

بِسْمِ اللَّهِ الرَّحْمَنِ الرَّحِيمِ

تَنْزِيلُ الرَّحْمَةِ عِنْدَ ذِكْرِ الصَّالِحِينَ (الحدیث)

صالحین کے ذکر کے وقت رحمت (سکینہ) کا نزول ہوتا ہے

مصیبت آئی ہوئی آدمی کی ٹلتی ہے

نگاہ مرد خدا سے قسمت بدلتی ہے

مُحْشَلِ اکمل

امام الفقراء

حضرت سیدنا ولی محمد شاہ صاحب چادر والی سرکار^{رحمۃ اللہ علیہ}

از

صوفی مسعود احمد صدیقی المعروف لاٹھانی سرکار

بسم اللہ الرحمن الرحیم
ساتھ نام اللہ کے جو نہایت مہربان اور رحم کرنے والا ہے

مصیبت آئی ہوئی آدمی کی ٹلتی ہے
نگاہ مرد خدا سے قسمت بدلتی ہے

مرشداً کمل

امام الفقراء

حضرت سیدنا ولی محمد شاہ صاحب چادر والی سرکارؒ

از

صوفی مسعود احمد صدیقی المعروف لاٹھانی سرکار

بسم الله الرحمن الرحيم

جملہ حقوق بحق لاثانی انقلاب پہلی کیشنز محفوظ ہیں اس کتاب کا اقتباس یا کوئی تحریر بغیر
اجازت شائع کرنے پر ادارہ قانونی کارروائی کا حق محفوظ رکھتا ہے

نام کتاب مرشد اکمل

مصنف مسعود احمد صدیقی المعروف لاثانی سرکار

اشاعت اول جولائی 2005ء

اشاعت گیارہویں اپریل 2017ء

تعداد اشاعت دو ہزار

ہدیہ 100 روپے

ناشر لاثانی انقلاب پبلیکیشنز 39/4 غلام رسول نگر فیصل آباد

041-8534682, 041-8720352

سلسلہ عالیہ کی آفیشل ویب سائٹس www.tmupi.com www.lasanisarkar.org

www.irpap.com www.lasaniwelfare.com

سلسلہ عالیہ کے آفیشل فیس بک پیجز www.facebook.com/LasaniSarkar.Official

www.facebook.com/tmupi www.facebook.com/LWFofficial

www.facebook.com/LasaniInqilabMag

اپنی رپورٹس، خواب و کرم نوازیاں، مشاہدات، تصاویر اور ویڈیو ریکارڈ ان ویب سائٹس پر اپ ڈیٹ کروانے
کیلئے درج ذیل ای میل ایڈریسز پر بھیجیں۔

info@irpap.com, info@lasaniwelfare.com, info@tmupi.com

انتساب

میں اس ہدیہ عقیدت کو رب العالمین، معبود برحق، اللہ تبارک و تعالیٰ کی بارگاہ اقدس میں پیش کرتا ہوں۔ جس نے اپنے فضل و کرم سے میری راہنمائی فرما کر ایسے عظیم المرتبت پیر و مرشد سے ملوایا جن کی نگاہ لطف و کرم نے شرف قبولیت فرما کر اس ناچیز کو کہاں سے کہاں لا کھڑا کیا۔

فہرست

27	کوئی دیکھنے والا نہ آیا	6	حمد و دعا
29	مرشد اہل سیدنا چادر والی سرکارؒ	7	شان چادر والی سرکارؒ
29	مرشد	8	خولجہ چادر والیؒ
29	مرشد کامل	9	وجہ تالیف
31	مرشد مکمل	11	اولیاء کرام کی شان
31	مرشد اہل	12	احادیث مبارکہ سے ثبوت
33	الصلوة والسلام علیک یا رسول اللہ	13	مختصر حالات زندگی
33	روایہ صادقہ کے ذریعہ بشارت	13	ولادت باسعادت
34	خواب سے حقیقت کا سفر	13	وجہ تسمیہ
36	داتا صاحبؒ کے مزار پر دعا	14	پیدائشی ولی..... باکمال ولی
37	منجانب اللہ راہنمائی (پیر و مرشد کی زیارت)	14	بچپن کی کرامات
38	بن دیکھے مرشد پر فدا	14	سیدنا جماعت علی شاہؒ کے ہاتھ پر بیعت
39	مرشد کے قدموں میں حاضری	15	پیر و مرشد سے محبت
40	تصدیق پر تصدیق فرمانا	16	اعلان عام (دولا کھ انعام)
41	مرشد کا بھی ظاہر تصدیق فرمانا	17	پیر و مرشد کی یاد میں آبدید
43	کرم پر کرم اور عطا پر عطا	17	انقلی روشن کردی
45	اک نگاہ ہے مرشد دیکھے	19	نذر مرشد
46	الف اللہ چنے دی ہوئی مرشد من و بیج لائی ہو	19	تحریک پاکستان میں حصہ
51	قطر و مانگے جو کوئی تو اُسے دریا دیدے	19	بطور عربی استاد
51	چادر دی رنگ کی کرامات	20	بطور خطیب
52	فقیری بڑی مشکل ہے جی	20	چلے، وقفے
53	صاحب اختیار درویش (فقیر)	20	چاروں سلاسل سے فیض
54	امامت کراؤ جی	21	ایام محرم کا احترام
56	ظاہری و باطنی تربیت (تزکیہ نفس)	21	سیرت و کردار
63	احکام شریعہ پر عمل	22	عاجزی و انکساری
67	جو درو آپ کو بتایا ہوا ہے وہی پڑھنا جی	24	مہمان نوازی
68	ظرف عطا فرمایا	25	بے زبان مخلوق پر شفقت
70	تجرہ شریف پر انعام	26	انداز محبت

75	مقامات عالیہ بلیک جھپکنے میں طے کرانا	71	ہجرت و مرشد کی بے نیازی
76	روحانی قوانین میں تبدیلی	74	چادر کی حقیقت (عشق و حقیقت کی چادر)

باب دوم (دبگیری و کرامات)

133	شہباز لامکانی	80	رویائے صادقہ
135	طاقت پرواز عطا کرنے والے	81	تصرفات و کرامات
136	مردہ زندہ کرنے کا اختیار	83	ہجرت و دبگیری
138	اجی سب کچھ اللہ کے اختیار میں ہے جی	83	فتیر کے اختیارات
139	پردہ فرمانے کے بعد جسم سمیت دنیا میں آنا	87	وقت نزع اور قبر میں دبگیری
140	پردہ فرمانے کے بعد کی کرامات	88	مکان کیسے بنا؟
142	قربانی کیلئے بکر منگوا یا	91	ہجرت ہو تو ایسا
143	طواف کرتے دیکھا	93	مرد و مومن کی فراست
143	تہجد کے وقت تشریف لانا	94	دل میں داڑھی ہونی چاہیے
144	راز فاش ہو گیا	96	ہجرت جن و بشر
145	عالموں کے مقابلہ میں دبگیری	97	سردار جنات اور قبیلہ بیعت ہونا
147	اصل سید کون؟	100	جنات مسلمان ہو گئے
149	تقدیریں بدلنے والا بنا دیا	103	نگاہ و ملی کی تاثیر
153	درویش کو ایسا ہی ہونا چاہیے	105	فرشتوں کا اعلان
156	مہذب و مصر	106	ہمارے پاس آئیں تو تکبر چھوڑ کر آئیں
156	سرتاج اولیاء	108	قدم بوسی یا جنت
161	صاحب مزار کو نوازا	109	اجی! کہو تو ابھی قلندر بنا دیں کہیں
162	گیارہ نسلوں تک نوکری نہ ملتی	110	مرشد کا باطنی دیدار
164	شوکر کے مرض میں حلوہ کھلا دیا	113	خوش الاغیاٹ
165	ہیڈ ماسٹر بنادیں	116	شہنشاہ وقت
166	نماز میں خیند سے جگایا	119	نگی سلطان
167	مصل شفاء ہو گئی	120	تیرے ہجرتی شان سے اللہ رسول ای جانے
167	دمہ کے مریض کو اچھا رکھلایا	125	بارگاہ رسالت ﷺ میں مقام
169	فرمودات	130	محبوب اولیاء
177	تاثرات (خواب و مشاہدات)	132	حضرت مہین الدین چشتی اجمیری کا ظاہر تشریف لانا

حمد و دعا

تمام حمد اسی اللہ کیلئے ہے جسکی مدح تک بولنے والوں کی رسائی نہیں، جسکی نعمتوں کو گننے والے گن نہیں سکتے، نہ کوشش کرنے والے اسکا حق ادا کر سکتے ہیں، نہ بلند پرواز ہمتیں اسے پاسکتی ہیں، نہ عقل و فہم کی گہرائیاں اسکی تہہ تک پہنچ سکتی ہیں۔

اس کے کمال ذات کی کوئی حد معین ہے، نہ اسکے لیے توصیفی الفاظ ہیں۔ اسکی ابتداء کیلئے کوئی وقت نہیں جسے شمار میں لایا جاسکے۔ دین کی ابتداء اسکی معرفت ہے، کمال معرفت اسکی تصدیق ہے اور کمال تصدیق توحید ہے۔

رب العالمین! میں نے تیرے سامنے گردن جھکا دی، تجھ پر ایمان لایا اور تجھی پر بھروسہ کیا، تیری ہی طرف رجوع کیا اور تیری ہی عطا کردہ طاقت کے بل بوتے پر سارے کام کرتا ہوں، عزت ذلت سب تیرے ہی ہاتھ ہے، تو ہی آگے بڑھانے والا ہے اور پیچھے ہٹانے والا ہے تو ہی میرا مقصود ہے تیرے سوا کوئی معبود نہیں۔ نیکی پر چلنے اور گناہوں سے بچنے کی توفیق تیری ہی طرف سے ہے۔

درود و سلام بخضو روجہ تخلیق کائنات


محمدؐ سر قدرت ہیں کوئی رمز انکی کیا جانے

شریعت میں تو بندہ ہیں حقیقت میں خدا جانے

یا اللہ! درود بھیج کامل اور سلام بھیج ہمارے سردار حضرت محمدؐ پر کہ اس درود کے وسیلہ سے مشکلات حل ہو جائیں اور اسکے ذریعہ سے پریشانیاں ختم ہو جائیں اور اسکے وسیلہ سے حاجات پوری ہو جائیں اور اسکے توسل سے تمنائیں برآئیں اور انجام اچھے ہوں۔ اور بادل آپکے چہرہ مبارک کی برکت سے برستا ہے اور آپکی آل اور اصحاب پر بھی ہر لمحہ میں، ہر سانس میں تمام کی تمام مخلوقات کی تعداد سے کئی گنا زیادہ درود و سلام بھیجے۔

شان چادر والی سرکارؐ

رہبر اولیاء کی چادر ہے
 سب کے حاجت روا کی چادر ہے
 جان بدر الدجے کی چادر ہے
 جس نے اوڑھی رسولؐ کی چادر
 راہنماؤں کے راہنما جو ہیں
 کیوں نہ ہو اس سے بارشِ رحمت
 گرمیِ محشر کا نہیں کچھ غم
 اہلِ دل کیوں نہ اسکو سر پر رکھیں
 کیوں نہ جاری ہو فیض کا دریا
 بارشِ عشق کیوں نہ ہو اس پر
 سر چھپانے کو محشر میں خادم
 نازشِ انبیاء کی چادر ہے
 سب کے مشکل کشا کی چادر ہے
 نفسِ خیر الوریٰ کی چادر ہے
 یہ اسی دربار کی چادر ہے
 یہ اسی راہنما کی چادر ہے
 ظلِ دستِ خدا کی چادر ہے
 سر پر ظلِ ہما کی چادر ہے
 شاید مصطفیٰؐ کی چادر ہے
 بحرِ جود و سخا کی چادر ہے
 عاشقِ مصطفیٰؐ کی چادر ہے
 سر پہ مشکل کشا کی چادر ہے



خواجه چادر والے

نظر جب آئی تیری شان خواجه چادر والے

دو عالم ہو گئے حیراں خواجه چادر والے

تمہارے حسن کی وہ شان خواجه چادر والے

دو عالم جس پہ ہیں قرباں خواجه چادر والے

تمہاری زلف میرا دین ایماں

تمہارا رخ میرا قرآن خواجه چادر والے

تمہارے نقش پا کی جھلک پر

متاع دو جہاں قرباں خواجه چادر والے

جہاں کا ذرہ ذرہ کہہ رہا ہے


ہر اک پہ ہے تیرا احسان خواجه چادر والے

بنا ناچیز قطرہ بحر عرفان

ہوا جب آپکا فیضان خواجه چادر والے

نگاہ لطف ہو خادم پہ اپنے

بحق حضرت جماعت علی شاہ خواجه چادر والے



وجہ تالیف

الصلوة والسلام علیک یا حبیب اللہ ﷺ

فقیر کسی مکتب کا تعلیم یافتہ نہیں اور نہ ہی تحریر کے فن سے آشنا ہے۔ لیکن اللہ کریم کے محبوب بندوں میں سے ایک خاص الخاص محبوب اور مرشد اکمل کی صحبت بابرکت سے نوازا گیا۔ اس حقیقت سے انکار نہیں کیا جاسکتا ہے کہ ایسے اولیاء کرام کی شان سمجھ سے بالاتر ہے۔ لیکن مرشد کی بے پایاں نوازشوں کے بعد اللہ رب العزت کے فضل و کرم اور پیر و مرشد کے حکم سے کچھ عرض کرنے کی سعادت حاصل کر رہا ہوں۔

حضرت چادر والی سرکارؒ کے حالات زندگی، کشف و کمالات سے متعلق اس سے پہلے بھی دو کتابیں شائع ہو چکی ہیں جب دوسری کتاب کرامات چادر والی سرکارؒ زیر تکمیل تھی تو بذریعہ خواب میرے قبلہ نے فرمایا

”بابو جی! ہم نے تمہیں جو خواب و مشاہدات دکھائے اور تم پر جو کرم فرمایا وہ لکھ کر ماسٹر صاحب کو دے دو“

اس غلام نے چند خواب و مشاہدات تحریر کر کے ماسٹر صاحب کو دے دیے۔ چند دن بعد پھر پیر و مرشد خواب میں تشریف لائے اور فرمایا

”بابو جی جو خواب و مشاہدات آپ نے لکھے ہیں وہ بہت کم ہیں اور لکھ کر دو کیونکہ وقت بہت کم ہے“ (کیونکہ کتاب آخری مراحل میں تھی)

ماسٹر غنصفر صاحب نے مجھے بھی کئی مرتبہ کہا کہ اپنے خواب و مشاہدات لکھ کر دے دو کیونکہ مجھے پیر و مرشد نے اشارہ فرمایا ہے کہ ”ہمارے (چادر والی سرکارؒ) متعلق فیصل آباد میں مسعود احمد سے جا کر پوچھو“ لیکن جب کتاب منظر عام پر آئی تو میرے خواب و مشاہدات شائع نہ کئے گئے، میں خاموش رہا اور نہ ہی وجہ معلوم کرنے کی کوشش کی۔ تقریباً دو تین ماہ بعد سرکار نے خواب میں قدرے جلالت میں فرمایا

”بابو جی جب آپ نے مشاہدات و خواب لکھ کر دیئے تو ماسٹر نے کیوں نہ لکھے۔“

دست بستہ عرض کرتا ہوں

”حضور! آپ بہتر جانتے ہیں میں نے تو حکم کے مطابق قلم بند کر دیئے تھے۔“

فرمایا!

”دیکھو جی جو لکھنے والی باتیں تھیں وہ تو لکھیں نہیں اور اکثر باتیں وہ لکھ دیں جن کے لکھنے کی ضرورت نہ تھی“

پھر آپ بے چینی کی کیفیت میں ہی تشریف لے جاتے ہیں۔ میں نے یہ خواب ماسٹر صاحب کو جا کر سنایا تو کہنے لگے کہ آئندہ کتاب کیلئے تمام واقعات فیصل آباد آ کر قلم بند کروں گا۔ میرے پوچھنے پر انہوں نے بتایا کہ چند دن پہلے دادا مرشد پیر سید جماعت علی شاہ صاحب کی زیارت نصیب ہوئی آپ نے مجھے قدرے جلال میں فرمایا

”جو کچھ تیرے پاس ہے اسے باہر کیوں نہیں نکالتا؟“

میں بہت خوف کے عالم میں تمہارے مشاہدات ڈھونڈنے لگ جاتا ہوں اور عرض کرتا ہوں۔ حضور! غلطی ہو گئی پھر آپ تشریف لے گئے

ماسٹر صاحب نے مجھے یقین دہانی کرائی کہ انکی طبیعت ٹھیک نہیں رہتی تندرست ہوتے ہی وہ پہلا کام یہی کریں گے۔

لیکن کچھ عرصہ بعد ہی ماسٹر صاحب کا انتقال ہو گیا۔

چند دن بعد پیر و مرشد چادر والی سرکار پھر خواب میں تشریف لائے، مجھے سادہ اوراق عنایت فرمائے اور حکم فرمایا۔

”بابو جی یہ لو اور اس پر آپ خود اپنے خواب و مشاہدات اور کرم نوازیاں لکھنا شروع کر دو اور انہیں عام کر دو۔“

آپ کا بار بار یہ حکم فرمانا اس بات کی تصدیق ہے کہ وہ خواب و مشاہدات اور کرم نوازیاں برحق ہیں۔ میں اپنے پیر و مرشد کی کرامات و تصرفات اس کتاب میں بالکل اسی طرح لکھنے کی کوشش کر رہا ہوں جس طرح میں نے باہوش دیکھا اور میرے قبلہ نے مجھے دکھایا۔




اولیاء کرام کی شان

(آیات مبارکہ)

☆..... اور جسکو اللہ گمراہ کرے پس تم ہرگز اسکا کوئی ولی مرشد نہ پاؤ گے۔ (الکہف)
☆..... تحقیق جو لوگ آپ ﷺ سے بیعت کرتے ہیں وہ اللہ ہی سے بیعت کرتے ہیں۔
انکے ہاتھوں پر اللہ کا ہاتھ ہے جس نے عہد توڑا (بیعت توڑی) اس نے اپنی ہی ذات پر ظلم کیا
اور جس نے وفا کی (عہد بیعت قائم رکھی) اس کے لئے اللہ کی طرف سے بہت بڑے اجر و
ثواب کا وعدہ ہے۔ (سورہ فتح)


☆..... ارشاد باری تعالیٰ ہے ”تم اپنے آپ کو انکے ساتھ رو کے رکھو جو اپنے پروردگار کو صبح
شام یاد کرتے ہیں اور اپنی نگاہیں ان سے نہ ہٹاؤ“۔ (الکہف)

یہاں قابل غور بات یہ ہے کہ محبوب حقیقی تک رسائی کیلئے عاشقان الہی سے محبت کا
حکم دیا جا رہا ہے اور قرب الہی کا راز یہ بتایا جا رہا ہے کہ اگر تم چاہتے ہو کہ تمہیں بھی رب کی محبت
نصیب ہو جائے تو انکی صحبت میں بیٹھا کرو جنکا ہر لمحہ یاد محبوب میں گزرتا ہے اور اپنی آنکھیں
انکے چہروں پر ٹکائے رکھو، انکی آنکھوں کو تکتے رہو۔ اس یقین کیساتھ کہ یہ وہ آنکھیں ہیں جو
محبوب کو تکتی رہتی ہیں۔ اگر تم انکی صحبت میں بیٹھو گے تو وہ تمہیں بھی محبوب تک رسائی کا طریقہ بتا
دیں گے بلکہ وہاں تک لے بھی جائیں گے کیونکہ انکا کوچہ محبوب میں آنا جانا ہے اور مقام
محبوبیت نصیب ہے جب تم انکے ساتھ جاؤ گے تو تم بھی محبوب بن جاؤ گے۔



احادیث مبارکہ سے ثبوت

- ☆..... اللہ تعالیٰ فقیر کو پسند کرتا ہے۔ (ابن ماجہ)
- ☆..... فقیر کا کھانا میرا کھانا اور فقیر کا پہننا میرا پہننا ہے۔ (حدیث قدسی)
- ☆..... جس نے میرے فقیر سے بغض رکھا اس نے مجھ سے بغض رکھا۔ (حدیث قدسی)
- ☆..... اور جس نے امام زمانہ کو ادراکِ قلبی کیساتھ تلاش نہ کیا وہ جہالت کی موت مرا۔
- ☆..... بہت سے ایسے لوگ ہیں کہ پریشان حال میلے کچیلے دروازوں سے دھکیلے گئے ہیں کہ کسی کو انکی کچھ پروا نہیں (اللہ کے نزدیک انکا مرتبہ ایسا ہے) اگر اللہ تعالیٰ پر کسی بات کیلئے قسم کھا بیٹھیں تو اللہ ضرور انکی قسم کو سچا کر دے (حدیث مبارکہ)
- ☆..... حدیث شریف میں ہے کہ اللہ جل شانہ فرماتے ہیں کہ جب میرا بندہ نوافل کے ذریعے میرا قرب حاصل کرتا ہے تو میں اسے چاہنے لگتا ہوں اور جب میری محبت بڑھتی ہے تو میں اسکا کان بن جاتا ہوں جس سے وہ سنتا ہے میں اسکی آنکھ بن جاتا ہوں جس سے وہ دیکھتا ہے۔ میں اسکا ہاتھ بن جاتا ہوں جس سے وہ پکڑتا ہے۔ اسکا پاؤں بن جاتا ہوں جس سے وہ چلتا ہے اور اگر مجھ سے مانگتا ہے تو میں دیتا ہوں اور مجھ سے پناہ مانگتا ہے تو میں پناہ دیتا ہوں۔
- ☆..... اللہ تعالیٰ نے حضرت ابراہیم کو وحی بھیجی کہ مجھے فقراءِ صادق کے پاس تلاش کرو۔
- ☆..... پیرانِ پیر حضرت سیدنا عبدالقادر جیلانی فرماتے ہیں۔ اللہ رب العزت فرماتے ہیں۔
”اے میرے بندے ہر چیز میرے قبضہ قدرت میں ہے، میں جس چیز کو حکم دیتا ہوں وہ ہو جاتی ہے اور جس چیز کو نہیں چاہتا وہ نہیں ہوتی۔ اے میرے بندے! اگر تو میرا حقیقی بندہ اور غلام بن جائے تو میں تجھے بھی اس قابل بنادوں گا کہ تو جس سمت توجہ کر کے ”کن“ کہے گا اشیاء تخلیق ہو جائیں گی اور بہت سے انبیاء و اولیاء اور خواص ایسا کر چکے ہیں۔ (جامع کراماتِ اولیاء)



مختصر حالاتِ زندگی

میرے پیر و مرشد حضرت سیدنا ولی محمد شاہ صاحب المعروف چادر والی سرکار ہاشمی سید ہیں۔ آپ کے آباؤ اجداد صاحب کشف و کرامات بزرگ ہو گزرے ہیں۔

آپ کے والد محترم جناب پیر سید رحیم بخش صاحب نہایت کامل بزرگ تھے۔ آپ کے بہت سے مرید تھے۔ پاکستان کے پہلے وزیر اعظم شہید ملت لیاقت علی خاں کے والد گرامی نواب رستم علی خاں بھی آپ کے مریدین میں سے تھے۔ آپ کی والدہ ماجدہ بھی صاحب کرامات سیدزادی اور ولیہ تھیں۔

ولادت باسعادت

آپ کی ولادت باسعادت بمقام دوسین شریف ضلع کرناں (بھارت) میں 1923 میں ہوئی۔

وجہ تسمیہ

جب آپ کی ولادت ہوئی تو ابھی نافہ بھی نہیں کاٹا گیا تھا کہ دروازہ پر دستک ہوئی والد محترم باہر گئے تو ایک صوفی منش بزرگ کو دروازے پر اپنا منتظر پایا جنہیں پہلے کبھی نہ دیکھا تھا انہوں نے بتایا کہ

”پیر جی! میں اپنے علاقہ کا قطب ہوں، مجھے نو مولود بچے کا نام ہاتھ غیبی سے ”سید ولی محمد شاہ“ رکھنے کا حکم صادر ہوا ہے“ اور بتایا گیا ہے اور اللہ تعالیٰ کے حکم سے ہی میں بچے کا نام رکھنے آیا ہوں بچہ اسم با مسمی ہوگا۔“

یہ کہہ کر وہ درویش دروازہ سے غائب ہو گئے۔

پیدائشی ولی.....(باکمال ولی)

آپ ابھی والدہ ماجدہ کے شکم مبارک میں ہی تھے کہ آپکی والدہ ماجدہ کے پیر و مرشد سید غلام حسین شاہ دوسمین شریف میں تشریف لائے جب آپکی والدہ سلام عرض کرنے حاضر ہوئیں تو پیر صاحب کھڑے ہو گئے آپکی والدہ محترمہ کچھ نادام سی ہوئیں تو پیر صاحب نے فرمایا ”بی بی! میں تیرے لئے کھڑا نہیں ہوا میں تو اسکے لئے کھڑا ہوا ہوں جو تیرے شکم مبارک میں ہے یہ باکمال ولی ہوگا اور اسکے دور میں کوئی اسکا ثانی نہیں ہوگا۔“

بچپن کی کرامت

آپکے بچپن سے ہی کرامات کا ظہور ہونے لگا تھا۔ جب آپ بچے تھے تو آپکے مکان کی تعمیر ہو رہی تھی اور معمار کام کر رہے تھے آپ پاس ہی کھڑے تھے کہ ایک معمار نے کہا شاہ جی ذرا چلم کیلئے آگ تو لا دو آپ دیکھتے ہوئے انکارے اپنے دامن میں ڈال کر لے آئے اور دامن کو آنچ تک نہ آئی۔ معمار تو یہ دیکھ کر خوفزدہ ہو گیا اور آئندہ حقہ پینے سے تائب ہو گیا۔

حضرت پیر سید جماعت علی شاہ صاحبؒ سے بیعت

آپ نے حضرت پیر سید جماعت علی شاہ صاحبؒ سے بیعت کی سعادت حاصل کی آپ کے مرشد حضرت پیر سید جماعت علی شاہ صاحبؒ کا ملین وقت میں سے تھے جن کی دینی خدمات تاریخ اسلام کا روشن باب ہیں۔ آپ انکے آخری خلیفہ اور خاص الخاص محبوب نظر مرید ہیں۔ آپکا آبائی سلسلہ چشتیہ ہے لیکن قبلہ عالم حضرت امیر ملت سرکار نے آپکو سلسلہ نقشبندیہ میں بیعت فرمایا!

آپ ابھی بالغ بھی نہیں تھے کہ خواب میں پیر سید جماعت علی شاہ صاحبؒ کی زیارت نے آپ کو بیقرار کر دیا اور بیعت کی غرض سے علی پور سیداں شریف جا پہنچے۔ پیر و مرشد نے بھی یوں

بڑھ کر آپکو اپنے دامنِ رحمت میں لے لیا جیسے آپ ہی کا انتظار کر رہے ہوں۔ آپ فرماتے تھے کہ ”میں نے کبھی بھی پیر و مرشد کو اپنا دکھ نہ سنایا اور نہ ہی کبھی آپ سے کھل کر کلام کیا اور نہ ہی کبھی دعا کی استدعا کی جرات ہوئی، وہ سب جانتے تھے میرا مقصد تو صرف زیارت کرنا ہوتا تھا سامنے بیٹھ کر چہرہ انور کو تکتا رہتا اور اگر آپ چار پائی پر آرام فرما ہوتے تو آپکے ٹکڑے چاٹتا رہتا

پیر و مرشد سے محبت

آپکو اپنے پیر و مرشد سے بے مثال محبت تھی، آپکا مرشد سے محبت کا ایک واقعہ ہے کہ سردیوں کے دن تھے آپ نے مرشد کیلئے ایک رضائی تیار کروائی، ایک نمازی اور نیک آدمی کو وضو کروا کر اس سے اسکی سلائی اور دھاگے وغیرہ ڈلوانے کا کام کروایا اور جب رضائی تیار ہو گئی تو بڑی محبت سے مرشد کی خدمت میں لیکر گئے۔ حضرت امیر ملت سرکارؒ نے خادم کو حکم فرمایا کہ یہ رضائی دوسرے کمرے (سٹور) میں رکھ دے اور خود اپنی ذاتی رضائی اوڑھ کر بیٹھ گئے حضرت چادر والی سرکارؒ فرماتے ہیں کہ

اجی اس وقت میرے دل میں خیال آیا اگر میرے قبلہ ابھی وہ رضائی اوڑھ لیتے اور میں آپ سرکار کو اپنی آنکھوں کے سامنے وہ رضائی اوڑھ دیکھتا تو مجھے بڑی خوشی ہوتی لیکن یہ سوچ کر ذرا دل مغموم سا ہوا کہ رضائی تو سرکارؒ نے سٹور میں رکھوا دی آپ فرماتے ہیں کہ ابھی میں یہ باتیں دل میں سوچ ہی رہا تھا کہ آپؒ نے خادم کو آواز دی اور فرمایا

”شاہ صاحب جیہڑی رضائی لیکر آئے نہیں اوہ لے کے آؤ“

خادم نے فوراً ہی حکم کی تعمیل کی اور آپ سرکارؒ نے دوسری رضائی ایک طرف رکھ کر میری لائی ہوئی رضائی اوڑھ لی اور میری طرف دیکھتے ہوئے مسکرائے اور فرمایا!

”شاہ صاحب ہن تے خوش ہو“

آپؒ فرماتے ہیں کہ میں اس بات سے بہت خوش ہوا جی کہ کیسے میرے مرشد نے میرے دل کی بات مان لی اور پوری بھی کر دی۔

آپ نے مرشد پر اپنا بیٹا بھی قربان کر دیا تھا۔

آپ ہمیشہ اپنے پیر کے شکر گزار اور احسان مند رہے۔ حالانکہ جو مقام آپ کو حاصل تھا اس پر پیر کا تذکرہ ضروری نہیں رہ جاتا لیکن اس مقام پر اللہ تعالیٰ فقیر کو اپنے محسن و مربی کو یاد رکھنے اور شکر گزار (مرشد کا احسان مند) رہنے کی وجہ سے بہت زیادہ نوازتا ہے۔ فقیر یہ بات جانتا اور یاد رکھتا ہے کہ میں یہاں تک پیر کے وسیلہ سے ہی پہنچا ہوں اگر پیر و مرشد و شگیری نہ کرتے تو میں یہاں تک نہیں پہنچ سکتا تھا۔ آپ ہر کرم نوازی کو اپنے پیر و مرشد سے منسوب کرتے جب کوئی کرامت بھی ظاہر ہوتی تو فرماتے۔

”اجی یہ تو سب میرے قبلہ کا کرم ہے جی۔“

پھر طرز کیساتھ جھوم جھوم کر پڑھتے!

امیر ملت محمد علی پوری زمانہ حال میں تیرا کوئی ثانی نہیں

اعلانِ عام (دولا کھانعام)

آپ فرمایا کرتے تھے!

”اجی ملتان شریف میں مکان بہت مہنگے ہیں جی لیکن میں نے اعلان کر رکھا ہے کہ آج کے دور میں کوئی میرے پیر جیسا لا کے دکھاوے تو دولا کھ روپے انعام دوں گا یا مکان“
پھر خود ہی بڑے جوش میں فرماتے۔

”اجی میرا کیا ہے میں تو اپنا مکان (جائے رہائش) بیچ کر بھی دولا کھ روپے دے

دونگا پر میرے پیر کی مثال نہیں ملے گی جی“ پھر فرماتے!

”اجی یہ بات میں اپنے پاس سے نہیں کہہ رہا مجھے تو داتا صاحبؒ نے بشارت دی ہے پھر خود کلامی کے انداز میں بار بار فرماتے

”کوئی ہوگا تو لائے گا میرے پیر جیسا، میرے پیر جیسا تو کوئی بھی نہیں، میرے پیر جیسا کوئی بھی نہیں۔“

پیر و مرشد کی یاد میں آبدید

آپؑ کے مرشد پنجابی زبان بولتے تھے یہی وجہ ہے کہ آپ کو پنجابی زبان بہت اچھی لگتی تھی آپ اکثر فرماتے!

”اجی پنجابی تو بڑی میٹھی زبان ہے جی، جب کوئی پنجابی بولے تو مجھے میرے قبلہ یاد آ جاویں، میرے قبلہ بھی پنجابی بولیں تھے جی۔“
پھر فرماتے!

”اجی میرا تو دل کرے جی کہ کوئی پنجابی بولنے والا دن رات میرے پاس رہے، یہاں کھائے پیئے، میرے سے تنخواہ لے لے اور میرے سامنے پنجابی بولتا رہے جی بس مجھے قبلہ کی یاد آ جاوے جی پنجابی سن کے اس کے ساتھ ہی آپ ذکر پیر سے آبدیدہ ہو جاتے۔ (سبحان اللہ)

انگلی روشن کر دی

ایک دن میں آستانہ عالیہ (ملتان شریف) حاضر ہوا تو ایک عمر رسیدہ آدمی سے ملاقات ہوئی اس نے مجھے ایک ایسا واقعہ سنایا جسے سن کر میں بہت حیران ہوا انہوں نے بتایا کہ وہ چادر والی سرکار کی خدمت میں حاضری دیتا تھا اسکی زبان پنجابی تھی اس لئے آپ سرکار سے اپنے پاس بٹھائے رکھتے اور اسکی باتیں سنتے رہتے۔ وہ سرکار سے بیعت نہیں تھا۔ ایک دن باتیں کرتے کرتے اسے رات ہو گئی وہ کچھ پریشان ہوا وہ چونکہ عمر رسیدہ تھا اور رات کے وقت کم نظر آتا تھا اسے سرکار سے عرض کی۔

”حضور! رات ہو گئی ہے میرے گھر کے راستے میں بہت اندھیرا ہے ایسے اندھیرے میں میں گھر کیسے پہنچوں گا۔“ آپ نے اسکی بات سن کر فرمایا!
”بابا! فکر نہ کر۔“

پھر آپ نے اسکی شہادت کی انگلی پر کچھ پڑھ کر دم کیا پھر آپ نے چند الفاظ بتا کر کہا۔

”جب بھی راستے میں اندھیرا آئے تو یہ لفظ پڑھ کر انگلی پر پھونک لینا تیری انگلی روشن ہو جائے گی اور اندھیرے میں بھی دن کی طرح نظر آئے گا۔ اور آسانی سے گھر پہنچ جاؤ گے اور آئندہ بھی جب کبھی ضرورت پڑے تو ایسا کر لینا۔“

اسکے بعد وہ اجازت لیکر رخصت ہو گیا راستے میں اس نے سرکار کے بتائے ہوئے الفاظ پڑھ کر انگلی پر پھونکا تو اسکی انگلی روشن ہو گئی اور اس طرح وہ با آسانی گھر پہنچ گئے۔ اب وہ روز سرکار کی زیارت کیلئے آتا اور واپسی پر گھر جاتے ہوئے شام ہو جاتی تو بے فکر ہو کر سرکار کے بتائے ہوئے طریقہ پر عمل کر کے گھر آ جاتا۔

ایک دن ایک دوسرا آدمی بھی واپسی پر اسکے ساتھ تھا اس نے بابا سے کہا کہ تم رات کو اندھیرے میں کیسے آتے ہو بابا نے اسے ساری بات بتادی اور اپنی انگلی سے اسکی انگلی کو رگڑا تو اسکی انگلی بھی ویسی ہی روشن ہو گئی اور وہ دونوں اس روشنی میں گھر واپس آ گئے۔ آپ سرکار کو جب اس بات کا پتہ چلا تو آپ سرکار نے ناراضگی کا اظہار کیا اور فرمایا!

”بابا تو نے یہ راز کیوں فاش کر دیا تیری تو نظر کمزور تھی اس لیے تجھے یہ عطا کی تھی۔“ اسکے بعد جب اس پر سے یہ کرم نوازی (عطا) ختم ہو گئی تو وہ سرکار کی خدمت میں آ کر رونے اور معافیاں مانگنے لگا تو آپ نے فرمایا!

”بابا! رونے کی کوئی بات نہیں میری بات سن! تو میرا مرید تو نہیں، میں جو تیری اتنی آؤ بھگت کر رہا تھا یہ تو اس وجہ سے تھا کہ تیری داڑھی میرے قبلہ کی داڑھی سے ملے تھی۔ اور تو میرے قبلہ کی زبان (پنجابی) میں باتیں کرے تھا میں تو شوق سے تیری باتیں سنوں تھا۔ اور میں نے تو تجھے کہا تھا کہ تو کسی کو بتاؤ نہ پر تو نے بتا دیا۔ اب کس چیز کی معافی مانگ رہا ہے۔“

اس آدمی (بابا) نے مجھے یہ واقعہ سنایا اور ساتھ ہی رورو کر کہنے لگا۔
”ایسی ماں کسی کو نہیں ملے گی، اتنا تو کوئی ماں بھی اپنے بچوں سے پیار نہیں کرتی جتنا یہ اپنے مریدوں سے پیار کرتے ہیں۔“

مجھے یہ بات سن کر بہت حیرت ہوئی کہ میرے آقا کی اپنے پیر و مرشد سے یہ کیسی لازوال محبت ہے

کہ مقام بقاء البقاء کے فقیر جن پر ہر وقت ایسے خزانے جاری ہیں اور ایک زمانہ جن کے درکا بھکاری بنا ہوا ہے ایسے اعلیٰ و ارفع مقام پر فائز ہونے کے باوجود بھی دل میں پیر کی ایسی محبت کہ اگر کسی کی داڑھی اور بولی (زبان) ہی انکے مرشد سے مشابہت رکھتی ہے تو اسکا بھی اتنا خیال رکھتے۔

فخر مرشد حضرت چادر والی سرکارؒ

مرشد کامل کی نگاہ میں آپ کا مقام بہت بلند تھا جس سے آپ کی روحانی عظمتوں کا اندازہ ہوتا ہے۔ پیر و مرشد نے جب آپکو خلافت سے نوازا تو وہ منظر دیدنی تھا ہزاروں کے مجمع میں پیر و مرشد نے آپکو خلافت سے نوازا کر اعلان فرمایا!

”اگر اللہ قیامت کے دن مجھ سے پوچھے گا کہ تم دنیا سے ہمارے لیے کیا لائے تو میں فخر کیساتھ سید ولی محمدؒ کو اللہ کی بارگاہ میں پیش کر دوں گا اور کہوں گا

”یا اللہ! میں دنیا سے تیرے لیے یہ تحفہ لایا ہوں“

تحریک پاکستان میں حصہ

آپ نے نہ صرف تحریک پاکستان میں حصہ لیا بلکہ قیام پاکستان کے وقت آپکی کئی کرامات ظہور میں آئیں۔ آپ نے بیک وقت کئی جگہوں پر پہنچ کر مخلوق خدا کی دستگیری فرمائی۔ اور اپنے شہر سے بہت سے مسلمانوں کو سکھوں اور ہندوؤں کے حملوں سے بچا کر بخیریت و عافیت پاکستان لے آئے۔

بطور عربی استاد

آپ نے مسلم ہائی سکول میں بطور عربی ٹیچر کے طلباء کو علوم دینیہ سے بہرہ ور فرمایا۔

بطور خطیب

شہر والوں کے بہت اصرار پر آپ نے مخدوم صاحب جامع مسجد میں بطور خطیب بھی دینی

خدمات سرانجام دیں۔ آپ اعلیٰ پائے کے خطیب تھے اسکے علاوہ فی سبیل اللہ جمعہ بھی پڑھایا کرتے تھے۔ آپ کی تبلیغ کے نتیجہ میں ہزاروں لوگوں نے صراطِ مستقیم کی روشنی پائی۔ آپ سیرت نبویؐ پر گفتگو فرماتے تو سننے والے شدتِ جذبات سے مغلوب ہو جاتے۔

چلے وظیفے

آپ نے اپنی ساری زندگی ریاضت و مجاہدات اور عبادات (چلے وظیفے) میں گزار دی۔

1..... آپ نے حضرت بابا فرید گنج شکرؒ کے حکم سے ایک ایسا وظیفہ کیا جس میں ڈھائی سال صرف نمک سے روٹی کھائی، باقی ہر چیز منع تھی اور جب وظیفہ ختم ہوا تو حضرت بابا صاحب فرید گنج شکرؒ نے آپ کو آکر شاباش دی۔

2..... ایک وظیفہ حضرت امام بری سرکارؒ کے حکم سے کیا جس میں ایک وقت میں صرف ایک روٹی اور دال کھانے کی اجازت تھی گوشت، انڈہ، مچھلی، مرغی وغیرہ منع تھی۔ وظیفہ کی تعمیل پر حضرت امام بری سرکار تشریف لائے اور سینہ مبارک سے لگا کر مبارک باد دی۔

3..... آپ نے ایک ایسا وظیفہ بھی کیا جس میں پہلے دن میں صرف ایک جو کا دانہ اور پانی کا ایک قطرہ پینا، دوسرے دن دو جو کے دانے اور دو قطرے پانی پینا تھا اسی طرح ہر روز ایک دانہ جو اور ایک قطرہ پانی کا اضافہ کرنا تھا یہ وظیفہ بھی کئی دن جاری رہا، اس وظیفہ کے اختتام تک آپ میں نقاہت بہت بڑھ چکی تھی۔

چاروں سلاسل سے فیض

باوجود اس کے کہ آپ کو چاروں سلاسل سے فیض کی اجازت ہے آپ صرف سلسلہ نقشبند میں ہی بیعت فرماتے تھے۔

ایام محرم کا احترام

ایام محرم میں آپکی حالت دیدنی ہوتی تھی۔ حضرت امام حسینؑ کے فضائل و مصائب مریدوں کے سامنے بیان فرماتے تو خود بھی زار و قطار روتے اور سامعین کو بھی رلاتے اور ایام محرم کا بہت احترام فرماتے، 8، 9 اور 10 تاریخ کو گھر میں کوئی بلب روشن نہ کرتے ایک دن گھر میں کسی نے موم بتی جلا کر فریزر پر رکھ دی تو فریزر ہی جل گیا۔ ایام محرم میں ﴿اگر کوئی حاجی آتا تو اسکے گلے میں ہار نہ ڈالتے﴾
 ﴿کسی کا شادی کا رڈ وصول نہ کرتے﴾
 ﴿کسی بھی خوشی کی بات پر لفظ ”مبارک“ قطعاً استعمال نہ کرتے۔﴾

سیرت و کردار

آستانہ عالیہ پر صبح سویرے ہی لوگوں کی آمد کا سلسلہ شروع ہو جاتا اور رات گئے تک جاری رہتا ہر شخص کے دل کی آواز سننے اور اپنی میٹھی میٹھی باتوں سے دل کے زخموں پر مرہم رکھتے، کسی کی داستاں غم سننے سے نہیں اکتاتے تھے، کسی کیلئے دعا کسی کو دم اور کسی کیلئے تعویذ کا فرماتے، کوئی خواہ کتنے ہی دکھ اور پریشانیاں لیکر آپکی خدمت اقدس میں حاضر ہوتا صرف چند لمحے ہی آپکی صحبت فیض میں گزارنے کے بعد ہی اسے یہ محسوس ہوتا تھا کہ افکار و آلام کے بادل چھٹ گئے ہوں اور وہ خوش و خرم اپنے گھر کو واپس آتا جب بھی کوئی غریب حاجت مند آپکی خدمت اقدس میں حاضر ہوتا دعاؤں کیساتھ ساتھ اسکی مالی امداد بھی فرماتے تھے۔ طالب علموں پر آپ خاص نظر شفقت فرماتے جب کوئی طالب علم آپکی خدمت میں حاضر ہوتا تو اسکے لئے دعائے خیر فرماتے اور مالی معاونت بھی فرماتے تھے۔

جس عقیدت مند کو بھی آپکی صحبت کا فیضان میسر آیا جس کسی نے بھی محبت بھری نگاہوں سے آپکے رخ زیبائی کی زیارت کی اسکا سویا بخت بیدار ہو گیا۔ اور جن کے دلوں میں غفلت کا اندھیرا تھا وہاں ذکر الہی اور عشق مصطفیٰ ﷺ سے چراغاں ہو گیا۔

آپ کی طبیعت میں فیض رسانی کا جذبہ بہت زیادہ تھا آپ طالب کو پہلی نظر میں ہی اتنا نواز دیتے جو دوسری جگہوں پر برسوں کی ریاضت و مجاہدہ کے بعد بھی حاصل نہیں ہوتا۔

آپ فقر کو ہی سرمایہ افتخار سمجھتے تھے اور آپ نے اپنی تمام عمر اللہ و رسول ﷺ کی محبت کو دنیا کی ہر چیز پر فوقیت دی۔ ہمہ وقت قلبی ذکر جاری رہتا ایک مرتبہ نجانے کس کیفیت میں تھے کہ زبان مبارک سے لفظ ”اللہ“ کہا تو اسکی گونج سے آستانہ عالیہ کے در و دیوار پر لرزہ طاری ہو گیا۔ آپ پر جذب اور کیف و مستی ہمہ وقت طاری رہتی۔ آپ کو مقام وصل حاصل تھا۔ لیکن اسقدر جلیل القدر مقامات کے باوجود اپنے احوال و مقامات کو پوشیدہ رکھ کر دوسروں کی زندگیوں کو سنوارنے میں مصروف رہتے۔ آپ اپنی تریسٹھ سالہ زندگی میں بے شمار گونا گوں مسائل سے دوچار ہوئے مگر کبھی بھی حرف شکایات لب پر نہ لائے۔

علم و عرفان کا یہ سورج 1923ء میں طلوع ہوا اور 21 جولائی 1986ء کو عالم ظاہر سے اوجھل ہو گیا لیکن اسکی کرنیں آج بھی ایک عالم کو منور کئے ہوئے ہیں۔ آپ کا مزار مبارک حسن پروانہ کالونی (ڈیرہ اڈا کے قریب) ملتان میں ہے۔

آپ کے خلیفہ مجاز اور سجادہ نشین آپ کے بیٹے سید زین العابدین شاہ صاحبؒ تھے جو کہ اب پردہ فرما چکے ہیں۔ اب انکے سجادہ نشین حضرت سید ولی محمد شاہ صاحب المعروف ثانی صاحب ہیں۔

عاجزی و انکساری

میرے قبلہ ساری عمر عاجز و منکسر المزاج ہی رہے۔ آپ اکثر فرماتے تھے ”اجی اگر ہم تھوڑا سا بھی کھل جائیں تو دنیا مشرک ہو جائے۔“

میں عرض کرتا حضور! آپ اپنے آپ کو تھوڑا سا تو ظاہر فرمائیں تاکہ مخلوق خدا کا بھلا ہو، کون جانے کہ چادر میں کون چھپا بیٹھا ہے اور کون نے خزانے لئے بیٹھا ہے۔ خدا را اپنے آپ کو تھوڑا سا ظاہر فرمائیے۔

تو آپ فرماتے!

”بس جی ایسے ہی ٹھیک ہے۔ ایسے ہی رہنے دو جی“

اور جب از خود کوئی کرامت ظاہر ہوتی تو بڑی عاجزی سے فرماتے

”بس جی اللہ کے اختیار میں ہے سب، بس جی میرے قبلہ کا کرم ہے یہ تو“

اور اگر کوئی کسی کرامت کا تذکرہ کرتا تو چپ کر دیتے اور فرماتے

”ہاں جی ہمیں پتا ہے جی بس اس بات کو رہنے دو جی“

ہم حیران ہوتے تھے کہ آپ میں یہ کیسی عاجزی و انکساری ہے جسکی مثال نہیں ملتی۔ آپ کی اسی عاجزی و انکساری کیوجہ سے بہت سے آنے والے مہمان آپ کو پہچان ہی نہ پاتے اور آپ سے ہی آپکا پتہ پوچھتے تھے۔ آپ فرماتے کہ

”دیکھو جی! ایک مرتبہ ایک بابا آیا اس نے مجھے کہا پیر صاحب کہاں ہیں؟ میں نے کہا بابا کیا کام ہے، مجھے بتا دے۔ بابا نے کہا ”تیس پہلے پوچھ لے تجھے کیوں بتاؤں؟ میں تو پیر صاحب کو ہی بتاؤں گا“ میں نے دو تین دفعہ پوچھا تو بابا بڑبڑانے لگا۔

اتنے میں ہی ایک پیر بھائی آگیا اور جب وہ میرے سے پانی کی بوتل دم کروانے لگا اور سرکار، سرکار کرنے لگا تو جی وہ بابا ایک دم چونکا اور بعد میں میرے سے ہاتھ جوڑ کے معافی مانگنے لگا۔ میں نے کہا بابا تو کیوں معافی مانگ رہا ہے تو نے میرا کیا بگاڑا ہے پھر خود ہی فرمانے لگے

”دیکھو جی اس کا خیال تھا کہ پیر جی بڑی شان سے گاؤں تک لگائے بیٹھے ہوں گے اس لئے اُس نے نہیں پہچانا جی“ پھر فرمایا!

”اجی کتنے ہی آدمی ایسے آویں جی جنکو پتہ ہی نہیں چلتا میرے سے ہی کہویں جی پیر صاحب کو بلادو اور پیر صاحب سے ملنا ہے۔“

مہمان نوازی

آپؐ کی مہمان نوازی کی مثال نہیں ملتی۔ جب بھی آپؐ کے آستانہ عالیہ پر کوئی مہمان آتا
 آپؐ اسکی مہمان نوازی میں کوئی کسر نہ اٹھا رکھتے۔ گھر میں جو بھی کھانے کی چیز ہوتی مہمانوں
 کے سامنے لا کر رکھ دیتے اور اصرار کر کے انہیں کھلاتے۔ ایک مرتبہ آستانہ عالیہ پر کچھ مہمان
 (مرد و خواتین) آئے۔ آپؐ اندر زنان خانہ میں تشریف لائے اور زوجہ محترمہ سے فرمایا
 ”گھر میں مہمانوں کیلئے کھانے کو کچھ ہے؟“

انہوں نے عرض کی ”گھر میں تو کھانے کیلئے کچھ بھی نہیں ہے“
 ان کی یہ بات سن کر فرمایا ”فکر نہ کرو جی! اللہ نے مہمان بھیجے ہیں تو کھانا بھی خود ہی بھیجے گا جی،
 اللہ کھانا بھی خود ہی بھیجے گا، خود ہی بھیجے گا.....“

اسی طرح خود کلامی کے انداز میں یہ فقرہ دہراتے ہوئے بیرونی دروازہ کی طرف چلے گئے،
 ابھی دروازہ تک ہی پہنچے تھے کہ واپس پلٹ آئے اور سب یہ دیکھ کر حیران رہ گئے۔ آپؐ کے
 دستِ مبارک میں کھانے کے دو بڑے تھال تھے، ایک میں گرم گرم بھاپ اڑاتا زردہ اور
 دوسرے میں پلاؤ تھی۔ پھر آپؐ نے اپنے دستِ مبارک سے مہمانوں کیلئے پلیٹوں میں کھانا
 ڈال کر دیا اور فرمایا!

”اجی گرم گرم کھالیو جی، گرم گرم کھالیو جی“ سبحان اللہ
 الحمد للہ! اہل خانہ کو بھی آپؐ سرکارؐ سے نسبت کا شرف حاصل ہے وہ بھی اکثر آستانہ عالیہ حاضر
 خدمت ہوتیں اور بتاتیں کہ جب مہمانوں کیلئے اندر سے دودھ لیکر آتے تو فرماتے
 ”بیٹا اس میں ملائی بھی ڈال دو“ اور جب ملائی ڈال دی جاتی تو فرماتے
 ”بیٹا ملائی زرا زیادہ ڈال دو اور بھی ڈال دو مہمان کا دل خوش ہو جائے گا“
 جب سالن لیکر جاتے تو بار بار فرماتے
 ”اس میں بوٹیاں اور ڈال دو“

پھر فرماتے!

”اجی میرے حصے کا بھی مہمانوں کیلئے ہی ڈال دو جی“

آپؐ کی زوجہ محترمہ فرماتی!

”خود تو کبھی پیٹ بھر کر روٹی نہیں کھائی اور جب بھی پکانے کا پوچھو تو کبھی فرماتے ہیں آلو کی بھجیا بنا لو اور کبھی یہ کہ آلو کا شور بہ بنا لو، آلو اُبال لو اور مہمانوں کیلئے چاہتے ہیں کہ اچھے سے اچھا کھانا ہو۔“

آپؐ تہجد گزار تھے اور بہت کم آرام فرماتے۔ آپؐ کا ہر کام رضائے الہی کے مطابق ہوتا تھا اور اپنے ماننے والوں کو بھی اللہ و رسول ﷺ کی اطاعت اور اولیاء کا ملین کی پیروی کی تلقین فرماتے!

بے زبان مخلوق پر شفقت

آپؐ (سیدنا چادر والی سرکارؒ) کا روزانہ کا معمول تھا کہ بعد نماز فجر سب سے پہلا کام یہ کرتے تھے کہ درباروں پر موجود کبوتروں اور دوسرے چرند پرند کیلئے ایک بڑے تھیلے میں گندم ڈال کر بھیجتے۔ آپؐ ایک بڑی پلیٹ سے تھیلے میں گندم ڈالتے اور ساتھ ساتھ اللہ و رسول ﷺ، خلفائے راشدین اور اہل بیت و ازواج مطہرات اور دوسرے بزرگوں کا نام لئے جاتے (اُن کے نام پر خیرات کرتے)

آپؐ نے آستانہ عالیہ کی چھت پر بھی چرند پرند کیلئے بڑے برتن میں دانہ، پانی رکھا ہوا تھا۔ گھر کے بڑے کمرے میں چوہوں وغیرہ کیلئے گندم کی بوری رکھی ہوئی تھی۔ اور فرماتے تھے

”اجی اللہ کی مخلوق ہے اپنا کیا یویں جی“

ایک مرتبہ آستانہ عالیہ پر ایک بلی آئی، تھوڑے دنوں بعد اُس نے پانچ بچے دیئے۔ ایک دن کوئی گاڑی والا بلی کے بچے کو ٹکڑا کر مار گیا اور سب کچھ باہر نکل آیا، وہ مر گیا۔ جب آپؐ نے دیکھا تو بڑا ہی افسوس کا اظہار کیا۔ اگلے دن سب نے دیکھا وہ بچہ زندہ ہو گیا اور دوسرے بچوں کے ساتھ کھیل رہا تھا۔

اسی طرح ایک مرتبہ کتے کے بچے پر بھی ایسے ہی شفقت فرمائی۔

☆..... ایک خارش زدہ کتا سڑک پر نہایت تکلیف دہ حالت میں دیکھا تو اسے اٹھا کر لے آئے، کئی روز اسے اپنے ہاتھ سے دوا لگاتے، نہلاتے اور نہایت خیال رکھتے۔ جب کوئی خادم عرض کرتا کہ حضور یہ خدمت ہم کر دیتے ہیں تو منع فرما دیتے اور تمام تر کام اپنے ہاتھ سے کرتے۔ یہاں تک کہ وہ تندرست و توانا ہو گیا۔

☆..... ایک مرتبہ حسن پروانہ کالونی (ملتان شریف) میں بہت زیادہ چمھر ہو گئے۔ محکمہ صحت و صفائی کی طرف سے چمھر مارنے کیلئے ٹیم اس علاقہ میں آئی۔ آپ سرکار کو جب اس بات کا پتہ چلا تو چمھروں سے فرمایا!

”اجی اڑ لو جی، وہ تمہیں مارنے آئے ہیں“

آپ کا یہ فرمان سن کر اسی وقت اس علاقہ کے تمام چمھر غائب ہو گئے۔ پھر ان لوگوں نے چمھر مارنے کیلئے جراثیم کش دوائی چھڑکنے کی خواہش ظاہر کی تو آپ نے فرمایا

”اجی دیکھ لو جی! اگر آپ کو کہیں چمھر نظر آئیں تو مار لو جی“

انہوں نے ہر جگہ دیکھا لیکن پورے علاقہ میں انہیں کوئی چمھر نظر نہ آیا۔ وہ بہت حیران ہوئے اور کہنے لگے!

”ہمیں تو اطلاع ملی تھی کہ یہاں بہت زیادہ چمھر ہیں لیکن حیرت ہے کہ یہاں کوئی چمھر نہیں..... پھر وہ واپس چلے گئے۔“

اندازِ محبت

☆..... میرے قبلہ کا معمول تھا کہ اگر اللہ کے نام پر کچھ خیرات کرنا ہوتا تو کسی بھی انسان (نیک و بد) کو خیرات دے دیتے۔ لیکن جب بھی حضور نبی کریم ﷺ، انبیاء کرام، اہل بیت، صحابہ کرام اور دیگر بزرگان دین کے نام پر کچھ خیرات کرنا ہوتا تو ہمیشہ یہ احتیاط برتتے کہ لینے والا کوئی مومن و پرہیزگار اور نیک انسان ہی ہو۔ اور ازواجِ مطہرات کا تو اس قدر ادب و احترام

کرتے اور احتیاط کرتے کہ انکے نام پر خیرات کی جانے والی چیزوں کو کسی غیر مرد کو ہاتھ بھی نہیں لگانے دیتے تھے۔

میرے آقا کا اندازِ محبت یہ تھا کہ جب اللہ و رسول ﷺ، خلفائے راشدین اور اولیاء کرام کے نام پر مٹھائی کے ڈبے منگوا کر تقسیم کرتے تو آپ اللہ و رسول ﷺ کے نام پر دینے والے مٹھائی کے ڈبے کبھی بھی الگ الگ کر کے نہ رکھتے۔ بلکہ اگر کوئی انہیں الگ الگ رکھ دیتا یا انکے درمیان ذرا سا بھی فاصلہ ہوتا تو بے چین ہو جاتے اور پھر ملا کر رکھ دیتے۔ اور بڑی بے چینی سے ارشاد فرماتے!

”اجی انہیں کیوں دور دور کر دیا جی اللہ و رسول ﷺ کیا ایک دوسرے سے جدا ہیں جی“ اکثر ایسا ہوتا تھا کہ آپ سرکار اللہ و رسول ﷺ کے نام پر دیئے جانے والے مٹھائی کے ڈبے ایک دوسرے کے اوپر رکھ دیتے پھر انہیں بڑی محبت سے دیکھتے اور خوش ہوتے۔ جب اللہ و رسول ﷺ کے نام پر روپے پیسے (رقم) خیرات کرتے تو 50-50 یعنی الگ الگ 50 روپے کا نوٹ خیرات کرنے کی بجائے 100 روپے کا نوٹ ہی خیرات کرتے اگر کبھی 100 کا نوٹ نہ ہوتا اور مجبوراً 50-50 کا نوٹ خیرات کرنا ہوتا تو کبھی انہیں الگ الگ کر کے خیرات نہ کرتے بلکہ ہمیشہ دونوں نوٹ اکٹھے کر کے ہی رکھتے اور اکٹھے کر کے ہی خیرات کرتے۔ سبحان اللہ! یہ اندازِ محبت کسی عارفِ کامل کا ہی ہو سکتا ہے۔


کوئی دیکھنے والا نہ آیا

پردہ فرمانے سے کچھ دن پہلے آپؐ نے بڑے تاسف کیساتھ فرمایا ”اجی ساری عمر گزر گئی کوئی دیکھنے ہی نہیں آیا۔ ہمیں تو افسوس ہی رہا اور یہ حسرت ہی لیکر دنیا سے جا رہے ہیں کہ کوئی اس فقیر کو دیکھنے ہی نہیں آیا“ پھر فرمایا!

”اچھا قیامت والے دن پتہ چلے گا اس فقیر کا تو“

اس وقت مجھے آپؐ کی زبان مبارک سے یہ سن کر بہت حیرت ہوئی کہ اتنے بڑے علماء و مشائخ

اور بادشاہ وقت آپ کے در پر حاضری دیتے رہے ہیں۔ آپ نے اپنی ایک نظر کرم سے غوث، قطب اور قلندر بنا دیے اور آپ کے در کے منگتے دنیائے روحانیت کے بادشاہ بن گئے، پھر بھی آپ یہ فرما رہے ہیں کہ کوئی دیکھنے ہی نہیں آیا۔ تو پھر دیکھنا کیا ہے؟ اور میرے آقا کا مقام و مرتبہ کیا ہے۔ اس سے آگے میں کچھ نہ سوچ سکا۔ سوائے اس کے کہ میرے آقا بے شک آپ کا مقام و مرتبہ انسانی فہم و فراست سے ماورا ہے۔ بے شک جو آپ کا مقام ہے وہاں تک کسی کی رسائی نہیں، کسی کے پاس وہ چشمِ بینا نہیں جو آپ کو دیکھ سکے۔



مرشد اکمل سیدنا چادر والی سرکارؒ

مرشد

مرشد اللہ و رسول ﷺ سے ملانے اور قریب کرنے والا ہوتا ہے اور اس کی باطنی حالت (کیفیت) یہ ہوتی ہے کہ وہ ظاہر اقباط بشری ہوتا ہے لیکن اس کی روح تمام آلائشوں سے پاک ہو کر مکمل نور بن چکی ہوتی ہے اور وہ عالم باطن میں نور (اللہ و رسول ﷺ) سے فیض وصول کر کے ظاہر میں انسانوں اور دوسری مخلوقات کو وہ نور تقسیم کرتا ہے۔

مرشد کی مندرجہ ذیل اقسام ہیں

مرشد کامل

مرید کی انتہا جس جگہ پر ہے وہ مرشد کامل کا حجاب ہے۔ مرید چاہتا ہے کہ کرامات وغیرہ حاصل کرے جبکہ کامل چاہتا ہے کہ کرامات عطا کرنے والے کو پالے۔ مقام فنا فی الشیخ میں ترقی کرتے کرتے سالک ایک خاص مقام پر پہنچ کر کاملیت حاصل کر لیتا ہے اور ”مرشد کامل“ بن جاتا ہے۔

بعض اوقات ایسا ہوتا ہے کہ شیخ (مرشد کامل) خود ہی سالک کی فنا فی الشیخ میں تربیت مکمل کر کے کاملیت عطا کر دیتا ہے اور کبھی ایسا بھی ہوتا ہے کہ شیخ مقام فنا فی الشیخ میں سالک کی تربیت مکمل کر کے اسے حضور ﷺ کی بارگاہ میں پیش کر دیتا ہے پھر وہاں (مقام فنا فی الرسول ﷺ میں) حضور ﷺ کچھ عرصہ تربیت فرما کر اسے کاملیت بھی عطا فرما دیتے ہیں۔ کاملیت عطا ہو جانے کی نشانی یہ ہے کہ حضور ﷺ کی زیارت ہوتی رہتی ہے۔ انکی بارگاہ میں جانے کی منظوری ہو جاتی ہے، دعائیں قبول ہونے لگتی ہیں، خانہ کعبہ شریف بھی باطنی طور پر آ کر مرشد کامل کا طواف کرتا ہے اور اس سے فیوض و برکات حاصل کرتا ہے۔ مرشد کامل کی ”ہو بہو شکل اور آواز“ میں شیطان

نہیں آسکتا۔ جو کوئی مرشد کامل کی عقیدت و محبت سے زیارت کرتا ہے اسکے گناہ جھڑ جاتے ہیں اور اس پر جنت واجب ہو جاتی ہے۔ باطنی طور پر بیعت کی اجازت بھی انہی اولیاء کاملین کو ہوتی ہے۔ پہلے تو وہ جس پر بھی توجہ کرے اسے فیض ملنا شروع ہو جاتا تھا لیکن اب کاملیت کی مہریں لگنے کے بعد ایسا کرم ہو جاتا ہے کہ اللہ و رسول ﷺ اس کی وجہ سے مخلوق کو خود بخود نوازا شروع کر دیتے ہیں۔ جو بھی عقیدت و محبت سے کامل مرشد کی زیارت کرتا ہے اسکے گناہ معاف ہو جاتے ہیں۔ اسے باطنی خزانوں میں سے حصہ عطا کر دیا جاتا ہے۔ اس بارگاہ سے منظوری کی نشانی یہ ہے کہ مرشد کامل اور اس سے عقیدت و محبت کرنے والے خواہ کہیں بھی ہوں اللہ و رسول ﷺ، بزرگان دین اور پیرو مرشدان کی خود شگیری فرماتے ہیں۔ مرشد کامل سے خود بخود فیوض و برکات جاری ہو جاتے ہیں اور اس سے ایسی روشنی اور فیض جاری ہو جاتا ہے کہ خواہ وہ کسی کی طرف دیکھے یا نہ دیکھے، توجہ کرے یا نہ کرے، فیض خود بخود ہی عقیدت و محبت کرنے اور فیض لینے والے کی طرف جاتا ہے۔ یہی نہیں بلکہ مرشد کامل (اولیائے کاملین) کی استعمال شدہ چیزوں اور کپڑوں میں بھی یہ تاثیر پیدا ہو جاتی ہے کہ کوئی عقیدت و محبت سے انہیں چومے اور سر آنکھوں سے لگائے تو فیض حاصل کر سکتا ہے اور اولیائے کاملین کے قدم جس زمین پر پڑ جائیں، اس جگہ میں بھی تاثیر پیدا ہو جاتی ہے اور وہ جگہ بابرکت ہو جاتی ہے۔ مرشد کامل شریعت کی روح سے گزر کر طریقت کا فیض پارہا ہوتا ہے۔ کبھی ایسا ہوتا ہے کہ ”مرشد کامل“ کو شریعت کی مکمل ولایت عطا ہوتی ہے اور طریقت کے فیض سے بھی وافر مقدار میں حصہ مل رہا ہوتا ہے اور کبھی طریقت کی تو مکمل ولایت عطا ہوتی اور شریعت کے فیض سے بھی وافر مقدار میں حصہ مل رہا ہوتا ہے اور کبھی ایسا بھی ہوتا ہے کہ مرشد کامل کو شریعت اور طریقت کی مکمل ولایتیں بھی عطا ہو جاتی ہیں۔

مرشد مکمل

مرشد کامل اس مقام (راستے) پر ترقی کرتے کرتے جب انتہا کو پہنچتا ہے تو ”مرشد مکمل“ بن جاتا ہے۔ جس مرشد کامل کو ایک ولایت مکمل عطا ہوتی ہے اور دوسری سے حصہ مل رہا ہوتا ہے اس مقام پر پہنچ کر اس کو دونوں ولایتیں (شریعت و طریقت کی) مکمل طور پر عطا ہو جاتی ہیں اور جس ”مرشد کامل“ کو پہلے ہی شریعت و طریقت کی (دونوں) ولایتیں عطا ہوں اسے حقیقت کے فیض سے بھی حصہ ملنا شروع ہو جاتا ہے اور بعض اوقات ایسا بھی ہوتا ہے کہ ”مرشد مکمل“ کو تینوں ولایتیں بھی عطا کر دی جاتی ہیں لیکن ایسا بہت کم ہوتا ہے یہاں وہ مقام فنا فی اللہ میں ہوتا ہے۔ مرشد مکمل کے فیض کی نوعیت یہ ہو جاتی ہے کہ پہلے تو اسکے فیض کا دائرہ کار صرف اپنے سلسلہ کے عقیدہ مند و مریدین تک ہی محدود ہوتا ہے اور جو کوئی بھی عقیدہ مند اس سے محبت کرتا ہے فیض خود بخود اس کو ملنا شروع ہو جاتا ہے لیکن اب مقام ”فنا فی اللہ“ میں ہونے (مرشد مکمل بن جانے) کی وجہ سے اسے اللہ کی صفات میں سے بھی فیض ملتا ہے، اللہ اسکے ذریعے اپنی صفات کا اظہار فرماتا ہے، اس سے اللہ کی شان ظاہر ہوتی ہے اور اسکا فیض تمام انسانیت کیلئے عام ہو جاتا ہے اور وہ تمام سلاسل کے عقیدہ مند اور سالکین کو بھی نواز سکتا ہے، ان کی بھی ترقی کر سکتا ہے۔ یہی نہیں بلکہ دیگر مذاہب و مخلوق بھی اس سے فیض یاب ہوتی ہے۔

مرشد اکمل

”مرشد مکمل“ پر دن رات اللہ تعالیٰ کے فضل و کرم کی بارش ہوتی رہتی ہے۔ مقامات میں ترقی اور باطنی خزانوں میں بتدریج اضافہ ہوتا رہتا ہے اور پھر ایک وقت ایسا بھی آتا ہے جب مرشد مکمل ترقی کرتے کرتے ”مرشد اکمل“ بن جاتا ہے ”مرشد اکمل“ بن کر نہ صرف یہ کہ اسے تینوں ولایتیں بھی مکمل طور پر عطا ہو جاتی ہیں بلکہ اب وہ خود جسے چاہے یہ تینوں ولایتیں عطا کر سکتا ہے۔ یوں وہ ”مرشد کامل“ بنانے والا بھی بن جاتا ہے۔ اور ایسے درویش جنہیں پہلے سے کاملیت عطا ہو مرشد اکمل

انکی بھی دستگیری و راہنمائی کر سکتا ہے۔ صرف عام مخلوق ہی نہیں بلکہ تمام سلاسل کے اولیاء اللہ (پیر صاحبان و مشائخ عظام) خواہ وہ شریعت و طریقت کے اولیاء اللہ ہوں، یا حقیقت (مقام فنا فی اللہ) کے مرشد اکمل سب کی راہنمائی و دستگیری کرتا ہے، سب کو فیض سے نوازتا ہے، اور مرشد کامل و مکمل کی بھی راہنمائی و دستگیری کر سکتا ہے اسی لئے اسے ”مرشد اکمل“ کہا جاتا ہے۔



الصلوة والسلام عليك يا رسول الله ﷺ

اللہ تبارک و تعالیٰ کا احسانِ عظیم ہے جس نے نہ صرف اپنے حبیب کا امتی بنایا بلکہ ایک مذہبی گھرانے میں بھی پیدا فرمایا اور اس پر یہ کہ اپنے ایسے خاص الخاص محبوب سے بھی ملوایا میرے دادا جان کا تعلق سلسلہ عالیہ قادریہ سے تھا اور آپ ایک صاحبِ حال بزرگ گزرے ہیں۔

روایۂ صادقہ کے ذریعہ بشارت

ابھی میں بارہویں کلاس میں زیرِ تعلیم تھا زندگی کے دن آرام و سکون سے گزر رہے تھے کہ اچانک کچھ ایسا ہوا جس نے میری زندگی میں ہلچل مچا دی۔ ہوا یوں کہ ایک رات میں نے بڑا عجیب و غریب خواب دیکھا۔

☆..... میں نے دیکھا کہ میری دیوانگی کی حالت ہے، شیو بڑھی ہوئی ہے، جسم پر مختلف رنگوں کا درویشانہ لباس پہنا ہوا ہے اور محبوبِ حقیقی کی تلاش میں برہنہ پا صحرا اور ریت کے ٹیلوں میں دیوانہ وار اللہ، اللہ کی صدا کہیں لگاتا پھر رہا ہوں۔ ابھی میں اس خواب پر ہی حیران ہو رہا تھا کہ ایک دوسرا خواب بھی آگیا یہی نہیں بلکہ اب تو گویا خوابوں کا ایک سلسلہ سا شروع ہو گیا۔

☆..... کبھی میں خواب میں اپنے آپ کو پرواز کرتے ہوئے دیکھتا اور کبھی دیکھتا کہ ☆..... ایک بہت بڑا دریا ہے اور میں اسے تیر کر پار کر رہا ہوں۔ اس کے بعد میں نے دیکھا ☆..... ایک بہت بڑا گنبد ہے میں اس کے مینار پر بیٹھا ہوں اور لوگ جوق در جوق میرے پاس دعاؤں کے لئے آ رہے ہیں۔ اس کے بعد میں نے ایک بہت ہی انوکھا اور حیران کن خواب دیکھا وہ یوں کہ یہ خبر پھیل جاتی ہے کہ میرے گھر میں اللہ تعالیٰ آئے ہوئے ہیں۔ میں بہت خوش ہوتا ہوں۔ لوگوں کا ایک ہجوم میرے گھر کے باہر جمع ہو جاتا ہے۔ اور لوگ میری منتیں کرتے ہیں کہ ہماری فلاں دعا اور فلاں کام کروادو، ہماری سفارش کر دو۔ اس کے بعد مجھ سے فرمایا گیا۔ تمہاری مرضی ہے جسے چاہو اندر بھیج دو۔

خواب سے حقیقت تک کا سفر

پے در پے ایسے خوابوں نے مجھے حیران کر دیا تھا کیونکہ میرے لئے یہ سب بالکل نیا اور انوکھا تھا۔ میں یہ تو نہیں جانتا تھا کہ مجھے ایسے خواب کیوں آرہے ہیں لیکن بڑی شدت کے ساتھ یہ محسوس کر رہا تھا کہ بہت جلد میرے ساتھ کچھ ہونے والا ہے۔ اور پھر ایسا ہی ہوا۔ معاملہ خوابوں تک ہی محدود نہیں رہا بلکہ حقیقت میں بھی میرے ساتھ بہت کچھ ہونے لگا۔

میرے دل کو نشانہ بنایا جا چکا تھا۔ بس ایک چنگاری سی تھی جو جل اٹھی تھی جس کی تپش میں اپنے دل میں محسوس کرتا۔ محبت الہی کی یہ دھیمی دھیمی آگ مجھے دن رات سلگائے رکھتی۔ آہستہ آہستہ دل دنیا سے بیزار اور یاد الہی میں بے چین رہنے لگا۔ اس کے علاوہ اکثر ایسا بھی ہوتا کہ بہت سے آنے والے حالات و واقعات کے متعلق پہلے ہی خبر ہو جاتی۔ اور جب چند دن بعد ویسا ہی ہوتا تو میں حیران رہ جاتا۔

بارہا ایسا ہوتا کہ میں گھر بیٹھا یا لیٹا ہوتا آنکھیں کھلی ہوتیں اور دوست احباب اور عزیز واقارب کے پوشیدہ حالات و واقعات مجھ پر منکشف ہونے لگتے۔ ایک دو مرتبہ میں نے ان میں سے کسی سے ان باتوں کا تذکرہ کیا تو وہ حیرانگی سے میرا منہ تگنے لگے اور کہنے لگے تمہیں ان باتوں کی خبر کیسے ہو گئی ان معاملات کا تو سوائے ہمارے کسی کو بھی علم نہیں۔

پھر میں نے اللہ رب العزت کے حضور عرض کی۔ یا اللہ! بے شک تو پردہ پوش ہے اور میں بندہ بشر میں نہیں چاہتا کہ میں کسی کے عیب دیکھوں اور پھر اس وجہ سے اس سے نفرت محسوس کروں میرے پردہ پوش مالک۔ جس طرح تو میرے عیبوں کی پردہ پوشی کرتا ہے اسی طرح ان کے پوشیدہ معاملات بھی مجھے نہ دکھا۔

دنیا کی بڑھتی ہوئی بے حیائی، مادہ پرستی اور نفسا نفسی کا عالم دیکھ کر دل تو دنیا سے پہلے ہی اچاٹ رہنے لگا تھا اب یہ بے رغبتی اس حد تک بڑھی کہ دنیاوی تعلیم کو بھی خیر باد کہہ دیا۔ اور دینی کتب کا مطالعہ شروع کر دیا۔ یہ مطالعہ اس قدر وسعت اختیار کر گیا کہ سینکڑوں احادیث و

واقعات ازبر ہو گئے۔

جب قرآن و احادیث میں اولیاء کرام کے حالات و واقعات اور تصرفات و کرامات سے متعلق پڑھتا تو عقل حیران رہ جاتی اور دل بے اختیار گواہی دیتا کہ یہی وہ انعام یافتہ بندے ہیں جن کے نقش قدم پر چلنے کی دعا مانگنے کا ہر نماز میں حکم فرمایا گیا ہے۔ اور یہی اللہ والے بندوں کو خدا سے ملانے کا نہایت مؤثر ذریعہ بھی ہیں۔ اب تو میری بھی بس ایک ہی خواہش تھی کہ مجھے کوئی ایسی عظیم المرتبت ہستی مل جائے جو قدم قدم پر دستگیری و راہنمائی فرماتے ہوئے مجھے میرے محبوب اور مطلوب و مقصود سے ملا دے۔

مجھے ایک ایسے شجر مقسوم کی تلاش تھی جہاں میں اپنی روحانی بھوک مٹا سکوں۔ دینی کتب کے مطالعہ نے مجھ پر تصوف و روحانیت کی راہیں بھی کھول دی تھیں۔ جہاں جلیل القدر اولیاء اللہ کے حالات و واقعات پڑھنے سے دل کو یک گونہ سکون محسوس ہوتا وہیں صوفی شعراء کرام (حضرت سلطان باہو، بابا بلھے شاہ، سائیں فرید وغیرہ) کے کلام معرفت الہی کے شوق کو مزید بھڑکا دیتے۔ ان عاشقان الہی کے دل و قلم سے نکلے ہوئے الفاظ مجھے اپنے دل کی آواز محسوس ہوتے۔ دل میں ولی کامل کا اشتیاق پیدا ہوا تو تلاش میں نکل کھڑا ہوا۔ ایک لگن تھی جو مجھے مقصد کی تلاش میں جگہ جگہ لئے پھرتی تھی۔ مرشد حق کی تلاش میں میں مختلف مذاہب و مسالک کی مجالس میں گیا، اس دوران بہت سے نام نہاد پیروں، فقیروں، عاملوں اور بہت سے نیک لوگوں سے بھی ملا لیکن مجھے کہیں بھی اپنے مقصد میں کامیابی ہوتی نظر نہیں آئی۔ معرفت الہی کا شوق افزوں تر ہوتا چلا گیا کسی پل چین نہیں ملتا تھا۔ ایک بیقراری سی بیقراری تھی جو روز بروز بڑھتی جا رہی تھی۔ ان دنوں میرے دل و دماغ شب و روز کسی ایسی باکمال ہستی کی تلاش میں سرگرداں رہتے جنہیں میں اپنا مرشد و رہبر کہہ سکوں۔

داتا صاحبؒ کے مزار پر دعا

میری یہ حالت دیکھ کر ایک دن میرے کسی جاننے والے نے کہا!

”تم سات جمعراتیں داتا صاحبؒ کے مزار پر حاضری دو تو تمہاری دلی مراد ضرور پوری ہو جائے گی۔ کیونکہ مشہور ہے کہ جو بھی ایسا کرتا ہے اپنا مقصد پالیتا ہے“

یوں میں جمعرات کے روز داتا صاحبؒ کے مزار پر حاضری دینے لگا۔ پہلی تین جمعراتیں جب میں نے حاضری دی تو دعا مانگی۔

”یا اللہ! تو مجھے صراطِ مستقیم (انعام یافتہ بندوں کا راستہ) دکھا اور اپنے کسی ایسے عارف اور عاشق سے ملا جس کی راہنمائی اور صحبت با برکت کی بدولت میں بھی تیری محبت و معرفت حاصل کر سکوں اور تجھے پالوں کیونکہ تو ہی میرا مطلوب و مقصود ہے۔“

ابھی چوتھی جمعرات نہیں آئی تھی کہ ایک دن ایک کتاب (مشائخ نقشبند) کے مطالعہ کے دوران میں نے پڑھا۔

”ہر دور میں اللہ کا ایک خاص الخاص محبوب ضرور ہوتا ہے جس کا روئے زمین پر کوئی ثانی نہیں ہوتا۔“
یہ پڑھ کر میں بہت خوش ہوا اور اس کے بعد میں جب بھی جمعرات کے روز داتا صاحبؒ کے مزار پر حاضر ہو کر دعا مانگتا تو میری زباں پر یہی الفاظ ہوتے۔

”یارب العزت بے شک! آپ سب کچھ جانتے ہیں اور میں عاجز و ناتواں کچھ نہیں جانتا، میری دستگیری و راہنمائی فرما اور مجھے اپنے اس خاص الخاص محبوب بندے کا پتہ بتا جو تیری نظر میں سب سے زیادہ محبوب ہے اور جس کا اس وقت روئے زمین پر کوئی ثانی نہیں۔“

آخری چار جمعراتیں میں نے صرف یہی دعا مانگی۔ اس کے بعد میں نے اپنی تلاش ختم کر دی اور رب کی رحمت کا انتظار کرنے لگا۔ کیونکہ مجھے پورا بھروسہ تھا کہ اللہ رب العزت میری راہنمائی ضرور فرمائیں گے۔ اس دوران میں نے (کئی مہینے) تقریباً گوشہ نشینی اختیار کئے رکھی۔ راتوں کو نیند نہ آتی تھی۔ رور و کر راتیں گزارتا تھا۔ ہر وقت لبوں پر بس ایک ہی دعا مچلتی

رہتی اور اپنی دعا کے اثر ہونے کا انتظار کرتا رہتا۔

منجانب اللہ راہنمائی (پیر و مرشد کی زیارت)

بالآخر میری شب بیداریوں اور گریہ زاریوں کا صلہ مجھے مل ہی گیا۔ میری دعا رنگ لائی اور اللہ تبارک و تعالیٰ نے میری دستگیری و راہنمائی فرماتے ہوئے مجھے اپنے خاص الخاص بندے کا پتہ بتا دیا اور تین راتوں تک حکم فرمایا۔

ایک رات میں نے عالم رویاء میں دیکھا کہ

(۱) ”ایک آستانہ عالیہ ہے وہاں ایک انتہائی بزرگ ہستی تشریف فرما ہیں۔ انہوں نے چادر اوڑھی ہوئی ہے اور سر پر کالی ٹوپی پہنی ہوئی ہے۔ میں بھی ان کے قدموں میں دوزانو بیٹھا ہوا ہوں۔ وہ میری طرف دیکھ کر مسکرائے اور اثبات میں سر مبارک ہلایا۔“

اس خواب سے مجھے بڑا سکون و اطمینان محسوس ہوا۔ اور دل نے گواہی دی کہ یہی پیر و مرشد ہیں لیکن فوراً ہی خیال آیا کہ مجھے یہ تو معلوم ہی نہیں کہ یہ بزرگ کون ہیں؟ ان کا نام کیا ہے؟ اور کہاں رہتے ہیں؟ بس دوبارہ عرض کی۔ دوسری رات عالم رویاء میں پھر کچھ اسی طرح کا خواب دیکھا کہ۔

(۲) ”وہی بزرگ اسی آستانہ عالیہ پر تشریف فرما ہیں اور مجھے ہاتھ کے اشارہ سے قریب بلا کر میرے کندھے پر تھپکی دیتے ہیں۔ قریب سے زیارت کرنے پر مجھے ان کا چہرہ مبارک اور لباس بھی اچھی طرح ذہن نشین ہو گیا۔ اس کے علاوہ اس خواب میں مجھے ان کے آستانہ عالیہ کی بھی بہت واضح انداز میں زیارت کرائی گئی۔ جب صبح نیند سے بیدار ہوا تو سجدہ شکر ادا کیا۔ لیکن ابھی تک یہ بات واضح نہیں ہوئی تھی کہ ان کا مکمل پتہ (ایڈریس) کیا ہے اور میں ان تک کیسے رسائی حاصل کروں؟

میں نے پھر اللہ تبارک و تعالیٰ کی بارگاہ میں عرض کی تو اس خواب کے دوسرے روز یعنی چوتھی رات کیا دیکھتا ہوں کہ

(۳) ”جمعتہ المبارک کا دن ہے لوگ نماز جمعہ میں شرکت کے لئے جلدی جلدی جا رہے

ہیں۔ میں بھی نماز جمعہ کے لئے جب مسجد میں جاتا ہوں تو کیا دیکھتا ہوں کہ نماز جماعت کے لئے کھڑی ہوئی ہے۔ نماز ادا کرنے کے بعد میں وہاں قریب موجود دربار شریف میں آتا ہوں اور ابھی دعا کے لئے ہاتھ اٹھاتا ہی ہوں کہ یکدم آسمان سے ندائے غیبی ہوئی۔ آواز کی ہیبت اتنی زیادہ تھی کہ میں خود بخود سجدے کی حالت میں چلا گیا اور آواز کی گرج سے آسمان بھی کانپنے لگا جب مجھے سو فیصد یقین ہو گیا کہ یہ اللہ تعالیٰ ہی کی آواز ہے تو میں نے سنا۔ (فرمان ہوا)

”جاؤ ہم نے تمہیں اپنے محبوب کا پتہ بتا دیا ہے دیر نہ کرو، ہم نے تمہیں بتا دیا ہے دیر نہ کرو۔“ اس تیسرے خواب کے بعد تو میری خوشی کی انتہا نہ رہی اور میں نے سوچا کہ اب مجھے خود بھی کچھ ظاہری کوشش کرنی چاہیے۔ چنانچہ میں نے اس خواب کا تذکرہ کسی بزرگ سے کیا۔ خواب سننے کے بعد انہوں نے مجھے کہا۔

”یہ خواب تو کسی بزرگ و کامل ہستی سے متعلق ہے۔ جو اللہ کا خاص محبوب ہے۔ تمہیں شاید کسی مردِ کامل کی تلاش تھی۔ جس کا تمہیں پتہ بتایا گیا، لگتا ہے تمہیں اس سے پہلے بھی کوئی خواب آیا ہے۔“

جب میں نے انہیں اپنے دونوں خواب (سابقہ) بھی سنائے تو انہوں نے کہا کہ تمہیں آستانہ عالیہ کا نقشہ اور بزرگ کا جو حلیہ مبارک دکھایا گیا ہے اس سے متعلق کسی سے پوچھو ضرور تمہیں تمہارے مرشد کا پتہ مل جائے گا۔ جب میں نے دو تین آدمیوں سے تذکرہ کیا تو انہوں نے مجھے بتایا کہ یہ حلیہ مبارک اور آستانہ عالیہ کا نقشہ تو ملتان شریف میں موجود بزرگ چادر والی سرکار کا ہے۔ جب مرشد و محبوب کا پتہ مل گیا تو شوق دید میں مست آستانہ شریف چل دیا۔

بن دیکھے مرشد پر فدا

جب مرشد نہیں ملے تھے تب بھی بن دیکھے ہی مرشد کے لئے میرے دل میں بہت محبت پیدا ہو چکی تھی۔ میں پہروں بیٹھا پیر و مرشد کے بارے میں سوچتا اور خیالوں ہی خیالوں میں ان پر غار ہوتا رہتا۔ میں اکثر سوچتا تھا کہ پتہ نہیں میرے مرشد کیسے ہوں گے۔ ان کے

معاشی حالات کیا ہوں گے۔ پھر اپنے آپ سے کہتا اگر میرے مرشد کے معاشی حالات اچھے نہ ہوئے تو مجھ سے یہ برداشت نہ ہوگا اور میں ان کی ضروریات کو اپنی ضروریات پر ترجیح دوں گا۔ اگر ان کے پاس رہنے کو مکان نہ ہو یا بوسیدہ مکان اور سواری کو سائیکل ہوئی تو میں خود پیدل چلنا پسند کروں گا اور کٹھی، کار مرشد کو دے دوں گا۔ میں عام لوگوں کی طرح مرید نہیں ہوں گا بلکہ ہر چیز اپنے مرشد پر قربان کر دوں گا۔ پھر ذہن میں وسوسہ پیدا ہوتا کہ جب میں ہر چیز مرشد پر قربان کر دوں گا تو ایسی غربت و افلاس اور تنگدستی کے حالات میں تو دوست احباب بھی کنارہ کر لیں گے، لوگ ذلیل و رسوا بھی کریں گے اور میں تنہا رہ جاؤں گا۔ لیکن پھر رب کے کرم سے فوراً ہی خیال آتا ہے شک ساری دنیا مجھے چھوڑ دے اور جیسے مرضی خراب حالات ہو جائیں، میرے مرشد بھی جیسی مرضی بے نیازی دکھائیں لیکن میں مرشد کا دامن نہیں چھوڑ دوں گا۔ مرشد کی رضا کی خاطر اور ان کی محبت میں مجھے ہر چیز قبول ہے۔ بس میرے مرشد مجھے مل جائیں۔ میں ان پر اپنا مال و دولت، عزت و آبرو حتیٰ کہ جان بھی قربان کر دوں گا۔

مرشد کے قدموں میں حاضری

اب جبکہ مرشد کا پتہ چل چکا تھا اور میں ان کے قدموں پہ غار ہونے کے لئے جا رہا تھا تو دل کی حالت ہی عجیب تھی۔ ایک طرف تو دیدار سرکار کی تڑپ اور دوسری طرف دل میں طرح طرح کے خیالات آرہے تھے۔ کبھی میں سوچتا کیا وہ مجھے مرید فرمائیں گے؟ کیا انہیں بھی علم ہوگا کہ مجھے اللہ نے ان کے پاس بھیجا ہے؟ اور کیا وہ جانتے ہوں گے کہ میں کن حالات سے گزر کر ان تک پہنچا ہوں، ان کے لئے دل میں بے پناہ محبت رکھتا ہوں۔ اور ان کی دید کے لئے تڑپ رہا ہوں۔ پھر دل ہی دل میں رب تعالیٰ کے حضور عرض کی۔

”رب العزت! بے شک وہ تیرے محبوب بندے ہیں۔ لیکن اگر وہ ظاہر میں بھی مجھے تیرے حکم سے حاضر ہونے کے متعلق فرمادیں تو مجھے عین یقین ہو جائے گا۔ اور مرشد کا یوں ظاہر ابھی تصدیق فرمانا میرے یقین کو مزید پختہ کر دے گا۔“

تصدیق پر تصدیق ہونا

جب مرشد کے درافندس پر پہنچا تو دل خوشی سے جھوم اٹھا۔ اور یہ دیکھ کر حیران رہ گیا کہ سب کچھ (آستانہ عالیہ کا نقشہ وغیرہ) بالکل ویسا ہی تھا جیسا کہ عالم غیب میں مشاہدہ فرمایا تھا۔ حتیٰ کہ آستانہ عالیہ کے فرش و دیوار پر لگی ٹائلز (Tiles) کا رنگ و ڈیزائن بھی ویسا ہی تھا جیسا کہ میں خواب میں دیکھ چکا تھا۔ یہ پہلی تصدیق تھی جس سے دل کو بہت اطمینان حاصل ہوا۔ میں نے دیکھا کہ آستانہ عالیہ پر بہت سے لوگ بیٹھے ہوئے ہیں ان میں بہت سے نمازی، باریش سر پر عمامہ باندھے عمر رسیدہ لوگ بھی موجود ہیں۔ جبکہ سرکار وہاں موجود نہیں تھے۔ میری عمر اس وقت سولہ سال تھی۔ جب میں ان کے پاس جا کر بیٹھا تو انہوں نے مجھ سے پوچھا کس لئے آئے ہو۔ میں نے بیعت ہونے کا ارادہ ظاہر کیا تو ایک نے کہا۔

”بھائی یہاں بیعت ہونا آسان بات نہیں۔ کئی لوگ دس، دس، گیارہ، گیارہ سال سے بیعت ہونے آرہے ہیں۔ لیکن چادر والی سرکار انہیں بیعت نہیں کرتے اور فرماتے ہیں۔

”اجی جب اللہ کا حکم ہوگا تب بیعت کریں گے“

اور بیعت کرنے سے پہلے نفل اور درود شریف پڑھواتے ہیں۔

اور وہاں بیٹھے ہوئے کچھ دوسرے عمر رسیدہ اور باریش لوگ مجھے دیکھ کر آپس میں چہ گوئیاں کرنے لگے اور کہنے لگے نمازی اور داڑھیوں والے اتنے سالوں سے آرہے ہیں انہیں تو سرکار نے ابھی تک بیعت نہیں کیا اور یہ لڑکا بیعت ہونے آیا ہے اسے سرکار کیسے بیعت کریں گے۔ ان کی باتیں سن کر میں کچھ دل برداشتہ ہوا اور ایک لمحہ کے لئے میرے دل میں خیال آیا اگر واقعی سرکار نے مجھے بیعت نہ فرمایا تو۔۔۔؟

لیکن فوراً ہی میرے ذہن میں خیال آیا اگر مجھے واقعی اللہ نے بھیجا ہے تو انشاء اللہ

سرکار مجھے ضرور اپنی غلامی میں قبول فرمائیں گے۔

چنانچہ آپ کے باہر تشریف لانے سے پہلے ہی میں نفل اور درود شریف پڑھ کر بیٹھ گیا اور آپ کا

انتظار کرنے لگا۔ کچھ ہی دیر بعد آپ سرکار تشریف لے آئے۔ مرحبا! مرحبا! مرحبا!
 جب آپ کے چہرہ انور پر نظر پڑی تو ہٹنا بھول گئی دل خوشی سے جھومنے لگا۔ سبحان
 اللہ! ہو بہو وہی حلیہ مبارک تھا۔ جو خواب میں دیکھا تھا۔ وہی چہرہ مبارک، ویسے ہی سادہ و
 شیریں انداز سے سر مبارک سے لے کر پاؤں مبارک تک چادر میں لپٹے ہوئے میری طرف
 تشریف لائے۔ میں فوراً آگے بڑھا اور سلام عرض کیا تو آپ بڑے مشفقانہ انداز میں مسکرائے
 اور فرمایا۔ ”بیٹھو جی بیٹھو“

اور پھر خود بھی وہیں زمین پر تشریف فرما ہو گئے۔ میں بھی آپ کے قدموں مبارک
 میں دوڑا نو ہو کر بیٹھ گیا۔ آج میرا وہ خواب تعبیر پا چکا تھا جس میں ہو بہو اسی انداز میں میں آپ
 کے قدموں مبارک میں بیٹھا تھا۔ یہ دوسری تصدیق تھی۔

آپ نے فرمایا: کہاں سے آئے جی

عرض کی: فیصل آباد سے

پھر فرمایا: بیعت ہونا جی آپ نے (سبحان اللہ)

عرض کی: جی ہاں

آپ نے تبسم فرماتے ہوئے فرمایا۔

اجی دیر کس بات کی؟ ابھی بیعت کرتے ہیں۔ پھر آپ نے کپڑا منگوا یا اور مجھے
 بیعت فرمایا۔ اس کے بعد اللہ کا ذکر کروایا اور تسبیحات پڑھنے کے لئے دیں آپ چونکہ جانتے
 تھے کہ میں پہلے ہی نفل اور درود شریف پڑھ چکا ہوں اس لئے مجھے نفل اور درود شریف پڑھنے
 کے لئے بھی نہیں کہا یہ بھی آپ کے صاحب کشف ہونے کی دلیل (تیسری تصدیق) تھی۔ اس
 وقت میری عجیب کیفیت تھی میری خوشی کی انتہا نہ تھی۔

مرشد کا بھی ظاہر تصدیق فرمانا

بیعت کے بعد آپ نے میرے قریب ہو کر فرمایا۔

”بابو جی میں بھی تین دن سے آپ کا انتظار کر رہا تھا۔ اجی مجھے بھی حکم ہو گیا تھا کہ آپ آویں گے بیعت کر لینا۔“

یوں میں جو خیالات دل میں لے کر آیا تھا ایک ایک کر کے ان کی تصدیق ہوتی چلی گئی اور اب تو آپ کے اس فرمان سے مجھے کامل یقین ہو گیا کہ مجھے واقعی رب نے بھیجا ہے۔ اور آپ کا یہ فرمان مبارک (چوتھی تصدیق) سن کر تو میری آنکھوں میں خوشی سے آنسو آ گئے اور لبوں پر یہ کلمہ شکر رقص کرنے لگا۔

میرے مولا! بے شک تیری شانِ کریمی کی کوئی انتہا نہیں۔ تو ضرور اپنے بندوں کی پکار سنتا ہے اور بہت قریب ہو کر سنتا ہے۔ اور بے شک تو اپنی طرف آنے والوں کو خود ہی راستہ دکھاتا ہے اگر کسی کو کچھ نظر نہیں آتا تو وہ خود ہی مخلص نہیں۔ اسی کے اندر کوئی کمی ہوتی ہے۔ ورنہ تو تو ہر شے پر قادر ہے۔

اس وقت میری عجیب کیفیت تھی۔ ایسا جذبہ تشکر پیدا ہوا جسے میں لفظوں میں بیان نہیں کر سکتا ایک طرف تو اللہ تعالیٰ کا شکر ادا کر رہا تھا جس نے راہنمائی فرمائی اور مجھے ایسا درمل گیا کہ شک کی گنجائش ہی نہ رہی۔ اور دوسرا یہ کہ اپنے پیر و مرشد کی محبوبیت کا اندازہ ہوا کہ وہ اللہ کے ایسے خاص الخاص محبوب ہیں کہ تین رات مجھے حکم ہوا تو تین دن ہی انہیں بھی حکم ہوتا رہا۔ کچھ دیر قیام و طعام کے بعد میں نے اجازت چاہی تو آپ نے فرمایا۔

”اجی ہمارے پاس رہو“

لیکن مجھ سے غلطی ہوئی اور سمجھا کہ آپ مہمان نوازی کی صفت کی وجہ سے (اخلاقاً) فرما رہے ہیں۔ اس لئے دوبارہ اجازت کی درخواست کی۔

مرشدِ اکمل کے مل جانے کی خوشی مجھ سے چھپائی نہیں جا رہی تھی میں خوشی سے دیوانہ ہوئے جا رہا تھا اور گھر والوں کو خوشخبری سننے کے لئے بے چین تھا۔

اس لئے اجازت مل جانے پر اسی شام میں خانیوال (خالہ کے گھر جو کہ میرا سسرال بھی ہے) آ گیا اور جب گھر والوں کو آ کر ساری بات بتائی تو وہ بھی بہت خوش ہوئے۔

کرم پر کرم اور عطا پر عطا

میرے بیعت ہونے کی دیر تھی کہ شب دروزا پر کرم برسے لگا۔ اس رات جب میں سونے کے لئے لیٹا تو نیند آنکھوں سے کوسوں دور تھی۔ وہی تصور تھا جب آپ نے مجھے بیعت فرمایا اور تصدیق فرمائی۔ آپ کا فرمان میرے کانوں میں گونجتا رہا اور نجانے رات کے کس پہر میری آنکھ لگ گئی خواب میں کیا دیکھتا ہوں کہ ”میں کعبہ شریف میں پھر رہا ہوں ہر طرف نور ہی نور ہے اور میں ان نورانی روشنیوں کو ہاتھ لگا لگا کر دیکھ رہا ہوں پھر میں نے حجر اسود کے بوسے لئے اور خاکِ شفا (حرم شریف کی مٹی) کو جسم پر ملنے لگا۔“

صبح تک یہی زیارتیں ہوتی رہیں۔ نیند سے بیدار ہوا تو پیر و مرشد کی طرف محبت اور کشش میں اضافہ ہونے لگا۔ دل میں بار بار خیال آ رہا تھا پیر و مرشد نوازا ناچا ہتے ہیں اور بلار ہے ہیں۔ دل میں مرشد کی محبت لمحہ بہ لمحہ بڑھتی ہی جا رہی تھی، دل چاہ رہا تھا کہ اڑ کر آپ کے قدموں میں پہنچ جاؤں۔ جب رہا نہ گیا تو زیارت کے شوق میں آستانہ عالیہ شریف چل دیا۔ جب آستانہ عالیہ کی گلی میں داخل ہوا اور آستانہ عالیہ پر نظر پڑی تو دیکھا کہ میرے مرشد آستانہ عالیہ کے دروازے سے باہر کی طرف دیکھ رہے ہیں۔ نظر ملتے ہی مسکرانے لگے اور قریب پہنچنے پر جب میں نے بے اختیار قدموں میں سر رکھا تو فرمایا۔

”بابو جی آگئے نا، آگئے نا بابو جی۔ میں نے تو کل ہی کہا تھا کہ ہمارے پاس رہ لو“

بعد میں وہاں موجود خادمین نے بتایا کہ سرکار صبح سے ہی بار بار بڑی بے چینی سے دروازے پر آ کر باہر گلی میں دیکھتے ہیں اور پھر اندر آ جاتے ہیں۔ ایسا لگتا تھا کہ آپ بڑی بے چینی سے کسی کا انتظار کر رہے ہیں۔ لیکن اب تمہارے آنے کے بعد سرکار کو یوں خوش اور اطمینان کے ساتھ تشریف فرما دیکھ کر لگتا ہے تمہارا ہی انتظار تھا۔

وہ جمعرات کا دن تھا۔ لوگ آتے، دعائیں اور دم کرواتے، لنگر کھاتے اور چلے جاتے میری تو بس ایک ہی خواہش تھی کہ کچھ دیر آپ کی صحبت اقدس میں بیٹھنے کا موقع مل جائے

اور میں آپ کے چہرہ انور کی زیارت کرتا رہوں۔ رات کا وقت تھا۔ آپ اندر کمرے میں تشریف فرما تھے اور میں باہر برآمدے میں بیٹھا دل ہی دل میں دعا کر رہا تھا کہ کاش! سرکار کچھ دیر اپنی صحبت سے نوازیں۔ جب سب لوگ باری باری عرض کر کے واپس چلے گئے اور صرف ایک عقیدت مند آپ کے پاس کمرے میں رہ گیا تو میرے ذہن میں خیال آیا گرمی بہت ہے حضور کو پانی کی ضرورت ہوگی۔ پانی لے کر اندر چلا جاؤں۔ بہانہ بھی مناسب ہے لیکن پھر خیال آیا بغیر اجازت اندر جانا ادب کا تقاضا نہیں۔ لیکن میرے آقا کے کشف القلوب کے کیا کہنے جو اندر ہوتے ہوئے بھی باہر بیٹھے غلام کے دل کی خبر رکھتے ہیں۔ اسی لمحہ میں نے سنا کہ آپ کمرے میں موجود عقیدتمند سے پانی لانے کا فرما رہے ہیں۔ اس نے عرض کی حضور ابھی پانی لاتا ہوں۔ بس پھر کیا تھا میری تو دلی مراد برآئی اور یوں مجھے اندر جانے کا نادر موقع ہاتھ آ گیا۔ میں جلدی سے پانی لے کر آپ کی اجازت سے حاضر خدمت ہوا اور پانی پیش کر کے ایک طرف کھڑا ہو گیا۔ دل میں خواہش ہوئی کہ کاش! آپ اپنے قدموں میں بٹھالیں۔ پھر ایسا ہی ہوا۔ آپ نے اس عقیدت مند کو جانے کی اجازت فرمادی اور مجھ سے فرمایا۔

”بابو جی بیٹھ جاؤ“

میں نے دل ہی دل میں شکر ادا کیا۔ پھر آپ نے فرمایا۔

”بابو جی آپ سوئے نہیں جی ابھی تک“

میری حالت تو پہلے ہی عجیب سی تھی نیند کا نام و نشان تک نہ تھا۔ عرض کی۔

”حضور سونا ہوتا تو میں اپنے گھر چلا جاتا“

آپ نے فرمایا! ”اور کیا کرو گے بابو جی اتنی لمبی رات ہے؟“

عرض کی۔ حضور! نیند نہیں آرہی مجھے کچھ پڑھنے کے لئے بتادیں میں یہاں بیٹھا پڑھتا رہوں گا

فرمایا! کیا کوئی پریشانی ہے جی؟

عرض کی۔ ”حضور! پریشانیاں تو آتی رہتی ہیں میں تو صرف اللہ کی رضا کے لئے اور آپ کی

محبت میں آیا ہوں“

فرمایا! ”کیا آپ ساری رات جاگیں گے؟“

چند لمحات خاموشی میں گزرے اور انہیں خاموش لمحات میں میں نے خاموشی کی زبان میں (دل ہی دل میں) عرض کی

حضور! میں نے تو ابھی جی بھر کر آپ کے چہرے انور کی زیارت بھی نہیں کی (ادب کی وجہ سے) اور مجھے تو ابھی تک آپ کا نام، ذات، اور سلسلہ نہیں پتہ (چونکہ آپ چادر والی سرکار کے نام سے مشہور تھے اس لئے میں ابھی تک آپ کا اصلی نام بھی نہیں جان سکا تھا) اگر کسی نے مجھ سے یہ سب پوچھا تو میں کیا جواب دوں گا۔ اور اگر میں جواب میں یہ کہوں کہ مجھے کچھ نہیں پتہ تو لوگ مجھے پاگل سمجھیں گے کہ تجھے ابھی تک ان باتوں کا بھی نہیں پتہ۔

سرکار! آپ کو اس ذات کا واسطہ جس نے مجھے آپ سے ملوایا آج دل بھر کے مجھے اپنا جلوہ دکھا دیں تاکہ میں لوگوں کو بھی بتا سکوں۔

اک نگاہ بے مرشد دیکھے

میرے آقا نے میرے دل کی پکار سن لی اور اسی لمحہ آپ نے نظریں اٹھا کر میری طرف دیکھا۔ میں نے نظریں نیچی کر لیں پھر آپ نے سر سے پاؤں تک میری طرف بڑے غور سے دیکھا گو یا میرے اندر کی حالت دیکھ رہے ہیں۔ نجانے آپ کا وہ دیکھنا کیسا تھا کہ مجھ پر کپکپی طاری ہونے لگی اور گلہ بھی خشک ہو گیا۔ پھر یکایک دریائے رحمت جوش میں آیا اور آپ کی کیفیت بدلنے لگی۔ آپ نے دو تین لمبے لمبے سانس لئے۔ سانس کی آواز میں سے اللہ، اللہ کی آواز صاف سنائی دے رہی تھی۔ پھر یکدم آپ نے اپنی چادر مبارک اپنے چہرے انور سے ہٹا دی اور دونوں ہاتھ کھول کر پلنگ پر بیٹھ گئے۔

سبحان اللہ! آپ اس وقت ایسی موج میں تھے کہ جب میں نے آپ کے چہرہ انور کو غور سے دیکھا تو رنگت بدلتی ہوئی دکھائی دی۔ ایک سفیدی روشنی اور آنکھیں سرخی مائل نجانے ان آنکھوں نے مجھ پر کیا نشہ سا طاری کیا میں کیف و مستی میں ڈوبتا چلا گیا اور میری آنکھیں باوجود کوشش کے پوری نہ کھل سکیں۔

الف اللہ چنے دی بوٹی مرشد من وچ لائی ہو

آپ کی نظر التفات اس گنہگار کے دل و دماغ پر کیا پڑی کہ دل کی دھڑکن تیز ہو گئی۔
 دل اوپر نیچے اتنی تیزی سے دھڑکا کہ ہاتھ لگا کر دیکھا تو دل پیٹ کے آخر سے
 اوپر کی طرف بائیں کندھے تک جاکر آیا یہ عمل اتنی شدت اور تکرار کے ساتھ جاری تھا کہ ایسا لگتا
 تھا گویا میرا دل ابھی نکل کر باہر آ جائے گا۔ اسی خوف سے میں نے بڑی سختی سے دل پر ہاتھ رکھ
 لیا۔ بات دل تک ہی محدود نہیں تھی میرے سینے کے درمیان، دائیں پستان کے اوپر اور نیچے اور
 گلے سے تھوڑا نیچے اور بائیں پستان کی طرف بھی کچھ اعضا اسی انداز میں تیزی سے حرکت کر
 رہے تھے۔ جسم کا رواں رواں اللہ اللہ کرنے لگا۔ ایک کیف و سرور کی کیفیت روح و جسم پر چھا
 گئی۔ جو کچھ بھی ہو رہا تھا میری سمجھ سے بالاتر تھا۔ اس سے پہلے میں نے لطائف کے بارے
 میں کچھ بھی پڑھا اور سنا نہیں تھا۔ اس لئے اندازہ نہ کر سکا کہ میری یہ ناقابل بیان حالت کس
 لئے ہو رہی ہے اور میں اسے کیا نام دوں۔ میں تو اس وقت تک یہ بھی نہیں جانتا تھا کہ مرشد اکمل
 کی ایک ہی نظر کرم سے میرے جسم کے ساتوں لطائف جاری ہو چکے ہیں۔ اس کے ساتھ ہی
 مجھے ایسا بھی محسوس ہو رہا تھا کہ میرا جسم انتہائی ہلکا پھلکا ہو گیا ہے اور میں ابھی اوپر اٹھ کر گیس کے
 غبارے کی مانند چھت سے جانکراؤں گا۔ اور پھر میرا جسم پاش پاش ہو جائے گا۔ اسی خوف سے
 میں نے ایک ہاتھ سے پلنگ کا پایا اور دوسرے ہاتھ سے پشت پر موجود کرسی کو مضبوطی سے پکڑ لیا
 کہ کہیں میں، حقیقت میں اڑ ہی نہ جاؤں۔ میرے ہوش و حواس گم ہو رہے تھے اور سانس میں
 تیزی سے ہو ہو سے اللہ اللہ کا نام شروع ہو گیا۔ حضرت سلطان باہو کا شعر:

الف اللہ چنے دی بوٹی مرشد من وچ لائی ہو نفی اثبات داپانی ملیا ہر گہ ہر جائی ہو

جو ہم کتابوں میں پڑھتے تھے انکی حقیقت اس وقت سمجھ میں آئی۔ جب میری کیفیت کنٹرول سے
 باہر ہو گئی اور میں نے محسوس کیا کہ بس ابھی چند لمحوں میں میرا جسم پھٹنے والا ہے تو میں نے دل ہی
 دل میں عرض کی۔ حضور! اب بس کیجئے اب میری برداشت ختم ہو گئی ہے۔

میرے عرض کرتے ہی میرے اعصاب ڈھیلے ہونا شروع ہو گئے اور پھر وہ تیز کیفیت بھی کم ہوتی چلی گئی۔ اس کے ساتھ ہی آپ نے چادر مبارک دوبارہ اوڑھ لی۔ اور فرمایا۔
 ”بابو جی۔ میرے آقا پر درود و سلام پڑھو اور یہ وظیفہ تین سو مرتبہ پڑھنا اور سو جانا پھر آپ کو خواب آوے گی وہ مجھے کل بتانا اچھا جی!“۔

میں نے عرض کی جی حضور! میرے آقا نخی شہنشاہ اس کے بعد آپ نے مجھے خود بستر لا کر دیا اور بچھایا اس وقت میرے آنسو جاری تھے اور سوچ رہا تھا کہ سبحان اللہ! میرے پیر و مرشد کیسی عظیم شان والے ہیں اس کے باوجود آپ کی عاجزی و انکساری کی مثال پوری روئے زمین پر نہیں ملے گی۔

میں نے تو سوال کیا تھا کہ میں اپنے مرشد کے بارے میں کچھ بھی نہیں جانتا اگر مجھے کچھ پتہ چل جائے تو تبھی لوگوں کو بتا سکوں گا۔ اور میرے نخی لہجہ نے میری عرض کے جواب میں حقیقت سے یوں پردے اٹھائے اور اپنے بارے میں وہ کچھ دکھا دیا (سمجھا دیا) کہ میں عیش عیش کراٹھا۔

آپ کی نظر کرم کے کرشمے اور اپنی بدلتی ہوئی کیفیات نے مجھے اچھی طرح سمجھا دیا تھا کہ مرشد اکمل اگر چاہے تو صرف ایک ہی نظر سے پتھر کو بھی پارس بنا سکتا ہے۔
 میں ابھی دل ہی دل میں یہ باتیں سوچ رہا تھا اور آپ کے کرم پر حیران ہو رہا تھا کہ آپ کسی کام سے میرے قریب سے گزرے تو میرے کان کے قریب یہ فرماتے ہوئے گزر گئے۔

”اجی اللہ کے اختیار میں سب کچھ ہے جی“

آپ کا انداز بڑا معنی خیز تھا اور میں سوچنے لگا کہ میرے آقا! بے شک آپ درست فرما رہے ہیں کہ سب کچھ اللہ کے اختیار میں ہے کہ وہ اپنے بندوں میں سے جسے چاہے ایسے محیر العقول کمالات سے نواز دے جہاں تک انسانی عقل کی رسائی نہیں اس کے بعد جب بھی آپ دو تین مرتبہ کسی کام سے میرے قریب سے گزرے تو میرا دل خود بخود ہی اللہ اللہ کرنے لگا۔ اس ذکر پاک میں ایسی لذت تھی کہ بیان سے باہر ہے۔

آپ نے دوبارہ فرمایا۔

”بابو جی! یہ تسبیح پڑھ کر سو جانا آپ کو خواب آوے گی مجھے صبح بتانا جی کہ آپ نے کیا دیکھا“
پھر آپ اندر تشریف لے گئے اور میں اس لذت و سرور اور ایسی نعمت کے ملنے پر سجدہ شکر ادا کرنے لگا۔ اس کے بعد آپ کی بتائی ہوئی تسبیح مکمل کی تو یکدم ہی غنودگی طاری ہونے لگی میں بہت حیران تھا کہ چند سیکنڈ پہلے تو لگتا تھا کہ شاید نیند ہی نہ آئے لیکن اب ایسا محسوس ہو رہا تھا جیسے کسی نے پکڑ کر لٹا دیا ہو۔ ابھی میں چار پائی پر لیٹا ہی تھا کہ کھلی آنکھوں کے سامنے عجیب و غریب منظر شروع ہو گیا میں نے دیکھا۔

”میں بچہ ہوں میری عمر تقریباً دو سال ہے اس وقت سے آج تک میں نے جو بھی اچھے، برے کام کئے جو بھی حرکات و سکنات اور خیالات رہے، سرکار انہیں غور سے دیکھ رہے ہیں۔ میری کتاب زندگی کا ایک ایک ورق آپ کے سامنے عیاں ہے اور آپ دیکھ رہے ہیں کہ میں نے اپنی یہ عمر کہاں اور کیسے بسر کی۔“

سارا منظر میری آنکھوں کے سامنے بھی ایسے ہی دکھائی دے رہا ہے جیسے ٹیلی ویژن کی سکرین پر منظر دکھائی دیتا ہے۔ میں یہ دیکھ کر بہت زیادہ حیران ہوا کہ آپ سرکار سے میری زندگی کا کوئی ایک لمحہ بھی پوشیدہ نہیں رہا۔ یہ دیکھ کر میں آپ کے حضور معافی کا طلبگار ہوا کیونکہ بندہ بشر ہونے کے ناطے میں نے بھی اپنی زندگی میں دانستہ یا نادانستہ طور پر کئی گناہ اور غلطیاں کیں تھیں، غلط خیالات بھی آئے۔

میں کھلی آنکھوں سے بھی یہ سب کچھ دیکھ رہا تھا اور اگر آنکھیں بند کرتا تب بھی وہی کچھ دکھائی دیتا تھا۔ پھر آپ سرکار کا حکم ذہن میں آیا ”بابو جی سو جانا“ اور میں آنکھیں بند کر لیتا ہوں تو میں نے دیکھا کہ ایک سرخی مائل میدان ہے اور جہاں تک میری نظر جاتی ہے لوگ باادب کھڑے ہیں میں سوچتا ہوں کہ یہ کونسی جگہ ہے تو جواب آتا ہے کہ یہ کربلا کا میدان ہے۔ اس جگہ چاروں طرف لوگ ایسے کھڑے ہیں گویا درمیان میں خانہ کعبہ ہو۔ میں قریب جا کر غور سے دیکھتا ہوں تو پتہ چلتا ہے کہ وہاں کعبہ شریف نہیں بلکہ کوئی بزرگ ہستی موجود ہے۔ جب وہ

بزرگ چلتے ہیں تو لوگ راستہ چھوڑ دیتے ہیں اور ان کے سامنے ہاتھ باندھے کھڑے ہیں۔ میں سوچتا ہوں کہ یا اللہ! یہ ایسی کوئی مقدس ہستی ہے جن کا اتنا زیادہ ادب کیا جا رہا ہے۔ ابھی میں حیرانگی سے دیکھ رہا ہوتا ہوں کہ میں نے ان بزرگ کو اپنی طرف آتے دیکھا میرے قریب ایک دوسرے بزرگ بھی کھڑے ہیں میں ان سے پوچھتا ہوں یہ بزرگ ہستی کون ہے جن کا اتنا زیادہ ادب کیا جا رہا ہے تو وہ فرماتے ہیں۔

”حضرت علی المرتضیٰؑ کی اولاد اور حضرت سیدنا صدیق اکبرؓ میں سے ہیں۔“

یہ سن کر میرے جسم کے رونگٹے کھڑے ہو جاتے ہیں۔ اتنے میں وہ بزرگ میرے قریب تشریف لے آئے جب قریب آ کر چہرہ انور میری طرف کیا اور چادر مبارک کو چہرہ مبارک سے ہٹاتے ہوئے میری طرف دیکھ کر تبسم فرمایا تو میں یہ دیکھ کر حیران رہ گیا کہ۔

وہ عظیم المرتبت ہستی تو میرے قبلہ مرشد حضرت سیدنا چادر والی سرکارؒ ہیں۔

میں اسی وقت سجدہ شکر بجالاتا ہوں کہ اللہ تعالیٰ نے مجھے کیسی عظیم ہستی سے ملوایا ہے۔ سجدہ سے سر اٹھاتا ہوں تو آپؒ سرکار پہلے تو مجھے اپنے دست رحمت سے پھولوں کا ہار پہناتے ہیں اس کے بعد پہلے نعرہ تکبیر، نعرہ رسالت اور پھر اپنے اس غلام کا نام لے کر ”مسعود صاحب“ زندہ باد کا نعرہ لگواتے ہیں۔ وہاں جو لوگ جمع ہوتے ہیں وہ مجھے مبارکباد دیتے ہیں اور خوشی کے ساتھ میری آنکھ کھل جاتی ہے۔

نماز فجر کا وقت ہو چکا تھا میں سنتوں کے لئے نیت باندھنے لگا تو دیکھا کہ آپ سرکار میرے قریب سے گزرتے ہوئے کان میں فرما گئے۔

”بابو جی! سب کچھ اللہ کے اختیار میں ہے جی۔“

دراصل میں اس وقت بھی کھڑا اسی خواب سے متعلق سوچ رہا تھا۔ اور اپنے مرشد کی شان پر حیران تھا۔ تھوڑی ہی دیر بعد آستانہ عالیہ پر نماز کے لئے جماعت کھڑی ہو گئی جب ہم فرض پڑھ چکے اور دعا سے فارغ ہو چکے تو آپ نے سب کے سامنے فرمایا۔

”ہاں بابو جی! کیا دیکھا آپ نے؟“

میں نے عرض کی حضور! آپ ہی نے تو دکھایا ہے۔ فرمایا!

”نہیں جی آپ خود بیان کرو جی کہ آپ نے کیا دیکھا“

میں نے جو کچھ دیکھا تھا بیان کرنا شروع کر دیا۔ ابھی صرف اتنا ہی بیان کیا تھا کہ میدان کر بلا ہے ہر طرف لوگ باادب کھڑے ہیں تو میرے آقا نے فرمایا۔

”اچھا جی لوگوں نے آپ کو مونڈھے پر چک رکھا تھا اور مبارکبادیں دے رہے تھے“

پھر مسکرا کر بڑے پیار سے میری طرف دیکھا۔ سبحان اللہ خواب شروع تو میں نے کیا تھا اور اختتام آپ نے فرما دیا۔

میں اسی وقت آپ کے قدموں میں گر گیا کہ آپ کو تو ایک ایک بات اور خواب و خیال کی خبر ہے اس کے بعد آپ نے اندر سے ہار اور مٹھائی منگوائی ہار اس غلام کے گلے میں ڈالا پھر فرط محبت سے پہلے نعرہ تکبیر، نعرہ رسالت، مکہ شریف، مدینہ شریف کے نعرے لگوائے۔ پھر بابو مسعود صاحب اور فیصل آباد شریف کہہ کر نعرے لگوائے اور یوں جو کچھ خواب میں دیکھا تھا اس کی تعبیر بھی فوراً ہی پالی اور خواب کی ایک ایک بات پوری ہو گئی آپ کی زبان مبارک کی برکت کی وجہ سے اس دن کے بعد فیصل آباد پھر حقیقت میں فیصل آباد شریف بن گیا۔ اور آج لاکھوں اہل سلسلہ فیصل آباد شریف ہی کہتے ہیں۔ اس کے بعد آپ نے اہل محفل کے سامنے ہی فرمایا!

”اجی یہ کورا بھانڈا ہے اس نے زنگ نہیں لگنے دیا ورنہ اکثر اس عمر میں زنگ لگ جاتا ہے۔“

چونکہ آپ میری زندگی کا ایک ایک لمحہ دیکھ چکے تھے۔ اور آپ نے جو فرمایا کہ ”زنگ نہیں لگنے دیا“ تو اس سے مراد شراب جوا اور زنا جیسے بڑے گناہ تھے۔ آپ نے مسلسل تین دن اپنے پاس رکھا۔ اس دوران دریائے رحمت مسلسل جوش میں رہا اور آپ فیض و کرم کے موتی لٹاتے رہے۔ آپ اپنے دست مبارک سے لنگر اور پھل وغیرہ لا کر مجھے دیتے۔ کتنی ہی دیر اپنے پاس (کمرے میں) بلا کر بٹھائے رکھتے اور ظاہری و باطنی خزانوں (علم و معرفت) سے دامن بھرتے رہتے۔ اور اگر میں کچھ دیر نظروں سے اوجھل رہتا تو ہاتھ پکڑ کر اپنے پاس بٹھا لیتے اور

بڑے پیار سے فرماتے

”بابو جی! کدھر چلے جاتے ہو جی آپ، یہاں میرے پاس بیٹھو جی“

قطرہ مانگے جو کوئی تو اسے دریا دیدے

جب وقتِ رخصت آیا تو آپ نے اہل محفل کے سامنے فرمایا۔

”بابو جی لوگ بارہ، بارہ، پندرہ، پندرہ سالوں سے ہمارے پاس آرہے ہیں لیکن ہم نے آج تک کسی کو اتنا نہیں نوازا جتنا آپ کو پہلی رات میں ہی نوازا دیا۔“

آپ کی یہ بات سن کر وہاں موجود پنچایت کے لوگ بھی حیران رہ گئے۔ ایک آدمی کی تو چٹخیں نکل گئیں۔ اور وہ روتے ہوئے کہنے لگا۔

یہ لڑکا پہلی دفعہ میں ہی آیا اور لوٹ کر لے گیا۔ جبکہ ہمیں تو اتنے سال ہو گئے یہاں آتے ہوئے ہم پر تو آپ نے آج تک ایسی کرم نوازی نہیں فرمائی۔ اس کی یہ بات سن کر آپ نے فرمایا۔

”پڑے رہنے سے کچھ نہیں ہوتا جیسا دل یہ لے کر آیا ہے ویسا دل لیکر آؤ“

آپ کے اس فرمان سے مراد آپ سے وہ محبت اور جانثاری تھی جو بن دیکھے ہی آپ کے لیے دل میں تھی وہاں موجود خادمین اور دوسرے لوگوں میں بھی چہ میگوئیاں ہونے لگیں اور وہ ایک دوسرے سے پوچھنے لگے کہ یہ کون آیا ہے؟ اور اسے کس نے سرکار کے پاس بھیجا ہے کہ سرکار اس پر ایسی نظر کرم فرما رہے ہیں۔ اس کے بعد آپ خود گیٹ تک چھوڑنے آئے اور میں اس بے بہا کرم پر شکر ادا کرتا ہوا گھر واپس آ گیا۔

چادری رنگ کی کرامات

عشق الہی آپ کی رگ و پے میں سمایا ہوا تھا یہی وجہ تھی کہ آپ کے دامن سے وابستہ ہونے والا طالب حق بھی عشق کی سرمدی دولت سے مالا مال ہو جاتا اور محبت الہی کی یہی وہ لازوال دولت تھی جسکی طلب میں طالب حق اور مشائخ عظام آپ کے در پر حاضری دیا کرتے تھے۔

مجھ پر بھی مرشد نے ایسا اپنا رنگ چڑھایا کہ باقی سارے رنگ (جو کہ اصل میں رنگ تھے) اتار دیئے پھر میری نظر میں اللہ و رسول اور مرشد کی محبت کے علاوہ کسی بھی چیز کی

کوئی اہمیت نہیں رہ گئی۔

اور یہ آپ کی نظر کرم کا اعجاز تھا کہ عشق کی جو چنگاری آہستہ آہستہ سلگ رہی تھی شعلہ بن کر بھڑک اٹھی۔ جو تسبیحات آپ نے پڑھنے کے لئے دیں تھیں ان کے پڑھنے سے اور صرف اللہ کا نام لینے سے ہی جسم میں ایسی لذت و حلاوت محسوس ہوتی تھی کہ روح و جسم اللہ کی محبت میں تڑپنے لگتے۔ اور اگر ذرا سی توجہ سے اللہ کا ذکر تا تو جسم کے روئیں روئیں سے اللہ کا ذکر جاری ہو جاتا۔ اللہ کا نام رگ و پے میں خون کی طرح گردش کرنے لگا۔ اب اللہ کا نام لینے میں ایسا مزہ آتا تھا کہ بیان سے باہر ہے۔ ذکر میں یہ لطف و سرور آپ کی نظر کرم کی بدولت تھا۔

فقیری بڑی مشکل ہے جی

ان دنوں میں اپنی ذات سے بے خبر ہر دم مرشد کی ذات میں فنا رہتا اور ہر تیسرے چوتھے روز فیصل آباد سے ملتان شریف مرشد کی زیارت کے لئے حاضر ہوتا۔ میں نے کبھی دنیاوی مسائل کے لئے مرشد سے عرض نہ کیا، میری ہمیشہ ایک ہی عرض ہوتی کہ میرے آقا مجھے ابدی غلامی عطا فرمادیں۔ ایسے ہی ایک روز جب میں آپ کی خدمت میں حاضر ہوا تو فرمایا۔

بابو جی! کیا چاہیے جی آپ کو؟ عرض کی حضور! اپنے در کا فقیر بنالیں

فرمایا ”بابو جی! فقیری نہ مانگو جی بڑی مشکل ہے۔ کچھ اور مانگ لو جی۔“

پھر فرمایا ”بابو جی! دنیا بھی لے لو اور دین بھی، پر فقیری نہ مانگو جی اس میں تو بڑی مصیبتیں اٹھانا پڑتی ہیں۔“ عرض کی! ”حضور! میں دنیا اور آخرت دونوں کو قربان کرتا ہوں میں تو ذات کا طالب ہوں مجھے تو بس آپ کے قدموں میں جگہ چاہیے۔ اس کے سوا میری کوئی تمنا نہیں۔“ اس کے بعد بھی دو تین مرتبہ ایسا ہی ہوا کہ میں جب بھی حاضر خدمت ہوتا تو آپ طرح طرح کی باتیں کر کے مجھے میرے ارادے سے باز رکھنے کی کوشش کرتے اور فرماتے۔

”اچھی طرح سوچ لو جی۔ فقیری کوئی آسان کام نہیں۔“

شاید آپ مجھے آزما رہے تھے اور جب آپ نے میرے مضبوط ارادے کو بھانپ لیا اور دیکھا کہ

میں کسی طرح بھی ٹلنے والا نہیں تو فرمایا۔

”بابو جی! آپ کی مرضی ہے جی۔“

پھر فرمایا! ”اچھا اللہ کرم کرے گا۔“

گھر آنے کے چند دن بعد میں نے خواب دیکھا کہ آپ نے صالحین (فقراء) کے گروہ میں شمولیت کے لئے میری منظوری فرمادی۔

اس کے بعد میں نے دیکھا کہ

”میرے جسم پر سفید رنگ کا جبہ پہنا ہوا ہے، دل پر سید ولی محمد شاہ صاحب، چاروں کونوں پر چاروں خلفائے راشدینؑ کے نام مبارک اور درمیان میں ایک جگہ داتا صاحبؒ کا نام مبارک لکھا ہوا ہے اور ایک پٹی خالی ہے۔“

جب میں نے آپ سرکار کی خدمت اقدس میں جا کر یہ خواب سنائے تو آپ نے فرمایا۔

”بابو جی! آگے آگے دیکھنا کیا ہوتا ہے۔“

میرا دل ہر وقت آپ کا شکر گزار رہتا۔ محبت شیخ میں بھی لمحہ بہ لمحہ اضافہ ہوتا چلا گیا ہر وقت مرشد کا چہرہ نظروں کے سامنے رہتا۔ دل ہر دم مرشد کے تصور میں غرق اور زباں بھی ہر دم محبوب کے ذکر میں مصروف رہنے لگی اور میں مرشد کے عشق میں تڑپنے لگا۔ مرشد کے عشق میں نہ کھانے کا ہوش تھا نہ آرام سے کوئی غرض رہی۔ بس اپنی ذات سے بے خبر ہر دم مرشد کی ذات میں فنا رہتا۔ اور انہیں کا ذکر کرتا رہتا۔ ایک مائی تو میری یہ حالت دیکھ کر کہنے لگی۔

”گدا اے ایدے مرشد نے ایدی ایہوڈیوٹی لائی ہوئی اے کہ توں بس ساڈیاں ای بولیاں بولدا رہے“

صاحب اختیار درویش (فقیر)

کوئی بھی ایسا شخص جو پان، بیڑی، حقہ، سگریٹ یا تمباکو پینے والا اور بغیر داڑھی والا ہو ختم خواجگان کی محفل میں نہیں بیٹھ سکتا تھا بیعت کے ابتدائی دنوں کی بات ہے کہ کئی مرتبہ ایسا ہوا کہ جب میں آستانہ عالیہ جاتا اور وہاں ختم خواجگان کی محفل کا وقت ہوتا تو دیکھتا جو کوئی پان،

سگریٹ، حقہ، تمباکو پینے والا ہوتا خود ہی محفل سے الگ ہو کر ایک طرف جا کر بیٹھ جاتا۔ میری چونکہ ابھی داڑھی بھی نہیں تھی اور میں سگریٹ پیتا تھا اس لئے ایک طرف جا کر بیٹھ جاتا لیکن ہمیشہ ہی ایسا ہوتا کہ جب بھی میں محفل سے الگ ہو کر بیٹھ جاتا تو آپ سرکار میرے پاس تشریف لاتے میرے کندھے پر اپنا دست شفقت رکھتے اور فرماتے۔

”بابو جی! برانہ منانا یہ اللہ کا حکم ہے جی، اوپر سے ہی یہ حکم ہے جی۔“

میں عرض کرتا حضور! آپ مالک و مختار ہیں۔ میرے دل کو برا کیوں محسوس ہوگا پھر آپ وہیں (برآمدے) میں ہی دو تین چکر لگا کر دوبارہ میرے پاس آتے اور میرا ہاتھ پکڑ کر محفل میں بیٹھا لیتے۔ میں خود اور سب لوگ بھی اس کرم پر بہت حیران ہوتے۔ میں عرض کرتا ”حضور! لوگ اعتراض کریں گے تو فرماتے!“

”نہیں جی آپ یہاں بیٹھو جی۔“

امامت کراؤ جی

بیعت کے بعد ایک مرتبہ پیر و مرشد قبلہ حضرت چادر والی سرکار فیصل آباد میرے گھر بھی تشریف لائے جب نماز کا وقت ہوا تو آپ نے وضو کا ارادہ فرمایا۔ آپ کے آرام کے خیال سے میں کمرے میں ہی ایک برتن میں وضو کے لئے پانی اور ایک کھلے منہ کا برتن (ٹب) بھی لے آیا تا کہ وضو کا پانی نیچے نہ گرنے پائے۔ میں نے آپ کو وضو کروانے کی سعادت حاصل کی۔ جب آپ وضو سے فارغ ہوئے تو ٹب میں موجود وضو کے پانی کی طرف اشارہ کرتے ہوئے

فرمایا! ”بابو جی اس پانی کو پودوں میں ڈال دو جی۔“

(گھر میں پودے لگے ہوئے تھے) میرے آقا کے تلوؤں کا دھون تو میرے لئے آب حیات تھا میں اسے پودوں میں کیسے پھینک سکتا تھا۔ پس میں نے وہ پانی پودوں میں ڈالنے کی بجائے پی لیا۔ آپ سرکار کو جب اس بات کا پتہ چلا تو فرمایا!

”بابو جی! آپ تو بہت سیدھے ہیں جی۔“

لیکن اس کے بعد یہ ہوا کہ جب ہم نماز باجماعت کے لئے کھڑے ہوئے تو آپؐ نے فرمایا!
 ”بابو جی! امامت کراؤ جی“

آپؐ کی یہ بات سن کر میں بہت حیران ہوا کیونکہ اس وقت وہاں کئی نمازی پرہیزگار
 عمر رسیدہ اور باریش لوگ (جن میں کئی پیر بھائی بھی تھے) جبکہ مجھے تو اس وقت بیعت ہوئے
 بھی ابھی تھوڑا ہی عرصہ ہوا تھا اس کے علاوہ سب سے بڑی بات کہ میں سگریٹ پیتا تھا اور میری
 داڑھی بھی نہیں تھی پس میں نے اس وقت کچھ پس و پیش سے کام لینا چاہا تو آپؐ نے فرمایا!
 ”بابو جی! ہم جو کہہ رہے ہیں آپ امامت کراؤ جی“

پس میں نے آپؐ کے حکم کی تعمیل کرتے ہوئے امامت کرائی۔ اس کے بعد بھی کئی
 مرتبہ ایسا ہی ہوا کہ میں جب بھی آستانہ عالیہ گیا تو آپؐ نے مجھے امامت کا حکم دیا۔
 بیعت ہونے کے کچھ ہی عرصہ بعد آپؐ نے محافل ذکر کروانے کی اجازت مرحمت
 فرمادی۔ میں فیصل آباد اور اسکے گرد و نواح میں محافل ذکر کرواتا۔ دیکھتے ہی دیکھتے لوگوں کی
 ایک کثیر تعداد سلسلہ عالیہ میں داخل ہو گئی۔ یہ سلسلہ ابھی جاری تھا اس کے بعد آپؐ نے دم و دعا
 کی اجازت بھی مرحمت فرمادی اور یوں آپؐ کی نظر کرم کی بدولت مخلوق خدا فیضیاب ہونے
 لگی۔ لا علاج مریض شفا پا رہے تھے اور لوگوں کے بگڑے کام سنور رہے تھے۔

ایک رات میں نے خواب میں دیکھا!

کہ ایک جگہ بہت سے جانور موجود ہیں۔ ایسا لگتا ہے وہ جانوروں کی اپنی ہی کوئی دنیا ہے میں
 ایک اونٹ پر سوار ہوں۔ میں جہاں جہاں سے گزرتا ہوں اونٹ، ہاتھی اور دوسرے جانوروں
 کے بچے مجھے دیکھ کر بہت خوش ہوتے ہیں، جھک جھک کر سلام کرتے ہیں میرے پاؤں کو خوشی
 سے ہاتھ لگاتے ہیں اور پھر خوشی اور فخر کیساتھ ایک دوسرے کو دیکھتے ہیں اور خوشی میں بچوں
 کی طرح اچھلتے کودتے ہیں۔ ہر کوئی مجھ سے ہمکلام ہونے اور سلام کرنے میں خوشی محسوس کر رہا
 ہوتا ہے اور وہ انسانوں کی زبان میں مجھ سے کلام بھی کرتے ہیں۔

میں نے یہ خواب کسی بزرگ (نیک آدمی) کو سنایا تو پہلے تو انہوں نے بڑی حیرانگی سے مجھے دیکھا
 پھر کہا کہ اگر یہ خواب واقعی تمہیں ہی آیا ہے تو اس خواب کا ذکر کسی سے مت کرنا۔ لوگ تم سے

حسد کریں گے کیونکہ اس خواب میں یہ بشارت ہے کہ عنقریب تمہیں کوئی سرداری ملنے والی ہے۔

چندرہ دن بعد جب آپ سرکار فیصل آباد تشریف لائے تو میرے چچا نے بھی محفل ذکر کا اہتمام کروایا آپ سرکار محفل میں تشریف لائے محفل میں ہی آپ نے ادھر ادھر نظریں دوڑاتے ہوئے فرمایا!

”بابو جی مسعود کہاں ہیں جی!“

میں فوراً آگے بڑھ کر حاضر خدمت ہوا تو آپ نے اپنے دست مبارک میں میرا ہاتھ لے کر بلند کرتے ہوئے اہل محفل کے سامنے اعلان فرمایا۔

”فیصل آباد والوں سن لو! بابو جی مسعود تمہارے اول پیر ہیں بعد میں میں پیر ہوں جو بات ہم سے کہنی ہو ان سے کہہ لیا کرو ایک ہی بات ہے“

اس وقت وہاں وہ آدمی بھی تھا جسے میں نے اپنا چندرہ روز پہلے آنے والا خواب سنایا تھا۔ جب اس نے سرکار کا یہ اعلان سنا تو بعد میں مجھے کہنے لگا۔ کیوں بھئی! اب کہو کیا کہتے ہو میں نے کہا تھا نا کہ لگتا ہے تمہیں کوئی سرداری ملنے والی ہے۔

ظاہری اور باطنی تربیت (تزکیہ نفس)

آپ کا انداز تربیت سب سے جداگانہ تھا۔ جو بھی طالب حق عقیدت و محبت سے آپ کے زیر تربیت رہا آپ نے نہ صرف اسے نفس مطمئنہ کے درجہ پر پہنچا دیا بلکہ اس کے دل کو ہوا و ہوس اور حب دنیا کے غبار سے صاف کر کے انوار ربانی کی جلوہ گاہ بھی بنا دیا۔ یہ محض کتابی باتیں ہی نہیں بلکہ ایک زندہ و جاوید اور آنکھوں دیکھی حقیقت ہے۔

مرشد کی نظر کرم نے یہ نکتہ سمجھا دیا تھا کہ راہ حق میں مال و دولت اور گھربار بھی قربان کرنا پڑتے ہیں۔ اسی لئے میں نے ان باتوں کے لئے نہ صرف اپنے آپ کو پہلے سے تیار کر رکھا تھا بلکہ یہ سوچ کر کہ جو کام کل کرنا ہے آج ہی ہو جائے اپنی وراثت میں ملی ہوئی ساری دولت و جائیداد بھی راہ مولا میں تقسیم کر دی تھی۔ اور مجاہدہ نفس کی خاطر ہر قسم کے دنیاوی عیش و

عشرت اور آسائشوں سے کنارہ کر چکا تھا۔

میرا کھانا پینا بھی برائے نام رہ گیا تھا۔ بس عشق کے نشے میں مخمور ہر وقت نیم مجذوبانہ کیفیت رہتی اور میں سوچتا کہ جتنی دیر میں، میں کھانا کھاؤں گا اتنی دیر میں تو اللہ کا بہت سا ذکر کر لوں گا۔ (ذکر خفی ہر وقت جاری رہتا تھا اس وجہ سے کچھ بھی اچھا نہ لگتا اور نہ ہی کسی چیز کی حاجت محسوس ہوتی) جیب میں چند سکے ہوتے، جن سے ریڑھی والے سے پنے خرید کر کھا لیتا۔ ہمہ وقت ذکر الہی کی بدولت روحانی طاقت تو حاصل ہو رہی تھی لیکن اس کے ساتھ ساتھ جسمانی نقاہت بھی بہت بڑھ چکی تھی۔ کافی عرصہ بعد (جب مرشد نے مناسب سمجھا) فرمایا۔

”اجی دن میں ایک دفعہ دال روٹی کھالیا کرو جی“

دودھ، دہی، گوشت، انڈہ، مچھلی وغیرہ منع تھی۔ میں ایک پاؤ دال پکوا لیا کرتا اور وہی میرے پانچ چھ دن کے لئے کافی ہوا کرتی۔ صبح کے وقت فرج میں رکھی ٹھنڈی دال نکالتا اور باسی روٹی کے ساتھ چند نوالے نگل لیتا اور اپنے نفس سے کہتا کہ تیری اوقات ہی کیا ہے کہ تیرے آرام کی خاطر میں دوسروں کو بے آرام کروں کہ وہ اپنی نیند خراب کر کے تجھے تازہ روٹی پکا کر یا کھانا گرم کر کے دیں، میں کیوں تجھے طرح طرح کے ذائقے اور لذتیں چکھاؤں۔

ان دنوں مجھے طرح طرح کے لذیذ کھانے بھی بہت بے معنی سی چیزیں لگتیں اور میں سوچتا تھا کہ زندہ رہنے کے لئے چند لقمے ہی تو لینے ہیں اور وہ بھی حلق سے نوالہ نیچے اترے اور سب لذتیں ختم پھر لوگ سادہ غذا کھانے کی بجائے طرح طرح کے کھانے تیار کرنے میں وقت ضائع کیوں کرتے ہیں۔ تقریباً ایک سال تک یہ سلسلہ یونہی چلتا رہا۔

پھر ایک دن میرے ہادی وراہر نے عالم رویاء میں اپنی زیارت بابرکت سے نوازا

اور فرمایا!

”صبح اور شام کو کھانا کھالیا کرو“

خواب میں تو کھانے کا حکم ہو گیا تھا لیکن میں چاہتا تھا کہ آپ سرکار مجھے ظاہراً بھی اسکی تصدیق فرمادیں تو بہتر ہے

ایک دن میں آستانہ عالیہ حاضر خدمت ہوا دوپہر کو کھانے کا ٹائم ہوا تو خادمین نے مجھے بھی لنگر لا کر دیا۔ چونکہ مجھے آپ سرکارؒ نے منع فرمایا تھا اسلئے میں نے لنگر نہیں کھایا۔ انہوں نے کہا یہ صحیح نہیں کہ تم لنگر سے انکار کر رہے ہو لنگر کی تو بہت فضیلت ہے تمہیں چاہیے کہ لنگر کھا لو جب انہوں نے میری بات کا غلط مطلب اخذ کیا تو مجبوراً مجھے حقیقت بتانا پڑی کہ مجھے خود سرکارؒ نے ہی منع فرمایا ہوا ہے۔ انہیں میری بات کا یقین نہ آیا اور جب اندر سے پیرو مرشد تشریف لائے تو انہوں نے آپ سرکار کے سامنے ساری بات کہہ دی۔ اور کہا کہ سرکارؒ یہ آپ کا نام لے کر کہہ رہا ہے کہ آپ نے منع فرمایا ہے۔

آپؒ نے انکی بات سن کر فرمایا!

”بابو جی بڑے درویش ہیں جی یہ جو کہہ رہے ہیں ٹھیک کہہ رہے ہیں۔“

وہ یہ بات سن کر اپنا سامنہ لے کر چلے گئے انکے جانے کے بعد آپ نے مجھ سے فرمایا!

”بابو جی ایسے تو آپ کو بہت کمزوری ہو جائے گی جی اب آپ صبح شام کھانا کھالیا کرو جی۔“

پھر آپ نے اسی وقت میرے لئے لنگر منگوایا اور مجھے کھانے کا حکم فرمایا۔ یوں اپنے سامنے ہی میرا صرف ایک وقت کھانے کا پرہیز ختم کروا دیا۔

راہ سلوک میں ایک وقت ایسا بھی آیا جب ہر چیز (گھربار، بیوی بچے، کاروبار) ختم ہو گئی۔ چار بچے تھے جو کہ یکے بعد دیگرے شیر خوارگی میں ہی فوت ہو گئے۔ ہر بچے کے فوت ہونے کی باطنی طور پر پہلے ہی اطلاع مل جاتی اور میں ہر دفعہ رضائے الہی پر لبیک کہتا اور کبھی بھی پیرو مرشد کے پاس جا کر اپنی حالت زار کا ذکر نہ کرتا۔ ایک مرتبہ جب پیرو مرشد فیصل آباد شریف تشریف لائے تو مجھ سے فرمایا۔

”بابو جی! آپ کے کتنے بچے ہیں جی۔“

میں نے عرض کی حضور! اس وقت تو میرا کوئی بچہ بھی نہیں ہے۔ یہ سن کر آپ کو بہت افسوس ہوا اور آپ نے فرمایا۔

”ہائے بابو جی! آپ کا کوئی بچہ بھی نہیں رہا جی۔“ (دو تین مرتبہ اسی طرح فرمایا)

میں نے عرض کی حضور میں رضائے الہی پر راضی ہوں۔

آزمائشوں کا یہ سلسلہ طویل سے طویل تر ہوتا چلا گیا حتیٰ کہ عزت بھی نہ رہی وہ دوست احباب جو کبھی جان دینے کی باتیں کیا کرتے تھے ایسے وقت میں ساتھ چھوڑ گئے۔

عزیز واقارب نے بھی منہ پھیر لیا وہ میری عشق کے نشے میں مخمور نیم مجذوبانہ حالت دیکھ کر طرح طرح کی باتوں سے جگر چھلنی کرتے اور کہتے لگتا ہے یہ نشہ بھی کرتا اور جوا بھی کھیتا ہے کیونکہ ہر وقت نشے کی حالت میں رہتا ہے اور ساری دولت و جائیداد بھی اتنی جلدی ختم ہو گئی۔

راہِ حق میں ایسی ایسی بہتان بازی اور الزام تراشی کا سامنا کرنا پڑا جس کا میں نے کبھی تصور بھی نہیں کیا تھا۔ ایک دفعہ میرے چند مخالف رشتہ داروں نے ایک آدمی کو ہزاروں روپے دے کر کہا کہ ہم فلاں دن اپنے خاندان کے بڑوں کو جمع کریں گے تم ان کے سامنے قسم کھانا اور کہنا کہ میں نے اپنی آنکھوں سے دیکھا ہے کہ یہ ”ہیرامنڈی“ (بازارِ حسن) جاتا ہے۔ پھر جب وقت مقررہ پر سب لوگ جمع ہو گئے تو اس نے ایسا ہی کیا اور میں اتنے بڑے جھوٹ پر خاموش تماشائی بنا بیٹھا رہا۔

لیکن اس واقعہ کے صرف آٹھ دس دنوں بعد ہی وہ آدمی میرے پاس آیا اور رو کر معافیاں مانگنے لگا اور کہنے لگا کہ فلاں فلاں آدمی میرے پاس آئے تھے اور انہوں نے ایک بڑی رقم دے کر مجھے ایسا کرنے کو کہا میں غریب آدمی ہوں، بچے بھوکوں مر رہے تھے میں بھی لالچ میں آ گیا لیکن جس دن سے میں نے جھوٹی قسم کھا کر بہتان لگایا اسی دن سے میرا دن کا چین اور راتوں کی نیند حرام ہو گئی ہے یہ خیال مجھے کسی پل چین نہیں لینے دے رہا کہ میں نے ایک بے گناہ اور نیک بندے پر اتنا بڑا الزام لگایا۔ پھر وہ انہیں گالیاں اور بدعائیں دینے لگا جنہوں نے اسے ایسا کرنے کو کہا تھا۔ ان دنوں شیطان مختلف لوگوں کی شکلوں میں آ کر مجھے اپنی فریب کاریوں سے ورغلائے اور راہِ حق سے ہٹانے کی کوشش کرتا۔ اور میرے منہ سے ناشکری کے الفاظ نکلوانے کی کوشش کرتا لیکن جب میں اپنے دل کی طرف نظر ڈال کر دیکھتا تو وہاں کوئی گلہ، شکوہ ہونے کی بجائے کلمہ شکر ہی ہوتا۔ اور میں سوچتا کہ میرے لئے اس سے بڑی سعادت کیا ہوگی کہ میرا سب

کچھ راہِ مولا میں جا رہا ہے۔ ایسے میں جب کوئی مجھ سے میرا حال پوچھتا (ازراہِ ہمدردی) تو مجھے بڑا عجیب لگتا اور میرا دل جواب دیتا کہ مجھ پر تو میرے مولا کا بڑا کرم ہے۔

شیخ کی محبتوں نے اس مقام پر پہنچا دیا جہاں موسم کی شدتوں کا احساس بھی نہ رہا۔ سخت گرمی کے موسم میں بھی جسم پر کوٹ اور سر پر اونی ٹوپی پہنے پینے میں شرابور کبھی کسی درخت کے نیچے اور کبھی نہر کے کنارے بیٹھا یادِ الہی میں مست رہتا۔ میری یہ حالت دیکھ لوگ میرے پاس دعاؤں کے لئے آتے۔ لیکن میں ان دنوں ذکرِ محبوب میں ایسا مست رہتا کہ مجھے کسی کی بھی دخل اندازی اچھی نہ لگتی اور میں پیچھا چھڑانے کے لئے کہہ دیتا۔

”اچھا جاؤ! اللہ کرم کرے گا۔“

یوں بہت سے لوگوں کو ان کی من چاہی مرادیں مل جاتیں۔ اس میں میرا کوئی کمال نہیں تھا میں تو اس وقت یہ بھی نہیں جانتا تھا کہ میرے صرف اتنا کہہ دینے سے ہی ان کے بگڑے کام کیسے بن جاتے ہیں۔ ہاں اتنا ضرور جانتا ہوں کہ اس وقت سے اب تک میرے پاس بہت سے ایسے لوگ آئے ہیں جن کا کہنا ہے کہ ہم نے اس وقت آپ سے فلاں مسئلہ کے لئے دعا کروائی تھی اور چند دن بعد ہی ہمارا مسئلہ حل ہو گیا تھا۔ انہیں دنوں ایک رات میرے قبلہ عالم رویاء میں تشریف لائے اور نہایت کرم فرماتے ہوئے فرمایا۔

”بابو جی! ہم آپ کو فقر اور محبوبیت کا فیض لے کر دے رہے ہیں، آپ کی دعا سے تقدیریں بدل رہی ہیں۔“

ایک دن میں نے آپ سرکار سے آپکا استعمال شدہ کپڑہ تبرکاً مانگا تو آپ سرکار اندر سے اپنا استعمال شدہ کرتہ مبارک لیکر آئے آپ نے اسے اپنی چادر مبارک کے اندر کیا پھر کچھ پڑھ کر اس پر چند مرتبہ پھونکیں ماریں اور مجھے عنایت فرمایا پھر آپ نے فرمایا:

”بابو جی اسے پہن کر جمعہ پڑھ لیا کرو جی“

میں نے اسے چوم کر آنکھوں سے لگایا اور اس نعت کے ملنے پر شکر ادا کیا۔

ایک مرتبہ میری کیفیت کنٹرول سے باہر ہونے لگی تو میں نے وہ کرتہ مبارک پہلے

چوم کر آنکھوں سے لگایا پھر جسم پر لگایا تو فوراً ہی کیفیت نارمل ہو گئی۔

اسی طرح ایک مرتبہ پیر و مرشد نے مجھے اپنا استعمال شدہ جوتا مبارک بھی عنایت فرمایا۔

میرا دل چاہتا کہ ایسے لوگ جو بہت زیادہ گمراہی کی طرف جا چکے ہیں۔ وہ بھی ہدایت کے راستے پر آ جائیں۔ اور میرے مرشد کے کرم سے فیضیاب ہوں۔ یہی سوچ کر میں علاقہ کے بد معاش اور گمراہ قسم کے لوگوں کے پاس جاتا اور کئی کئی گھنٹے انہیں پیر و مرشد کے فیض و کرامات کی باتیں سناتا اور بیعت کیلئے قائل کرتا مجھے انکے پاس آتا جاتا دیکھ کر کچھ پیر بھائیوں نے سرکار سے عرض کی کہ سرکار ایک طرف تو یہ پیر بنا پھرتا ہے، محفلیں کرواتا ہے۔ اور دوسری طرف بد معاشوں میں بیٹھتا ہے۔ اس طرح تو سلسلہ کی بہت بدنامی ہوتی ہے۔ آپ اسے منع کریں۔ انکی بات سن کر آپ فرماتے!

”آپکو بابو جی کے معاملہ میں بولنے کی ضرورت نہیں بابو جی جس جگہ بیٹھ جائیں

گے انکی وجہ سے لوگوں کو ہدایت ہی ہوگی۔

کبھی تو حاسدین و مخالفین آستانہ عالیہ جا کر آپ سرکار سے عرض کرتے کہ آپ نے ایک چھوٹی سی عمر کے لڑکے کو امیر حلقہ بنادیا۔ جبکہ پیر بھائیوں میں بہت سے نمازی، باریش اور عمر رسیدہ لوگ بھی ہیں۔ آپ ان میں سے کسی کو امیر حلقہ بنادیں تو آپ فرماتے!

”اجی سن لو بابو جی امیر قافلہ ہیں جی۔“

پھر اپنے پاس سے مٹھائی کا ڈبہ دیتے اور کہتے

”بابو جی مسعود کو دے دینا“

میرے ذہن میں اکثر یہ بات آتی تھی کہ سلسلہ عالیہ چشتیہ میں محفل سماع کی اجازت ہے اس وجہ سے مشائخ چشت کی صفت و ثناء بذریعہ قوالی بہت سننے کو ملتی ہے۔ تو مشائخ نقشبند کے مناقب بذریعہ قوالی کیوں نہیں پڑھے جاسکتے۔ میں خود بھی کبھی کبھار قوالی سن لیا کرتا تھا۔ جب میرے پیر بھائیوں کو پتہ چلا تو انہوں نے عرض کی اور سرکار سے میری شکایت کی۔

ایک دن جبکہ پیر بھائی میرے متعلق سرکار سے وہی عرض کر رہے تھے تو میں بھی وہاں پہنچ گیا

انہوں نے میرے سامنے ہی کہا۔

سرکار یہ تو الی سنتا ہے اور اسے وجد آتا ہے۔ یہ فراڈ (ڈھونگ) کرتا ہے۔ انکی بات سن کر سرکار نے فرمایا۔
”توالی اگر کسی کا دل کرتا ہے تو سن لے نہیں دل کرتا تو نہ سنے لیکن بابو جی کے معاملے میں کسی کو
بولنے کی ضرورت نہیں۔“

سلسلہ عالیہ نقشبندیہ میں ذکر بالجہر کی مخالفت تھی۔ لیکن آپ نے اختیارات کی
بدولت اس قانون میں تبدیلی فرما کر ذکر بالجہر کی اجازت فرمائی میں نے فیصل آباد، خانیوال اور
لاہور میں بھی محافل کروائیں تو ذکر بالجہر کروایا اور ان محافل ذکر میں ختم خواجگان بھی پڑھوایا
(اس سے پہلے ختم خواجگان ہر خاص و عام کی محافل میں نہیں پڑھا جاتا تھا) کچھ پیر بھائیوں نے
آپ سرکار سے شکایت کی تو آپ نے فرمایا!

”اگر بابو جی ایسا کرتے ہیں تو صحیح کرتے ہیں ہماری طرف سے اجازت ہے کہ خواہ کوئی بھی ہو
کلی کر کے ختم خواجگان میں بیٹھ سکتا ہے“ دیگر اہل سلسلہ میں سے بھی چند ایک ایسے تھے
جنہیں مجھ پر سرکار کی نظر خاص ڈرانہ بھاتی اور وہ بھی کوشش کرتے کہ کسی طرح مجھے سرکار کی
نظروں سے گرا دیں۔ ایک مرتبہ جب میں آستانہ عالیہ حاضر خدمت ہوا تو پتہ چلا کہ میرا ایک
پیر بھائی (جو کہ پنچایت میں بھی شامل تھا) میرے خلاف سازش کر رہا ہے تو مجھے بڑی فکر ہوئی۔
لیکن جب میں پیر و مرشد کی خدمت میں حاضر ہوا تو آپ نے کمال شفقت سے فرمایا۔

”بابو جی یہ (نام لے کر) دو تین دن سے انتظار میں ہے اور کوشش کر رہا ہے کہ آپ کے خلاف
بات کرے پر آپ فکر نہ کرو جی“ پیر و مرشد کی زبان مبارک سے یہ الفاظ سنتے ہی میرے دل کو تسلی
ہو گئی اور میں بے فکر ہو گیا کہ کوئی کچھ بھی کرے میرے آقا حقیقت سے باخبر ہیں۔ یوں مرشد
اکمل دن رات میری دیکھ بھال فرماتے رہے۔ اور میں راہ سلوک کی منازل طے کرتا رہا۔

احکام شریعہ پر عمل

مرشد اکمل کی تربیت کا خاصہ یہ تھا کہ ایسی بے خودی اور نیم مجذوبانہ حالت میں بھی تقویٰ و پرہیزگاری کا حکم فرماتے، صوم و صلوٰۃ کی پابندی کو لازم قرار دیتے اور جب کبھی ان احکامات کی بجا آوری میں کوتاہی ہوتی آپ سخت تنبیہ فرماتے میرے لئے اس وقت بھی احکام شریعہ (نماز، روزہ وغیرہ) پر عمل کرنا اتنا ہی ضروری تھا جتنا کہ ایک مکمل ہوش و حواس میں رہنے والے سالک کے لئے ضروری ہوتا ہے۔

یہ انہی دنوں کی بات ہے کہ ایک دن میں پیر و مرشد کی زیارت کرنے کے بعد واپس فیصل آباد شریف آ رہا تھا بس بہت خراب سی تھی جگہ جگہ رکنے کی وجہ سے ملتان تا فیصل آباد کے سفر میں کئی گھنٹے لگا دیے۔ راستے میں عصر کی اذان ہوئی تو میں نے بس رکوا کر نماز ادا کی۔ پھر جب مغرب کا وقت ہوا تو انہوں نے میرے کہنے کے باوجود بس نہ روکی۔ تقریباً آٹھ یا نو گھنٹے میں گھر پہنچا، تھکاوٹ بہت زیادہ ہو چکی تھی گھر آ کر آرام کی غرض سے لیٹا تو نیند آگئی یوں میری عشاء کی نماز بھی رہ گئی۔ صبح نماز فجر کے وقت میری آنکھ کھل گئی تو میں نے دیکھا کہ ابھی اذان نہیں ہوئی تھی۔ سوچا کہ بہت وقت ہے تھوڑی دیر بعد اٹھ کر نماز پڑھ لوں گا۔ لیکن دوبارہ جب آنکھ کھلی تو سورج نکل چکا تھا اور یوں میری یہ نماز بھی قضا ہو گئی تھی۔ اسکے بعد میں نے ظہر کی نماز سے پہلے تینوں قضا نمازیں ادا کیں۔

اسی رات خواب میں پیر و مرشد تشریف لائے اور تنبیہ فرمائی ”لوگ تجھے درویش سمجھتے ہیں اور تو نمازیں قضا کرتا ہے۔ تو نے تین فرض نمازیں قضا کر دیں یہ تو نے منہ پر داڑھی کا بورڈ لگا رکھا ہے۔“

اس وقت مجھے یہ لگا کہ آپ مجھے یہ باور کرانا چاہ رہے ہیں کہ ہماری نرمی کی وجہ سے تو نے نمازیں قضا کر دیں، اگر ہم سختی کرتے تو تیری جرات ہی نہ ہوتی کہ تو بغیر نماز پڑھے سو جاتا یعنی اگر مرشد کا ڈر، خوف ہوتا تو نیند ہی نہ آتی۔

انہیں دنوں ایک مرتبہ پھر میرے ساتھ ایسا ہی ہوا۔ کیفیات کچھ ایسی ہوتیں کہ میری تین چار نمازیں قضاء ہو گئیں۔ اسکے بعد جب میں آستانہ عالیہ حاضر خدمت ہوا تو پیر و مرشد نے سب لوگوں کے سامنے میرا ہاتھ پکڑ کر میری کمر پر ہلکے ہلکے دو تین مکے لگائے یہاں تک کہ میرا سر دیوار سے جا ٹکرایا پھر جلال میں فرمایا

”ظالم نمازیں قضاء کرتا ہے، تو نے فرض نمازیں قضاء کر دیں“

میں اُسی وقت اپنے آقا کے قدموں میں گر کر معافی کا خواستگار ہوا اور صدق دل سے توبہ کی۔ جب آپ سرکارِ اندر تشریف لے گئے تو وہاں موجود پیر بھائیوں نے کہا یہ کیا ہوا آج تو مرشد نے سب کے سامنے تمہاری یوں بے عزتی کر دی حالانکہ تم نے اتنی قربانیاں دیں۔ احکامات پر ہمیشہ عمل کرتے رہے۔ لیکن آج تمہارے ساتھ برا ہوا۔ مجھے انکا یہ کہنا ذرا بھی اچھا نہ لگا اور میں نے اُن کو جواب دیا کہ میرے مرشد میرے مالک و مختار ہیں۔ انہیں یہ حق حاصل ہے کہ وہ میرے ساتھ جو چاہیں سلوک کریں اور یہ انہوں نے میری بے عزتی نہیں کی بلکہ میرے نفس کی اصلاح فرمائی ہے۔ اور آج تو میرے مالک و مرشد نے مجھ پر انوکھا کرم فرمایا ہے۔ آج میرے آقا کا دست مبارک کچھ اس انداز سے مس ہوا جو اس سے پہلے کبھی نہیں ہوا تھا۔ پھر میں محبت سے بار بار اپنے ہاتھ (کلائی) کو اُس جگہ سے چومتا جہاں سے میرے آقا نے پکڑا تھا۔

اس سے پہلے کئی مرتبہ میرے ذہن میں یہ خیال آتا تھا کہ میرے مرشد ہمیشہ اپنے غلاموں پر نرمی اور شفقت ہی فرماتے ہیں جبکہ دوسرے درویش تو ذرا سی غلطی پر بہت سختی کرتے ہیں۔ میرا دل چاہتا تھا کہ کبھی ایسا بھی ہو کہ پیر و مرشد ہماری غلطیوں اور کوتاہیوں پر ہمیں سختی اور تنبیہ فرمائیں۔ آپ ہماری غلطیوں کو ہمیشہ ہی کیوں درگزر فرماتے ہیں۔

اسی طرح ایک دن میں آستانہ عالیہ حاضر خدمت ہوا تو وہ جمعۃ المبارک کا دن تھا، ننگر کھانے کے بعد کچھ دیر کیلئے وہیں لیٹ گیا تھوڑی دیر میں میری آنکھ لگ گئی۔ جمعہ کا وقت ہو گیا خادین نے مجھے جگایا کہ نماز کا وقت ہو گیا ہے میں نے کہا ابھی اٹھ جاؤنگا لیکن مجھ سے کچھ غفلت ہوئی نیند گہری تھی اسلئے اٹھ نہ سکا۔ سب لوگ نماز کیلئے مسجد میں جانے لگے۔ آپ

سرکار بھی تیار ہو کر مسجد میں جا رہے تھے۔ آپ نے خادمین سے پوچھا سب نماز کیلئے چلے گئے کوئی رہ تو نہیں گیا۔ خادمین نے عرض کی سرکار ”مسعود صاحب سوئے ہوئے ہیں۔ آپ کو میرا نماز کے وقت یوں سوئے رہنا اچھا نہ لگا اور عین اسی وقت میں نے خواب میں دیکھا کہ آپ سرکار میرے پاس تشریف لائے اور مجھے پکڑ کر جھنجھوڑ ڈالا اور فرمایا!

”جمعہ کی نماز کا وقت نکلا جا رہا ہے اور تو سو رہا ہے۔“

اسی وقت آپ کی جلالت کے خوف سے میری آنکھ کھل گئی میں فوراً اٹھ کر کمرے سے باہر آیا تو آپ سرکار کو بھی باہر کی طرف جاتے دیکھا پھر میں بھی تیزی سے آپ کے پیچھے پیچھے مسجد کی طرف چلا گیا۔ اس کے بعد تو میں نماز کا بہت زیادہ خیال کرنے لگا۔ جب میں ظہر کی نماز پڑھ لیتا تو اس انتظار میں رہتا کہ کب عصر کا وقت ہو اور میں نماز عصر ادا کروں۔ بس ہمہ وقت یہ فکر دامن گیر رہتی کہ کہیں نماز قضا نہ ہو جائے۔ اس لئے خواہ کچھ بھی ہو اذان ہوتے ہی نماز ادا کر لیتا۔

پیر و مرشد نے احکامات شرعیہ پر عمل پیرا ہونے کا ہی حکم نہیں فرمایا بلکہ آپ نے تربیت نفس سے یہ روحانی نقطہ بھی اچھی طرح ذہن نشین کرادیا کہ سالک کو چاہیے کہ جو بھی عطا ہو اسے صرف مرشد کی نظر کرم کا نتیجہ سمجھے، ہرگز ہرگز یہ نہ سمجھے کہ یہ میری خدمات اور قربانیوں کا صلہ ہیں کیونکہ ایسی سوچ فیض میں کمی اور روحانی تنزلی کا باعث بن جاتی ہے۔

یہی وجہ ہے کہ جب کبھی دل میں شیطانی خیالات نے سراٹھایا اور جہاں کہیں طبیعت اور نفس نے ”میں“ دکھائی آپ نے کرم فرماتے ہوئے فوراً ہی نفس کی اصلاح فرمادی۔ انہیں دنوں کا واقعہ ہے کہ ایک دن میرے دل میں بھی یہ شیطانی دوسوہ پیدا ہوا کہ میرے قبلہ نے جو اتنے بڑے مجمع میں مجھے اپنا نائب فرما کر محفل میں یہ اعلان فرمایا۔

”مسعود احمد تمہارے اول پیر ہیں“

تو یہ اس وجہ سے فرمایا ہوگا کہ میں نے اتنی قربانیاں دیں، لوگوں کی ایک کثیر تعداد کو سلسلہ عالیہ میں داخل کروایا، ہر وقت ذکر اذکار اور بہت زیادہ تعداد میں وظائف پڑھتا اور محافل ذکر کرواتا ہوں، کچھ دیر میں اسی طرح کی باتیں سوچتا رہا۔ لیکن پھر فوراً ہی لاحول ولا قوۃ الا باللہ پڑھا اور

اسے شیطانی خیال سمجھ کر جھٹک دیا اور سوچنے لگا کہ نہیں یہ کرم نوازی میرے کسی کمال یا خدمات کا نتیجہ نہیں بلکہ یہ تو صرف میرے پیر و مرشد کی نظر عنایت ہے۔ کہ انہوں نے مجھے قبول فرمایا اور وہ کسی پر بھی یہ کرم فرما سکتے ہیں۔ ہر چند کہ میں نے تھوڑی دیر سوچنے کے بعد ہی یہ خیال ذہن سے جھٹک دیا تھا لیکن میرے آقا مرشد اکمل تو ہر پل مجھ پر نظر رکھے ہوئے تھے۔ اسی وجہ سے مجھے اس خیال باطل کی ایسی سزا ملی کہ میرا فیض رک گیا۔ پھر تو میری حالت یہ ہو گئی کہ ذکر اذکار کی لذت، حلاوت مجھ سے چھین لی گئی اور نماز، ذکر، فکر، مراقبہ وغیرہ حتیٰ کہ کسی بھی عبادت میں میرا دل نہ لگتا تھا۔ تقریباً 28 دن میری یہی کیفیت رہی۔ میری بے چینی روز بروز بڑھتی جا رہی تھی اور میں اپنی اس حالت سے بہت پریشان تھا۔ میری یہ حالت ہو گئی کہ نماز کی طرف رغبت نہ ہوتی کئی کئی دفعہ وضو کرتا۔ لیکن نماز پڑھنے کو دل نہ چاہتا کئی دفعہ تو ایسا ہوا کہ نماز کیلئے کھڑا بھی ہو گیا لیکن پوری نماز نہ پڑھی اور بمشکل فرض ہی ادا کر پاتا، سنتیں اور نوافل نہ پڑھ پاتا حد تو یہ تھی کہ ایسی حالت میں باطنی طور پر بھی کوئی اشارہ یا دستگیری نہیں ہو رہی تھی۔ لگتا تھا، میرا رابطہ ہی ختم ہو گیا ایک دن جب میں اپنی اس حالت سے بہت پریشان تھا اتنا کہ ایک تو دل چاہا کہ میں خودکشی کر لوں۔ اسی رات میرے قبلہ نے کرم فرمایا اور خواب میں تشریف لائے آپ سرکار نے ذرا ناراضگی کے انداز میں مجھے تنبیہ کی اور فرمایا!

”اب کر کے دکھا تسبیحاں، اب نمازیں پڑھ کے دکھا، تو، تو سمجھتا تھا کہ یہ سب کرم تیری نماز و ذکر اور قربانیوں کے بدلے میں ہوا۔“ پھر فرمایا!

”تیرے پیچھے یہ نظر عنایت تھی، یہ اللہ کی توفیق تھی جو تجھے عطا کی گئی تھی“

جب میں نے اپنے قبلہ کی زبان مبارک سے یہ سنا تو اپنی بدلی ہوئی کیفیت کی وجہ سمجھ گیا اور یہ جان کر بہت حیران ہوا کہ میرے آقا میرے حال سے کتنے باخبر ہیں۔ میں تو ایسا سوچ کر اور بات کر کے بھول گیا لیکن میرے آقا کو سب یاد ہے۔ میں اسی وقت ندامت سے سر جھکائے آگے بڑھا اور پیر و مرشد کے قدموں میں سر رکھ کر معافی کا طلبگار ہوا۔ اور میرے کریم آقا نے حسب معمول غنودہ درگزر سے کام لیتے ہوئے مجھے معاف فرما دیا۔ یوں میرے نفس کی اصلاح

بھی ہوگئی اور کیفیات بھی پہلے کی طرح ہو گئیں۔

اہل سلسلہ وقتاً فوقتاً مجھے آ کر بتاتے اور بعض اوقات میری بھی باطنی حالت یہ ہو جاتی ہے کہ نماز و وظائف کرنے کو دل نہیں چاہتا، نیک کاموں کی طرف رغبت نہیں ہوتی اور میں حیران ہوتا کہ ایسا کیوں ہوتا ہے کہ معاملات و کیفیات بالکل صحیح چل رہی ہوتیں ہیں کہ اچانک ہی ایسا محسوس ہونے لگتا ہے کہ کسی بھی نیک کام کی طرف کوئی رغبت محسوس نہیں ہوتی ایک دن میں آپ سرکارؒ کے قدموں میں حاضر تھا تو آپؐ نے خود ہی دستگیری فرماتے ہوئے ایسی کیفیت کے متعلق ارشاد فرمایا

”بعض اوقات ہم خود مرید سے اپنی توجہ (نظر کرم) ہٹا کر دیکھتے ہیں یہ چیک کرنے کیلئے کہ اسے اتنا نوازا ہے۔ اب یہ اپنی کوشش سے کیا کرتا ہے۔ یہ (سالمک) جہادِ نفس کر رہا ہے یا نہیں۔ اور یہ کہ اتنی کرم نوازی کے بعد بھی یہ نماز و وظائف میں سستی تو نہیں کر رہا پھر جب اسکی ایسی حالت (کیفیت) ہو جاتی ہے تب اسے پتہ چلتا ہے کہ وہ جو بھی نیک اعمال (ذکر و فکر وغیرہ) کرتا تھا وہ اسکا کمال نہیں بلکہ وہ تو کسی قابل نہیں اور اگر اللہ کی توفیق شامل نہ ہو تو وہ کچھ نہیں کر سکتا۔“

پھر فرمایا!

”سالمک کو چاہیے کہ ایسی حالت میں فرائض ضرور ادا کر لے۔“

”جو درود آپ کو بتایا ہوا ہے وہی پڑھنا تھا جی“

ایک مرتبہ ایسا ہوا کہ میرے تین چار دن کے وظائف (جو کہ مرشد نے پڑھنے کا حکم فرمایا ہوا تھا) قضاء ہو گئے اتفاق سے انہیں دنوں میرا آستانہ عالیہ جانے کا پروگرام بن گیا۔ لیکن وظائف قضاء ہو جانے پر مجھے آپ کی ناراضگی کا بھی ڈر تھا اس وجہ سے سوچا کہ سرکار کی خدمت میں جانے سے پہلے اپنے قضاء شدہ وظائف جلدی جلدی پورے کر لوں۔ دوسری تسبیحات تو میں نے جیسے تیسے پوری کر لیں لیکن اب مسئلہ یہ تھا کہ درود ہزارہ کی

تعداد کیسے پوری کروں جانے میں وقت بہت کم رہ گیا تھا جبکہ تسبیحات زیادہ تھیں۔

میں نے کسی کتاب میں پڑھا تھا کہ صرف ”صلی اللہ علیہ وسلم“ پڑھنا بھی ایک مکمل درود پاک ہے پس میں نے جلدی جلدی درود ہزارہ کی جگہ یہ مختصر سا درود پاک پڑھا اور یوں اپنی تسبیحات کی تعداد مکمل کر لی میں یہ تسبیحات پڑھ کر بہت مطمئن ہو گیا اور دل ہی دل میں اللہ کا شکر ادا کیا کہ مرشد کے سامنے شرمندگی سے بچ گیا لیکن جیسا کہ پہلے عرض کیا کہ میرے مرشد اکمل تو میری ہر بات سے واقف تھے۔ جب میں آپ کی خدمت اقدس میں حاضر ہوا تو آپ مجھے دیکھ کر اپنی چادر مبارک میں چہرہ کر کے ہلکا سا مسکرائے اور پھر اسی طرح تبسم فرماتے ہوئے میرے ذرا قریب ہو کر فرمایا۔

”بابو جی! درود ہزارہ کی تسبیح پڑھنی تھی جی آپ نے، اُجی جو درود آپ کو بتایا ہوا ہے وہی پڑھنا تھا جی“

آپ کی یہ بات سن کر میں نے شرمندگی سے گردن جھکالی اور سوچنے لگا کہ میں اپنے آقا سے بھلا کیا چھپا سکتا ہوں۔ انہیں تو ہر بات کی خبر ہے۔

ظرف عطا فرمایا

ایک مرتبہ آپ نے کرم نوازی فرمائی اور آپ کی توجہ اس غلام پر ایسی تیز ہوئی کہ مجھ و بیت کا غلبہ زیادہ ہونے لگا۔ یہ ایک ایسی کیفیت تھی جس میں سالک پابند شرع نہیں رہ سکتا۔ جو کہ میرے لئے مناسب نہ تھا۔ میں نے اپنی اس کیفیت کو باطنی طور پر یوں دیکھا کہ ”دودھ (فیض) برتن سے باہر نکل رہا ہے“

اور جب مجھے خود پر کنٹرول مشکل نظر آیا تو میں نے باطنی طور پر اپنے قبلہ سے عرض کی آپ نے فوراً ہی دستگیری فرمائی اور میں نے باطنی طور پر دیکھا کہ آپ نے دودھ (فیض) برتن کے اندر ڈال دیا۔ یوں مجھے ظرف عطا فرما کر مکمل مجذوب ہونے سے بچا لیا اسکے بعد آپ نے میرے دل کے قریب منہ لا کر سبحان اللہ فرمایا تو آپ کے منہ مبارک سے نور نکل کر میرے دل میں داخل

ہو گیا پھر آپ نے اس وظیفہ کا حکم فرمایا اور فرمایا۔

”ہم نے تمہیں پاکیزگی عطا فرمائی“

یہ بھی انہی دنوں کی بات ہے جب میری ہر وقت نیم مجذوبانہ کیفیت رہتی اور میں زیادہ تر استغراق اور مراقبہ کی حالت میں رہتا تھا۔

میرے ساتھ بارہا ایسا ہوتا کہ دن میں دوران مراقبہ جب میں آنکھیں بند کئے لیٹا ہوتا اور مجھے کھیاں تنگ کر رہی ہوتیں تو مجھے ایسا لگتا کہ کوئی مجھ پر سے کھیاں ہٹا رہا ہے اور رات کے وقت جب مجھے سوتے میں سردی لگتی تو ایسا محسوس ہوتا کہ کسی نے مجھے چادر یا کھیل اوڑھا دیا۔ یہی نہیں بلکہ بہت دفعہ ایسا بھی ہوتا کہ سوتے میں اگر مجھے کروٹ لئے اور پاؤں سیدھے کئے بہت دیر ہو گئی یا میرا پاؤں بہت دیر سے چارپائی کی پٹی پر پڑا ہوا ہے اور اس وجہ سے میں بے چینی محسوس کر رہا ہوں تو مجھے لگتا کہ کسی نے مجھے کروٹ دلوادی اور میرے پاؤں سیدھے کر دیئے۔ اگر سر کے نیچے تکیہ نہیں تو تکیہ رکھ دیا جس سے مجھے بہت سکون محسوس ہوتا۔ جب میں آنکھیں کھول کر دیکھتا تو کسی کو موجود نہ پاتا گھر والوں کی طرف دیکھتا تو وہ بھی بے خبر سو رہے ہوتے اور صبح اٹھ کر جب گھر والوں سے پوچھتا تو وہ کہتے کہ ہمیں تو خود خبر نہیں ہم تو خود سو رہے تھے۔ تو میں بڑا حیران ہوتا لیکن پھر سوچتا کہ میرے آقا جو مجھ پر اتنی نظر کرم فرماتے ہیں ہو سکتا ہے انہوں نے ہی کسی جن یا ولی کی ڈیوٹی لگا دی ہے جو یہ سب کر کے جاتا ہے لیکن یہ تو میرے وہم و گمان میں بھی نہ تھا کہ ایسا کرنے والا کوئی اور نہیں بلکہ خود میرے لہجہ پیر و مرشد ہوں گے۔

یہ حقیقت مجھ پر اس وقت عیاں ہوئی جب آپ کے ایک خادم خاص نے بتایا کہ آستانہ عالیہ پر ایک دن دوران گفتگو جب درویشوں کی محبوبیت کا تذکرہ چھڑا تو پیر و مرشد نے بڑی محبت سے فرمایا۔ ”اجی ایک ہمارا بھی درویش ہے جی، مجھے وہ اتنا پیارا ہے جی کہ مجھے رات کو بھی اٹھ کے اس کا خیال کرنا پڑے اور میں رات کو اٹھ کے کئی کئی دفعہ اس کو دیکھ کے آؤں جی۔ اجی کبھی اس کو سردی لگ رہی ہو تو رضائی اوڑھاؤں، کبھی سر ہانہ ٹھیک کروں اور کبھی دیکھوں تو اس کو کھیاں تنگ کر رہی ہوں جی۔“ خادمین نے عرض کی سرکار وہ کون ہے؟

فرمایا! ”اجی بس ہے جی ایک“

دوبارہ عرض کی۔ سرکار فرمائیں تو سہی ایسا محبوب نظر اور خوش قسمت انسان کون ہے؟ تو آپ نے فرمایا۔

”اجی ایک لڑکا ہے جی فیصل آباد میں رہوے اور پنجابی بولے“

خادمین نے عرض کی۔ حضور! فیصل آباد سے تو آپ کے دیوانے مسعود صاحب آتے ہیں۔ تو آپ مسکرانے لگے اور فرمایا۔

”ہاں جی وہی ہے جی بابو جی۔ اجی مجھے بڑا پیارا دے جی اس پہ“۔

اس کے علاوہ بھی کئی بڑی بڑی باتیں بتائیں۔

شجرہ شریف پر انعام

سلسلہ عالیہ نقشبندیہ، چادر یہ کے سابقہ شجرہ شریف کے آخری اشعار میں لکھا تھا

قبر میں مجھ پر ہوں سوال آسان ولی محمد شاہ امام اصفیاء کے واسطے

میرے دل کو یہ بات کچھ اچھی نہ لگی کیونکہ اس قدر مشاہدات کے بعد مجھے تو پختہ یقین ہو گیا تھا کہ جو میرے آقا کا معتقد ہو گیا منکر نکیر نے اسے پوچھنا ہی نہیں اور جب منکر نکیر نے حساب ہی نہیں لینا تو مشکل اور آسان سوالات کا ذکر کیسا؟ پھر میں نے سوچا کہ دوسرے اگر ایسا پڑھیں تو یہ ان کی مرضی اور عقیدہ ہے لیکن اب جبکہ سب کچھ میں اپنی آنکھوں سے مشاہدہ کر چکا ہوں۔ (میں وقت نزاع، قبر وغیرہ کا مشاہدہ کر چکا تھا) تو میرا عقیدہ اس بات کی اجازت نہیں دیتا کہ میں یہ اشعار پڑھوں پس میں نے جو دیکھا اسی کے مطابق وہاں یہ شعر لکھ دیا

یا الہی وقت نزاع میں مدد فرمائیے حضرت سیدنا ولی محمد شاہ امام اصفیاء کے واسطے
اس کے ساتھ ہی مزید چار اشعار بھی لکھے۔

میں محافل میں بھی میں شجرہ شریف پڑھتے وقت یہی اشعار پڑھتا۔ کچھ پیر بھائیوں نے اس بات پر سرکار سے میری شکایت لگائی اور کہا۔

”حضور! اس نے شجرہ شریف میں بھی تبدیلی کر دی ہے“

ایک دن جبکہ میں آپ کی خدمت اقدس میں حاضر تھا ختم خواجگان کا وقت ہوا تو آپ نے مجھے شجرہ شریف پڑھنے کے لئے فرمایا اور ساتھ ہی فرمایا۔۔

”بابو جی! ہمیں بھی سناؤ جی آپ نے کیا لکھا“

میں نے شجرہ شریف پڑھنا شروع کر دیا اور جب ان اشعار پر پہنچا تو بڑی محبت سے ٹھہر ٹھہر کر وہ آخری پانچ اشعار پڑھے آپ نے جب سنا تو آپ کی کیفیت بدل گئی اور ایک دم آپ کے چہرہ انور پر سفید رنگ کا نور ظاہر ہوا۔ آپ نے چادر مبارک اپنے چہرہ انور پر ڈال لی اور مراقبہ میں جاتے ہوئے فرمایا۔

”بابو جی! دوبارہ پڑھو جی“

میں نے دوبارہ پڑھا، آپ نے پھر حکم فرمایا، میں نے تیسری بار پڑھا، آپ کی کیفیت تیز ہوتی جا رہی تھی۔ اس کے کچھ دیر بعد جب آپ مراقبہ سے باہر آئے تو فرمایا۔۔

”بابو جی! ٹھیک پڑھا جی آپ نے“

پھر بطور خاص مجھے ۵۰ روپے عنایت فرمائے اور فرمایا۔۔

”بابو جی یہ آپ کا انعام ہے جی“

پیر و مرشد کی بے نیازی

پھر راہ سلوک کا وہ مشکل ترین اور کنٹھن مرحلہ بھی آپ پہنچا جب حاسدین و منافقین کے سامنے ڈھال بن جانے والے مرشد نے بھی بغرض آزمائش مجھ سے بے نیازی برتنا شروع کر دی۔ (چونکہ آپ تربیت فرما رہے تھے اس لئے مختلف طریقوں سے آزماتے) وہی مرشد جو کبھی محبت و قربت اور انعامات کی بارش فرماتے تھے اب ایسی بے رخی کا مظاہرہ فرمانے لگتے گویا پہچانتے ہی نہیں۔ ان دنوں میری دیوانگی کا یہ عالم تھا کہ جب بھی مرشد کے دیدار کا شوق شدت اختیار کرتا جس حال میں بھی ہوتا سخت گرمیوں اور چلچلاتی دھوپ میں بھی برہنہ پاہی کوئے سرکار کی جانب چل پڑتا لیکن یہ کیا کہ میں جس مرشد کی محبت میں تڑپتا ہوا کئی گھنٹوں کا سفر طے کر کے جب آستانہ عالیہ پہنچتا تو آپ نظر اٹھا کر بھی میری طرف نہ دیکھتے۔ بلکہ میرے سامنے یہ ہوتا کہ

مقامی لوگوں سے تو بڑی گرجوٹی سے ملتے انہیں قیام و طعام کے لئے اصرار فرماتے اور جب ان میں سے کوئی جانے کے لئے اجازت مانگتا تو فرماتے۔

”اجی بیٹھو جاؤ جی بڑی رونق لگ رہی ہے کیا کرو گے ابھی جا کر“

کسی کو فرماتے۔ ”اجی روٹی نکڑا کھا کر جانا جی“۔ وغیرہ وغیرہ

اور جب میں قدم بوسی کے لئے آگے بڑھتا تو کبھی تو پاؤں سمیٹ کر بیٹھ جاتے تاکہ میں قدم بوسی بھی نہ کر سکوں اور کبھی بڑی بے رخی سے فرماتے

”کون ہو جی تم“ اور کیا کام ہے تمہیں؟

میں ڈرتے ڈرتے عرض کرتا حضور! کام تو کوئی نہیں بس آپ کی زیارت کے لئے حاضر ہوا تھا تو فوراً ہی فرماتے۔

”اچھا جی! کر لی زیارت اب اجازت ہے جاؤ“۔

اور کبھی فرماتے

”چلو! چلو پتہ نہیں کہاں سے آ جاتے ہیں“۔

میں یہ دیکھ کر بہت غمزدہ ہوتا کہ میرے سامنے دوسرے لوگوں سے ایسی محبت و شفقت کا اظہار اور مجھے چند منٹ قیام کی بھی اجازت نہیں۔ میرے ساتھ آپ کا ایسا رویہ دیکھ کر حاسدین و مخالفین کی تو خوشی کی کوئی انتہا نہ رہی وہ سمجھ رہے تھے کہ شائد ان کے پے در پے شکایتیں لگانے کی وجہ سے میں سرکار کی نظروں سے گر گیا ہوں۔ ایسے وقت میں شیطان بھی اپنی فریب کاریوں سے مجھے ورغلانے کی کوشش کرتا اور میں بھی یہ سوچنے لگتا کہ جن کی محبت میں تولد کیا وہ تو ابھی تک تجھے پہچانتے بھی نہیں وغیرہ وغیرہ اور مرشد کے خلاف نازیبا الفاظ کہنے پر اکساتا لیکن پھر فوراً ہی مرشد کی نظر کرم ہوتی اور میں شیطان کی چال سمجھ جاتا اور اسے لعنت ملامت کرتا ہوا تنہائی میں جا کر وہی الفاظ شیطان کے لئے کہتا کہ تو ہی ایسا ہے میرے مرشد تو ہر لمحہ نظر کرم فرمانے والے ہیں اور دل میں عہد کرتا

”پیر و مرشد آپ جیسے مرضی آزمائیں میں آپ کا ہوں اور ہر حال میں آپ کا ہی رہوں گا۔“

اصلاح نفس کے ساتھ ساتھ مرشد کی اس بے نیازی کا ایک مقصد حاسدین کے حسد سے بچانا بھی تھا اس کے علاوہ دل و دماغ کے کسی کوئے کھدرے میں موجود تکبر و بڑائی کو بھی ختم کرنا تھا۔

میرے لئے وہ وقت اس سے بھی زیادہ کنٹھن اور نہایت صبر آزما تھا جب ایسے حالات میں باطنی طور پر کوئی اشارہ یا تسلی (دشگیری) بھی ہوتی نظر نہ آتی اس وقت مجھے لگتا کہ شدت غم کی وجہ سے میری موت واقع ہو جائے گی اور میں اتنا دلبرداشتہ ہو جاتا کہ دل چاہتا تھا خودکشی کر لوں لیکن پھر کوئی غیبی قوت مجھے سہارا دیتی۔ بس مرشد کی نظر کرم تھی کہ ایسے حالات میں بھی بچت رہی ورنہ ظاہری، باطنی طور پر تو کوئی دشگیری، اشارہ یا تسلی محسوس نہیں ہوتی تھی۔

میں روتا تھا کافی عرصہ یہ حالت رہی ایک وقت ایسا بھی آیا جب مجھے لگا کہ اب میں صرف پانچ، چھ گھنٹے ہی زندہ رہ سکوں گا۔ یہ سوچ کر کہ پیر و مرشد کا آخری مرتبہ دیدار کر لوں آستانہ عالیہ حاضر ہوا، جب تہجد کا وقت ہوا تو آپ سرکار نے مجھے وضو کرنے کا فرمایا۔ جب میں وضو کر کے آیا تو اٹھا کر اپنی چادر مبارک میں چھپالیا، سینے سے لگا کر منہ پر ہاتھ پھیرا اور پیار کرتے ہوئے فرمایا!

”بابو جی! آپ تو میرے بیٹے ہیں جی۔“

آپ کے اس طرح فرمانے سے میری بے چین روح کو قرار آ گیا

ایک مرتبہ جب پیر و مرشد فیصل آباد شریف تشریف لائے تو مجھ سے فرمایا۔

”بابو جی! اپنے گھر لے کر جاؤ ہم نے آپ کا معاملہ بڑھانا ہے۔“

پھر آپ اپنے اس غلام کے گھر تشریف لائے اور کرم فرمایا۔

فیصل آباد شریف میں ہی ایک پیر بھائی نے دعا وغیرہ کے لئے پیر و مرشد کو اپنے گھر بلایا تو چائے وغیرہ کے ساتھ مٹھائی بھی پیش خدمت کی آپ نے مٹھائی تناول فرمائی۔ غلام بھی آپ کے قدموں میں حاضر تھا اور دل ہی دل میں سوچ رہا تھا کہ آپ سرکار کے آگے کا بچا ہوا لنگر کھانے کا شرف تو کئی مرتبہ حاصل ہو گیا لیکن کیا ہی اچھا ہو کہ آج آپ اپنے اس غلام کو اپنا العاب شدہ تبرک عنایت فرمادیں۔ ابھی میرے دل میں یہ خواہش پیدا ہوئی ہی تھی کہ آپ نے کرم فرمادیا اور وہ مٹھائی (گلاب جامن) جو کہ آپ کے منہ میں تھی آپ نے اپنی چادر میں چہرہ مبارک کرتے ہوئے

اپنے منہ مبارک سے نکالی اور خاموشی کے ساتھ ایک طرف ہاتھ کر کے (چھپاتے ہوئے)
مجھے عنایت فرمادی، یہ بہت بڑی عطا تھی جس سے میرے روحانی معاملات میں بہت اضافہ ہوا
اسکے بعد آپ سرکار نے مجھ سے ارشاد فرمایا!

”بابو جی! میرے لئے دعا کرو جی“

میں نے عرض کی سرکار! یہ آپ کیا فرما رہے ہیں؟ تو آپ نے دوبارہ ارشاد فرمایا!
بابو جی! ہم آپ سے کہہ رہے ہیں کہ ہمارے لئے دعا کرو۔ فرمایا بابو جی! دعا کرو جی کہ اللہ مجھ
سے راضی رہے پھر میں نے ڈرتے ڈرتے آپ کے حکم کی تعمیل کرتے ہوئے دعا کی۔

چادر کی حقیقت (عشق و حقیقت کی چادر)

ایک رات میں نے خواب میں دیکھا کہ ایک جانور آگ میں جل رہا ہے، بہت
ترپ رہا ہے اور اس کی جان نکل رہی ہے۔ دو بہت لمبے چوڑے آدمی کھڑے اس کی
نگرانی کر رہے ہیں کئی دوسرے لوگ بھی اس کے ارد گرد کھڑے ہیں لیکن کوئی اس کو آگ سے
نہیں بچا رہا میں نے ان نگرانوں سے پوچھا تم اس کو آزاد کیوں نہیں کر دیتے؟ انہوں نے کہا ہم
تو اس کو آزاد کرنے کے لئے تیار ہیں لیکن کوئی اس کی قیمت دینے کو تیار نہیں پھر مجھے بتایا گیا کہ
یہ دوسرے لوگ جو یہاں کھڑے ہیں اولیاء کرام ہیں لیکن کوئی بھی اسے خرید کر آزاد کروانے کو
تیار نہیں کیونکہ ان کے پاس تھوڑے سے پیسے ہیں اور وہ سوچ رہے ہیں کہ اگر انہوں نے یہ پیسے
اس کو خرید کر آزاد کروانے میں خرچ کر دیئے تو انکا کیا ہوگا (گزارہ کیسے ہوگا)، ہر کوئی یہ سوچ کر
چپ ہے اور کہہ رہا ہے کہ ہو سکتا ہے یہی اللہ کی مرضی ہو ہم کیا کر سکتے ہیں۔ مجھے بہت ترس آیا
میں نے اس کی قیمت پوچھی تو پتہ چلا کہ اس کی قیمت سات پیسے ہے۔ میرے پاس تین دن کا
خرچہ، آٹھ پیسے تھا میں نے سوچا تین دن بعد بھی تو (جب یہ پیسے ختم ہو جائیں گے) میرے
پاس کچھ نہ ہوگا کیوں نہ آج اس کی جان بچانے کے لئے یہ پیسے خرچ کر کے اللہ کی رضا حاصل
کر لوں۔ یوں میں نے پیسے دے کر اس کو آزاد کروادیا تو وہ اڑ کر میرے کندھوں پر آ کر بیٹھ گیا

اور بڑی محبت سے مجھ سے گلے ملنے لگا اور مجھے چومنے لگا اس وقت ان نگرانوں نے مجھے بتایا کہ

”حقیقت میں یہ جانور چادر والی سرکار کی چادر مبارک تھی جو کہ عشق کی آگ میں تڑپ رہی تھی اور یہ حقیقت کی چادر تھی جو کہ بے چین تھی تم نے جذبہ ہمدردی کے تحت اس کو خرید لیا اب اس کو بھی تم سے محبت ہوگئی ہے اور تم بھی اس سے محبت کرتے ہو۔“

ان کی یہ بات سن کر وہاں موجود اولیاء کرام افسوس سے ہاتھ ملنے لگے کہ اتنا سستا سودا ہاتھ سے نکل گیا پھر دیکھا کہ وہاں پیرو مرشد بھی آپہنچے اور آپ نے فرمایا۔

”ہم عرصہ دراز سے فقراء پر دھیان دیئے ہوئے تھے لیکن آج تم نے ہمیں خوش کر دیا تم اس آزمائش میں پورے اترے۔“

پھر آپ نے خوش ہوتے ہوئے فرمایا!

”ہماری چادر کو تم پر فخر ہے۔“

میں عرض کرتا ہوں آقا! مجھے آپ پر اور آپ کی چادر پر فخر ہے تو میرے قبلہ نے فرمایا!

”ہمیں آپ دونوں پر فخر ہے۔“

مقامات عالیہ پلک جھپکتے میں طے کرانا

تربیت مکمل ہونے کے بعد ایک رات میرے قبلہ عالم رویاء میں تشریف لائے اور مجھے بہت سے بزرگوں اور درویشوں کا مشاہدہ کروایا۔ میں نے دیکھا کہ کئی بزرگ مختلف جگہوں (پہاڑوں، دریاؤں، جنگلوں اور صحرا وغیرہ) پر مختلف انداز میں مصروف عبادت ہیں آپ ان کی طرف اشارہ کرتے ہوئے مجھ سے فرماتے ہیں

”بابو جی دیکھو! یہ بزرگ جن مقامات کو حاصل کرنے کے لئے پندرہ، پندرہ، بیس، بیس، سالوں سے ریاضتوں اور مجاہدوں میں مصروف ہیں ہم نے وہ مقامات آپ کو پلک جھپکتے میں طے کروادئے۔“ (سبحان اللہ)

روحانی قوانین میں تبدیلی

قانون طریقت ہے کہ روحانی فیض کے حصول کے لئے سالک کو عرصہ دراز تک سالہا سال شیخ کی خدمت کرنا پڑتی ہے۔ بڑی بڑی قربانیاں دینا پڑتی ہیں۔ تب کہیں جا کر مقصد میں کامیابی ہوتی ہے۔ لیکن میرے پیرومرشد نے اس روحانی و باطنی قانون میں تبدیلی فرما کر فیض کے حصول کو بہت آسان کر دیا تھا ایک روز آپ نے فرمایا:

”بابو جی! آپ آخری فقیر ہیں جنہیں اتنی سخت آزمائشوں اور ریاضیات و مجاہدات سے گزارہ گیا۔ ہم نے امام مہدی تک نظر ڈالی لیکن کوئی ایسا نظر نہ آیا جو ایسی سخت آزمائشوں اور ریاضتوں سے گزر سکے۔ اس لئے ہم نے قانون میں تبدیلی کر دی ہے اور روحانی فیض کے حصول کو آسان کر دیا ہے“ بے شک روحانی قوانین میں ایسی تبدیلی کوئی صاحب اختیار ولی ہی کر سکتا ہے۔

یوم سیدنا صدیق اکبرؑ کے موقع پر کرم فرمایا

ایک مرتبہ جب حضور میاں صاحبؒ یوم سیدنا صدیق اکبرؑ کے سلسلہ میں منعقد سالانہ جلسہ میں شرکت کیلئے خانیوال تشریف لائے تو رات قیام کے لیے (میری خالہ کے گھر) بھی تشریف لائے۔ میں اس دن بہت خوش تھا اور سوچ رہا تھا کہ سرکار کا فرمان مبارک ہے کہ

”کسی کو ہم پاس بلا کر نوازتے ہیں اور کسی کو گھر جا کر نوازتے ہیں“

کسی کو کیا پتہ کہ آج ہمارے گھر آقائے کل تشریف لائے ہوئے ہیں، جو جسکو جو چاہیں سو نواز دیں۔ اس رات میں نے ظاہری طور آپ سرکارؒ سے اپنے معاملہ کیلئے عرض کی کہ حضور میں اپنا معاملہ دیکھنا چاہتا ہوں کہ اس وقت اس غلام پر آپ سرکارؒ کا کتنا کرم ہے تو آپؐ نے مجھے قرآن پاک کی ایک آیت مبارکہ بتائی اور فرمایا!

”بابو جی! فکر نہ کرو یہ پڑھ کر سو جانا آپ کو خواب آدے گی، صبح مجھے بتانا اور آئندہ جب کبھی دیکھنا ہو تو یہی آیت پڑھ لیا کرو۔“

میں آپ کی بتائی ہوئی آیت پڑھ کر سو گیا۔ رات خواب میں کیا دیکھتا ہوں کہ ”آپ سرکار تشریف فرما ہیں اور آپ کے دائیں بائیں لوگوں کی قطاریں لگی ہوئی ہیں دائیں طرف والی قطار میں آپ کے بالکل ساتھ ایک پیر بھائی موجود ہے اور بائیں طرف کی قطار میں یہ غلام آپ کے قدموں میں (آپ کے ساتھ) بیٹھا ہوا ہے میں خیال کرتا ہوں کہ جس طرح دائیں ہاتھ کی فضیلت بائیں ہاتھ کے مقابلہ میں زیادہ ہے اسی طرح آپ کے دائیں طرف موجود پیر بھائی کی فضیلت بھی زیادہ ہے حضور مجھ پر بھی یہ کرم فرمادیں آپ میرے دل کی بات جان کر مسکرائے اور میری طرف اشارہ کرتے ہوئے فرمایا!

”تم میرے دل کے قریب ہو۔“

اور دائیں طرف والوں کی فضیلت یہ بتائی کہ یہ وہ اولیاء کرام ہیں اور جن سے ہمیں دنیاوی کام لینے ہیں پھر آپ نے ارشاد فرمایا!

”بابو جی! آپ ہمارے نائب ہو جی۔“

صبح ناشتہ سے پہلے جب آپ اوپر کمرہ میں چند ایک رشتہ دار اور پیر بھائیوں کے ساتھ موجود تھے تو آپ نے مجھ سے پوچھا!

”بابو جی! رات آپ نے خواب میں کیا دیکھا۔“

جواباً میں نے خواب آپ کو سنا دیا۔ جب میں نے خواب ختم کیا تو آپ نے سب کے سامنے ہی فرمایا!


”ٹھیک دیکھا جی آپ نے صحیح دیکھا۔ بڑا نیک خواب ہے جی بڑا مبارک خواب ہے۔“

آپ سرکار کے دنیا سے پردہ فرما جانے کے بعد ایک رات میں نے خواب میں دیکھا۔

کہ میں ایک باغ میں کھڑا ہوں وہاں ایک ٹیوب ویل لگا ہوا ہے۔ جس میں سے

تیزی سے پانی آرہا ہے میرے ہاتھ میں پانی والا پائپ ہے۔ پہلے تو میں نے اس پائپ کے ذریعہ خود سیراب ہو کر پانی پیا پھر بالترتیب وہاں پر لگے مختلف انواع و اقسام کے درختوں، پیڑوں، پودوں اور خود روگھاس کو پانی دیا۔ اسکے بعد پائپ کو زمین پر چھوڑ دیتا ہوں کہ جہاں جہاں ڈھلوان ہوئی پانی خود بخود ہی وہاں جاتا جائے گا۔ اس وقت مجھے القا ہوا

”بڑے بڑے درخت مختلف سلاسل کے علماء مشائخ عظام ہیں پودے اور پیڑ مختلف سلاسل کے مریدین و سالکین ہیں یہ پودے لگے ہوئے تو ہیں لیکن اب انہیں کوئی پانی دینے والا نہیں یعنی انکے معاملات کو آگے چلانے والا کوئی نہیں اور زمین پر اگی خود روگھاس سے مراد وہ لوگ ہیں جس کی کہیں کوئی نسبت نہیں اور وہ فیض کی طلب کیلئے خود ہی کی کوششیں کر رہے ہیں اور زمین پر پائپ کا ڈالنا اس بات کی نشاندہی کرتا ہے کہ ان لوگوں تک بھی فیض خود بخود ہی پہنچ جائے گا جو کہیں بھی موجود عقیدت محبت کرتے ہوئے اور جن کا ظاہر ا مجھے کوئی علم نہیں۔



باب دوم

دشگیری و کرامات

رویائے صادقہ

☆..... کسی بشر کی قدرت نہیں کہ وہ اللہ سے ہمکلام ہو مگر وحی کے ذریعے یا پردہ کے پیچھے سے یا کسی فرشتہ کے ذریعہ سے یا اللہ جس طرح چاہے۔ (سورہ شوریٰ)

☆..... سورہ الصفّت میں ہے کہ

حضرت ابراہیمؑ نے اپنے فرزند اسماعیلؑ کو بتایا کہ
 ”اے اسماعیل میں نے خواب میں دیکھا کہ تجھے ذبح کر رہا ہوں تو اپنی رائے دے۔ انہوں
 نے جواب دیا۔ اے میرے باپ! آپکو جو حکم ہوا ہے اسکی تعمیل کریں۔ انشاء اللہ آپ مجھے
 صابرین میں سے پائیں گے“
 جب دونوں اللہ کے حکم کے مطیع ہوئے اور حضرت ابراہیمؑ نے حضرت اسماعیلؑ کو پیشانی کے بل
 لٹا دیا تو اللہ تعالیٰ نے ابراہیمؑ کو پکارا اور کہا۔

”اے ابراہیم تو نے خواب سچ کر دکھایا۔“

☆..... اچھا خواب نبوت کا چھیا لیسواں حصہ ہے۔

☆..... حضور ﷺ نے فرمایا جس نے خواب میں مجھے دیکھا اس نے حق دیکھا (بخاری مسلم)

☆..... سچا خواب اللہ کی طرف سے اور بیہودہ خواب شیطان کی طرف سے ہوتا ہے (حدیث شریف)

☆..... حضرت ابو ہریرہؓ سے مروی ہے حضور ﷺ کا یہ معمول تھا کہ فجر کی نماز سے فراغت کے
 بعد حاضرین کی طرف متوجہ ہو کر فرماتے تھے کیا آج رات تم میں سے کسی نے خواب دیکھا ہے؟ پھر
 آپ فرماتے۔ میرے بعد سوائے سچے خواب کے نبوت کا کوئی اور حصہ باقی نہیں رہے گا۔

☆..... حضرت عبداللہ بن عباسؓ نے فرمایا!

”اگر کوئی شخص خدا تعالیٰ کو بے چون و چرا دیکھے وہ ڈر اور خوف سے امن میں رہے گا
 اور اگر مسلمان ہے تو آخرت میں دیدار الہی پائے گا۔“

☆..... تعبیر الرویاء کے ماہر علامہ ابن سیرینؒ اپنی کتاب میں لکھتے ہیں۔

”خواب میں اللہ تعالیٰ کسی بندے سے راز کی بات کر سکتا ہے۔“

”اور ہم نے سرگوشی سے اسکو قریب کر لیا“ (سورہ مریم)

☆..... خدا تعالیٰ خواب میں کسی بھی شخص کو نصیحت فرما سکتے ہیں یا خوشخبری سنا سکتے ہیں۔ کوئی چیز عطا کر سکتے۔ قریب بلا سکتے ہیں۔ یا کسی بھی روپ میں زیارت کر سکتے ہیں۔ کسی ناراضگی کا اظہار فرما سکتے ہیں۔

☆..... سیدنا امام جعفر صادقؑ نے فرمایا۔

”خدا تعالیٰ کو خواب میں دیکھنا سات وجوہات کی بنا پر ہو سکتا ہے۔ اول معافی اور بخشش، بلاؤ و مصیبت سے امن نور اور ہدایت۔“

تصرفات و کرامات

﴿..... اللہ تعالیٰ اپنے محبوبوں کو بے مثل کمالات بے پایاں انعامات اور غیر محدود اختیارات عطا فرماتا ہے۔ کچھ لوگ کہتے ہیں کہ بندوں کے کمالات و اختیارات بیان کرنے سے عقیدہ توحید کمزور ہو جاتا ہے۔ جبکہ ایسا ہرگز نہیں ہوتا کیونکہ کہ اللہ تعالیٰ اپنے کلام قرآن مجید میں بندوں پر کیے جانے والے فضائل و احسانات اور انکو عطا کیے گئے کمالات و اختیارات کا ذکر فرماتا ہے، ایسا کرنے سے عقیدہ توحید کمزور نہیں ہوتا بلکہ اور مضبوط ہوتا ہے، ان انعامات و احسانات کو جتنا آشکار کیا جائے گا اسی قدر عطا کرنے والے رب کی عظمت و کبریائی کا نقش لوح قلب پر ثبت ہو جائیگا۔

اللہ تعالیٰ اپنے محبوب بندوں کو بہت سے اختیارات سے بھی نوازتا ہے اور وہ رب کے حکم سے تصرف کرتے ہیں اور مقرب عاشقوں کے مقام کا کوئی اندازہ ہی نہیں کر سکتا کیونکہ وہ اللہ کی زبان سے بولتے اور اللہ کی آنکھ سے دیکھتے ہیں۔ حدیث شریف ہے۔

”تحقیق اللہ تعالیٰ جب کسی کو اپنا محبوب بنا لیتا ہے تو اسکی سمع و بصر بن جاتا ہے“

لیکن اللہ تعالیٰ اپنے بعض بندوں میں سے جس کو چاہتا ہے اس میں اپنی کل صفات جمع کر دیتا ہے یعنی انکو مظہر بنا دیتا ہے۔ (امام نصیرانی ایواقت و الحوالہ)

﴿.....حضرت ابوسراج فرماتے ہیں قرب الہی میں رہنے والے بندے مخلوق سے دور بھاگتے ہیں اور مخلوق کو انکے احوال کا علم نہیں ہوتا۔

﴿.....میرے قبلہ غوث الاغیاث، مجدد، عصر، پیر جن و بشر حضرت سیدنا چادر والی سرکارؒ کو بھی اللہ تعالیٰ نے اپنے قرب میں جگہ دی اور وہ اختیارات عطا فرمائے جنہیں بہت کم کوئی جان سکا۔ آپ نے ساری زندگی عاجزی و انکساری میں گزاری اپنے آپ کو ہمیشہ (ظاہر اور باطناً) چادر میں چھپائے رکھا۔ اور چادر میں ہی چھپے دنیا سے تشریف لے گئے لوگ آپ کی سادگی اور عاجزی کی وجہ سے دھوکہ میں رہے اور آپ کی ذات و صفات کو نہ سمجھ سکے۔ ایک دن میں نے اپنے قبلہ سے عرض کی!

”حضور آپ اپنے آپ کو بہت زیادہ چھپاتے ہیں ہر بات میں یہی فرماتے ہیں کہ اللہ اور رسول ﷺ ہی جانیں ہمیں کیا معلوم۔ اگر ذرا کھل کر بات کریں تو لوگوں کے عقائد مضبوط ہوں اور انہیں فائدہ ہو۔“

آپ کچھ دیر خاموش رہے پھر آپ کی کیفیت بدلی اور فرمایا!

”بابو جی اگر ہم تھوڑا سا بھی کھل جائیں تو دنیا مشرک ہو جائے، تھوڑا سا بھی کھل جائیں تو دنیا مشرک ہو جائے خطرہ ہے اس بات کا جی بس ایسے ہی ٹھیک ہے۔“

محبان الہی اپنے آپ کو جتنا بھی پوشیدہ رکھنا چاہتے ہیں، نہیں رکھ سکتے کرامات سورج کی کرنوں کی طرح از خود ان سے ظاہر ہوتی رہتی ہیں۔ کیونکہ اللہ جل شانہ انکے ذریعے سے مخلوق کی ہدایت اور راہنمائی چاہتا ہے اس لئے انکے کمالات و تصرفات کو خود ہی ظاہر فرما دیتا ہے۔

یہاں میں چند القابات کے تحت اپنے قبلہ عالم پیر و مرشد حضرت چادر والی سرکارؒ کے چند ایسے تصرفات و کرامات بیان کرتا ہوں جن کا مشاہدہ آپؒ نے مجھے ظاہر و باطنی طور پر کروایا۔

پیر دستگیر

حدیث کا مفہوم ہے۔ ”اللہ تعالیٰ فرماتے ہیں۔ میرے بعض بندے زمین پر ایسے ہیں کہ جو تم لوگوں میں ہی چلتے پھرتے ہیں لیکن تمہیں شعور نہیں اگر میں ان بندوں اور فرشتوں کے درمیان سے حجابات اٹھا دوں تو فرشتے میرے بندوں کی ہیبت سے جل کر خاک ہو جائیں۔

فقیر کے اختیارات

حدیث شریف میں ہے۔

”بہت سے ایسے شخص بھی ہیں کہ پریشان حال، میلے کچیلے دروازوں سے دھکیلے گئے ہیں۔ کسی کو ان کی کچھ پرواہ نہیں (اللہ کے نزدیک ان کا مرتبہ ایسا ہے کہ) اگر اللہ تعالیٰ پر کسی بات کے لئے قسم کھائیں تو اللہ ضرور ان کی قسم کو سچا کر دے“

ایک دن میں ایک کتاب (موت کا منظر) پڑھ رہا تھا۔ وقت نزع کی سختیاں اور قبر کے عذاب (حالات) پڑھتے پڑھتے اللہ کے خوف سے روتا رہا۔ لیکن پھر اپنے آقا و مولا چادر والی سرکار کا خیال آیا تو دل کو تسلی ہوئی کہ آپ کی غلامی میں ہونے کی وجہ سے ضرور نظر کرم ہوگی۔ کیونکہ میرے آقا کا فرمان مبارک ہے کہ ”وقت نزع اور قبر میں پیر مرید کے پاس پہنچتا ہے۔“

پھر میں سوچنے لگا کہ ایک نہ ایک دن مرنا تو ہے لیکن کیا ہی اچھا ہو کہ اگر وقت سے پہلے علم ہو جائے رات جب میں سونے کے لئے لیٹا تو پیر و مرشد سے عرض کی۔

”سرکار! آپ تو لوح محفوظ کو دیکھ لیتے ہیں۔ میری تقدیر سے بھی بخوبی واقف ہیں۔ اگر مجھے میری موت سے ایک سال پہلے بتا دیں تو بڑی عنایت ہوگی اس طرح میں اپنے متعلق کچھ سوچ سکوں گا۔“ تقریباً دو ڈھائی ماہ کے بعد آپ نے عالم رویاء میں ارشاد فرمایا!

”بابو جی! تیاری کر لو“

عرض کی!

”حضور! کس جگہ کی تیاری، کیا کہیں جانا ہے؟“

فرمایا!

”بس جی تیاری رکھو، ہر ایک نے جانا ہے، اجی ہر ایک نے مرنا ہے“

سبحان اللہ! میں تو عرض کر کے بھول گیا۔ لیکن میرے آقا نے میری عرض میرے دل کی آواز دور ہی سے سنی اور یاد رکھی اور پھر اسے پورا بھی کیا۔ میں سمجھ گیا کہ میری زندگی کا صرف ایک سال رہ گیا ہے پھر اس کے بعد بھی آپ نے مجھے اس سال خود ہی تین چار مرتبہ یاد دہانی کروائی۔ یہی نہیں وقت مقررہ سے پہلے بھی تقریباً روزانہ اطلاع ہونے لگی۔ مجھے میری قبر کی جگہ بھی دکھائی گئی۔ جب صرف ایک دن رہ گیا تو میں سوچنے لگا کہ اب تو قبر کی جگہ بھی دیکھ لی ہے بس ایک دن باقی رہ گیا ہے۔ میری آنکھیں بند تھیں اور سونے کے لئے لیٹا ہی تھا کہ کسی نے زور سے میرا پاؤں ہلایا۔ میں ایک دم چونک گیا اس کے ساتھ ہی پیر و مرشد کی آواز بھی سنائی دی۔

”بابو جی! آپ کا وقت ختم ہو رہا ہے اور آپ سو رہے ہیں“

میں ایک دم اٹھ کر بیٹھ گیا اور سوچا کہ کیا کروں۔ پھر یہ سوچ کر آستانہ عالیہ جانے کا ارادہ کر لیا کہ چلو مرنے سے پہلے پیر و مرشد کا دیدار کر لوں اور قدم بوسی بھی ہو جائے گی۔

اور ملتان شریف کے لئے روانہ ہو گیا راستے میں سوچتا رہا کہ پیر و مرشد نے پہلے بھی تو بے شمار احسانات فرمائے ہیں ایسا کرم اور احسانات جو میری عقل میں نہ آسکتے تھے اگر آج بھی میرے آقا کرم فرما کر میری عمر بڑھادیں تو آپ کی صرف ایک نظر کی بات ہوگی اور میری زندگی بڑھ جائے گی۔

جب حاضر خدمت ہوا تو دیکھا کہ آپ کی خدمت اقدس میں کچھ پیر بھائی موجود ہیں اور آپ گفتگو فرما رہے ہیں۔ دوران گفتگو آپ نے فرمایا۔

”کیا پتہ جی ہم میں سے کسی نے صبح دیکھنی کہ نہیں دیکھنی؟“

حاضرین محفل نے تو سمجھا کہ آپ بر سبیل تذکرہ ایسا فرما رہے ہیں لیکن میں سمجھ گیا کہ آپ نے مجھے ظاہری طور پر بھی تصدیق کروائی ہے کہ آج میری زندگی کا آخری دن ہے۔ اس کے بعد محفل برخاست ہو گئی اور آپ اپنے حجرہ مبارک میں پلنگ پر آرام فرما ہو گئے میں بھی آپ کے

قدموں میں قریب جا کر بیٹھ گیا مجھ پر ایک خوف سا طاری تھا اور سوچ رہا تھا کہ کیسے عرض کروں۔ الفاظ زبان کا ساتھ نہیں دے رہے تھے۔ اس لئے دل ہی دل میں عرض کی۔

آقا! نظر کرم فرمادیں، میں دنیا میں رہ کر مزید آپ کے روحانی کرم کا طلبگار ہوں۔ چند مرتبہ دل ہی دل میں اسی طرح عرض کی آپ نے چند سیکنڈ چادر مبارک اپنے چہرہ انور پر لئے رکھی پھر فرمایا!

”بابو جی! تسلی رکھو جی انشاء اللہ، اللہ کرم کرے گا“

میں تو یہ فرمان سننے کو ترس رہا تھا یہ سنتے ہی میرا غم خوشی میں بدل گیا۔ اس کے بعد آپ نماز کے لئے اٹھے اور بعد نماز دوبارہ تسلی فرمائی، پھر منٹھائی کا ڈبہ منگوایا اور اس کے بعد حسب معمول سفر کا کرایہ بھی عطا فرمایا اور واپسی کی اجازت فرمائی۔ اور رخصت ہوتے وقت مزید تسلی فرمائی۔ فرمایا!

”بابو جی! اللہ آپ کو ہمارے پاس آتا جاتا رکھے جی۔ جب جی چاہے پھر آنا جانا جی اللہ آپ کو آتا جاتا رکھے جی“

پھر فرمایا!

”اللہ و رسول کے اختیار میں ہے جی سب کچھ، اللہ نے کرم کر دیا ہے جی گھبراؤ نہ جی“۔ میں خوشی خوشی گھر واپس آ گیا۔ گھر آ کر اپنے آقا سے عرض کی کہ حضور! مجھے بھی مشاہدہ کروادیں کہ آج میرا موت کا وقت کیا تھا جسے آپ نے اپنی نظر کرم اور اختیار کی بدولت ٹال دیا۔ پھر عرض کی۔ ”حضور! میرے گھر کے کسی دو افراد کو بھی مشاہدہ ہو جائے تاکہ جب وہ بھی گواہی دیں تو سب اس کو تسلیم کر لیں۔ یہ عرض کر کے میں بستر پر لیٹ گیا۔ رات کا ایک بجھا تھا ہم اپنے بستروں پر لیٹ گئے خوف سے بتیاں نہ بجھائیں۔ تقریباً دس منٹ بعد میرے دائیں طرف ایک نورانی جسم نمودار ہوا میں نے اس نورانی وجود کو سر سے پاؤں تک غور سے دیکھا تو معلوم ہوا کہ وہ حضرت عزرائیلؑ ہیں۔ آپ شکل انسانی میں تھے اور جسم مکمل سفید نور تھا۔ میں تو ایک دم گھبرا گیا کہ ابھی موت آئی۔ انہوں نے میرے دل کی طرف اپنا ہاتھ بڑھانا شروع کیا۔ ابھی

ہاتھ میرے دل کی طرف بڑھا ہی تھا کہ میرے آقا شہنشاہ اعظم چادر والی سرکار پرواز کرتے ہوئے تشریف لائے اور میرے پاس پہنچ گئے۔ سرکار کو دیکھ کر حضرت عزرائیل علیہ السلام نے اپنا ہاتھ واپس کیا اور میرے آقا کے سامنے باادب کھڑے ہو گئے۔ آپ نے انہیں فرمایا۔
 ”جانتے نہیں ہم نے اسے اللہ سے مزید زندگی لے کر دی ہے“

حضرت عزرائیلؑ نے کہا۔ ”جی، جی“

پھر سرکار نے مجھے سرزنش فرماتے ہوئے فرمایا!

”بابو جی! جب ہم نے آپ سے کہا تھا کہ فکر نہ کرو تو آپ کا دل قرار کیوں نہ پکڑا“
 میرے دل میں بھی فرشتہ کو دیکھ کر خیال آ گیا تھا کہ بس اب وقت ختم ہو چکا لیکن اگلے ہی لمحے اپنے آقا کا فرمان یاد آ گیا کہ آپ نے یہ بھی تو تسلی فرمائی تھی کہ اگر میری روح قبض بھی ہوگی تو آپ کی نظر کرم سے دوبارہ واپس ہو جائے گی۔ پھر آپ حضرت عزرائیلؑ سے مخاطب ہوئے۔

”دیکھو جی اب جب بھی اللہ کا حکم ہو (یعنی میرا موت کا وقت آئے) تو سیدھے ہی اس کے پاس نہ چلے آنا مجھ سے پوچھ کر ادھر کا رخ کرنا“

حضرت عزرائیلؑ نے فرمایا۔ ”جی بالکل، جی بالکل“

پھر سرکار نے فرمایا۔ ”اب جاؤ جی آپ کا یہاں کیا کام ہے“

پھر میرے آقا میرے قریب تشریف لائے اور فرمایا۔

”اچھا بابو جی! ہم بھی چلیں اور بھی کہیں جانا ہوتا ہے جی“

میں حیران ہو رہا تھا کہ یہ میں نے کیا دیکھا۔ صبح اٹھ کر جب گھر والوں سے پوچھا کہ میرے متعلق کسی نے کچھ دیکھا تو میری بیوی نے کہا کہ رات مجھے پیرو مرشد چادر والی سرکار کی زیارت ہوئی انہوں نے آپ کے متعلق تسلی دیتے ہوئے فرمایا۔

”پریشانی کی کوئی بات نہیں ہم نے اس کی زندگی بڑھا دی ہے۔“

میرے کزن نے بتایا کہ رات میں نے دیکھا کہ اللہ کے حکم سے آپ کو نئی زندگی عطا ہوئی ہے۔

آپ نے یوں میری بات کی بھی تصدیق فرمادی۔ بے شک میرے آقا نے مجھ پر یہ بہت بڑا احسان فرمایا تھا اسی لئے میں نے اسی وقت پختہ عزم کر لیا تھا کہ اب میری ساری زندگی کا مقصد یہی ہوگا کہ لوگوں کو بتاؤں گا کہ فقراء سے محبت کرو کیونکہ جو ان سے محبت کرے گا وہی سب کچھ لوٹ کر لے جائے گا۔

وقت نزع اور قبر میں دستگیری

میرے مرشد حضرت چادر والی سرکارؒ کا فرمان مبارک ہے کہ ”پیر اپنے مرید کے پاس ہوتا ہے جب اسکی نزع کا وقت ہوتا ہے تا کہ مرید کو گھبراہٹ اور تکلیف نہ ہو اور قبر میں بھی ساتھ ہوتا ہے جب منکر نکیر سوال کرنے آئیں تو وہ درست جواب دے اور گھبرائے نہ اور روز محشر بھی اسکے ساتھ ہوتا ہے۔“

ایک مرتبہ ایک پیر بھائی کے والد بہت سخت بیمار ہوئے یہاں تک کہ ان کا وقت آخر آپہنچا سب گھر والے اس کے ارد گرد بیٹھے ہوئے تھے اچانک اس کی والدہ نے اس سے کہا سرکار آئے ہیں، سرکار کے لئے کرسی لاؤ۔ وہ بہت حیران ہوا کہ اس کی والدہ نے تو کبھی ظاہر سرکار صاحب کی زیارت بھی نہیں کی اس نے کہا کہ یہ آپ کیا کہہ رہی ہیں تو والدہ نے جواب دیا کہ کیا تمہیں سرکار نظر نہیں آرہے، سرکار یہاں تمہارے والد کے سر ہانے کھڑے ہیں پھر اس نے بالکل درست حلیہ مبارک بھی بتایا۔ تھوڑی دیر بعد اس کے والد کی روح پرواز کر گئی اور کفن دفن کا انتظام ہو گیا۔ پھر اسکو قبرستان لایا گیا اور جب اس کے لئے قبر کھودی گئی تو وہاں موجود اس کے ایک دوست نے مشاہدہ کیا کہ پیر و مرشد حضرت چادر والی سرکارؒ تشریف لائے اور اس کے والد کو قبر میں لٹانے سے پہلے خود اسکی قبر میں تشریف لے گئے پھر اس کے والد کو قبر میں لٹا کر اوپر سے مٹی ڈال دی گئی۔ لیکن اس نے آپ سرکارؒ کو قبر سے باہر آتے ہوئے نہیں دیکھا، آپ قبر کے اندر ہی رہے۔

اس نے پیر بھائی کو اپنا مشاہدہ سنایا تو وہ بہت حیران ہو گیا اور اس کو یقین آ گیا کہ اس کی

والدہ کو جو مشاہدہ ہوا وہ بھی درست تھا کیونکہ انہوں نے تو کبھی سرکار کی زیارت بھی نہیں کی تھی اس نے کہا کہ بے شک یہ درست ہے کہ پیر و مرشد حضرت چادر والی سرکار اپنے مریدوں کے پاس تشریف لاتے ہیں وقت نزع اور قبر میں بھی تاکہ مرید کو گھبراہٹ اور پریشانی نہ ہو۔ (سبحان اللہ)

مکان کیسے بنا؟

میرے آقا نے اپنی نظر کرم اور اختیارات کی بدولت اپنے اس غلام کو زندگی لے کر دی۔ اس واقعہ کے بعد میں اکثر سوچتا کہ مرشد نے اللہ تعالیٰ سے زندگی تو لے کر دے دی لیکن اب میرے پاس ضروریات زندگی تو ہے نہیں۔ میں ایک دن بیٹھا یہی سوچ رہا تھا کہ میرے دل نے کہا کہ میرے مرشد ایسے لہجہ والے ہیں جنہوں نے زندگی لے کر دی ہے وہی ضروریات زندگی بھی لے کر دیں گے۔

چند دن بعد جب میں ملتان شریف حاضر خدمت ہوا تو آپ نے خود ہی فرمایا۔

”بابو جی اپنا مکان بناؤ جی، خواہ ایک کمرہ ہی ہوا پنا بناؤ جی“

عرض کی۔ ”اچھا حضور! لیکن سوچتا رہا کہ اچھا تو کہہ دیا لیکن میرے آقا بھی جانتے ہیں کہ میرے پاس تو کچھ بھی نہیں (رقم وغیرہ) تقریباً ایک سال بعد جب آپ فیصل آباد شریف تشریف لائے تو مجھے پاس بلایا اور فرمایا۔

”بابو جی! ہم آپ کے گھر تو گئے ہی نہیں ہمیں اپنے گھر بھی لیکر جاؤ۔“

میں نے ہاتھ باندھ کر عرض کی۔ حضور! میرا گھر تو یہ (دل کی طرف اشارہ کیا) ہے اس گھر میں تشریف لے آئیں۔“

آپ نے مسکرا کر فرمایا۔ ”نہیں بابو جی اپنا مکان ہونا چاہیے دیکھو جی چاہے ایک کمرہ

ہی بنا لو لیکن اپنا بناؤ۔“

میں اچھا حضور کہہ کر باہر آیا اور ایک اینٹ دھو کر آپ کی خدمت میں پیش کی آپ نے وہ اینٹ لے کر اپنی چادر مبارک میں کی اور پھر چہرہ مبارک بھی چادر مبارک میں کر لیا۔ کچھ پڑھ کر اینٹ

پر پھونکیں ماریں اور پھر وہ اینٹ مجھے دے دی۔ اور فرمایا۔

”اجی اللہ کرم کرے گا جی اللہ کا نام لے کر مکان شروع کرو“

آپ واپس ملتان شریف تشریف لے گئے اور میں سوچتا رہا کہ معاشی حالات تو ٹھیک نہیں مکان کیسے شروع کروں، نہ ہی اتنا روپیہ اور پیسہ ہے کہ کاروبار شروع کیا جاسکے (میرا اس وقت اپنا مکان نہیں تھا) ایک دن میرے پاس چادر والی سرکار کا ایک عقیدہ مند آیا (اس نے ابھی تک سرکار کی زیارت نہیں کی تھی۔ لیکن مجھ سے سرکار کی شان سے متعلق بہت سی باتیں سن رکھی تھیں۔ اس وجہ سے آپ کا بہت معتقد ہو گیا تھا) میں نے اسے بھی ساری بات بتائی اور پھر جب شام کا وقت ہوا تو ہم دونوں نے مل کر پہلے تو کسی (اوزار) سے نشان لگایا اور پھر یہ سوچ کر مٹی سے ہی اس اینٹ کو زمین میں لگا دیا کہ جنہوں نے اینٹ پڑھ کر دی ہے وہ جانیں اور اللہ۔

ہم رات کا کھانا کھا کر سو گئے۔ صبح جب میں اس کے پاس (دوسرے کمرے میں) ناشتہ دینے کے لئے گیا تو دیکھا کہ وہ بہت خوش ہے۔ اور اتنا خوش کہ خوشی سے میرے ساتھ لپٹ گیا۔ اور کہنے لگا چادر والی سرکار کے متعلق سنا تو تھا لیکن آج میری آنکھوں نے بھی دیکھ لیا۔ پھر اس نے کہا کہ تم بیٹھو میں سناتا ہوں۔ پھر وہ سنانے لگا اور میں غور سے سنتا رہا۔ اس نے بتایا کہ میں نے صبح صادق کے وقت دیکھا کہ ایک بزرگ یہاں تشریف لائے، القاء ہوا یہ چادر والی سرکار ہیں انہیں دیکھ کر میں اٹھ کر بیٹھ گیا انہوں نے مجھ سے فرمایا۔ ”دیکھو جی اینٹ تو آپ نے رکھ دی ہے۔ اب مکان بھی بنوا کر ہی جانا ہے آپ نے“۔

میں نے عرض کی حضور! نہ تو میرے پاس کوئی روپیہ پیسہ ہے اور نہ ہی مسعود صاحب کے پاس، پھر مکان کیسے بنے گا؟

فرمایا۔ ”یہ ہمارا کام ہے کہ مکان کیسے بنے گا اور کس طرح بنے گا۔ بس ہم نے تمہاری مکان بنانے کی ڈیوٹی لگا دی ہے تمہیں سب خرچ وغیرہ ملتا رہے گا۔ (وہ مستری تھا)

پھر اس نے حلفیہ کہا کہ اس کے فوراً بعد جب میری آنکھ کھلی تو میں نے اپنی آنکھوں سے چادر والی سرکار کو یہاں سے اڑ کر واپس جاتے دیکھا ہے“ پھر وہ خوشی کے مارے میرے

ہاتھ چومنے لگا اور کہنے لگا کہ میں نے اس طرح کی بات نہ پہلے کبھی سنی تھی اور نہ ہی دیکھی تھی۔ ہم ناشتہ کر کے باہر سڑک پر آ نکلے۔ میرے ہاتھ میں تسبیح تھی اور میں اپنے وظائف کر رہا تھا کہ ایک آدمی آیا اس نے آتے ہی میرے ہاتھوں کو بوسہ دیا اور کہنے لگا یہ دس ہزار (10,000) روپے خدمت قبول کر لیں اور بہت شکر یہ ادا کرنے گا۔ میں نے حیران ہو کر پوچھا کہ بھائی بات کیا ہے آپ یہ پیسے مجھے کیوں دے رہے ہیں جبکہ میں تو آپ کو جانتا بھی نہیں، تو اس نے بتایا کہ میں چند دن پہلے تک بہت پریشان تھا کیونکہ میرے دو تین بڑے بڑے مسئلے تھے اور لاکھوں روپے کا معاملہ تھا۔ مجھے اس قدر پریشان دیکھ کر میرے کسی جاننے والے نے مجھے آپ کا بتایا اور کہا کہ یہاں سے بہت سے لوگ فیضیاب (دم و دعا وغیرہ کے ذریعہ) ہو رہے ہیں تم بھی جاؤ اور اپنے مسائل کے حل کے لئے دعا کرواؤ انشاء اللہ سب ٹھیک ہو جائے گا۔ تقریباً تین دن پہلے میں یہاں آیا، لوگوں کو دم و دعا کرواتے دیکھا لیکن شرم کی وجہ سے میں کوئی بات نہ کر سکا اور یہیں کھڑے ہو کر دل میں ہی نیت کر لی کہ یا اللہ! اگر واقعی یہ تیرا مقبول بندہ ہے تو اس کے صدقہ سے میرے مسائل بھی حل فرما دے اور اللہ نے میری سن لی۔

میرے ایسے مسائل جو برسوں سے حل نہیں ہو رہے تھے صرف دو تین دنوں میں ہی حل ہو گئے۔ میں کل سے دعا کر رہا تھا کہ جاؤں تو آپ مل جائیں۔ اور آج اس نیت سے گھر سے نکلا تھا کہ آپ سڑک کے کنارے ہی مل گئے۔ یہ تو میرا اللہ سے وعدہ (منت) تھا اس لئے آپ کو یہ رقم رکھنی ہوگی۔ میرا ساتھی اس کی بات سن کر بہت حیران ہوا پھر دیکھا کہ اسی طرح کوئی اینٹیں لئے چلا آ رہا ہے تو کسی کے ذریعہ سے اللہ سیمنٹ بھری کا انتظام کروا رہا ہے۔، مستری مزدوروں کو بھی روزانہ مزدوری ملتی رہی، ابھی پہلا سامان ختم نہ ہوتا تھا کہ مزید آ جاتا کبھی تو ایسا بھی ہوتا تھا کہ مزدور کام کر رہے ہوتے ان کا کام کا وقت ختم ہونے والا ہوتا اور میری جیب میں انہیں دینے کے لئے کوئی پیسہ نہ ہوتا لیکن پھر میں سوچتا کہ اللہ مسبب الاسباب ہے اور جنہوں نے حکم فرمایا ہے وہ خود ہی انتظام بھی فرمائیں گے۔ ادھر وہ کام سے فارغ ہوتے ادھر ان کی اجرت آ جاتی۔

دن رات اسی طرح کرم نوازیاں ہوتی رہیں ایک دن بھی کام نہیں رکا اور تقریباً ڈیڑھ مہینہ میں مکان مکمل ہو گیا۔ شروع میں تو لوگوں نے بہت مذاق اڑایا کہ نہ ہی کاروبار ہے اور نہ ہی کوئی دولت و جائیداد باقی رہی پھر یہ مکان کیسے بنائے گا کوئی مذاق میں کہتا۔ ”اسے تو اللہ چھڑ پھاڑ کر دے گا“ اور کوئی طنز کرتا کہ ”لگتا ہے اسے قارون کا خزانہ ملنے والا ہے“ لیکن جب میرے آقا کی دن رات کرم نوازی دیکھی اور مکان بن گیا تو سب ہی حیران رہ گئے۔ یہی نہیں اس کے بعد بھی سہولت کی جو چیزیں خریدنا چاہیں سب عطا فرمائیں اور ان کی نظر عنایت نے آج تک کسی چیز کی کمی محسوس نہیں ہونے دی۔

پیر ہو تو ایسا

پیر و مرشد چادر والی سرکار کا ایک مرید جو کہ غلہ منڈی (ملتان) میں کام کرتا تھا۔ وہ پیر و مرشد کے بارے میں اکثر کہا کرتا تھا۔

”واہ جی واہ کیا بات ہے چادر والی سرکار کی، پیر ہو تو ایسا“

ایک دن میں نے اس سے پوچھا کہ کیا تمہارے ساتھ کوئی واقعہ پیش آیا ہے جو تم ایسا کہتے ہو۔ اس نے مجھے بتایا کہ ہاں ایسا ہی ہوا ہے پھر وہ کہنے لگا۔

یہ ان دنوں کی بات ہے جب اسے چادر والی سرکار سے بیعت ہوئے ابھی تھوڑا ہی عرصہ ہوا تھا ایک دن وہ اور اس کے کچھ دوست آپس میں بیٹھے اولیاء کرام کی شان کا تذکرہ کر رہے تھے۔ ایک دوست نے کہا کہ اس نے کتاب میں ایک واقعہ پڑھا ہے کہ ایک آدمی بہت زیادہ شراب پیتا تھا وہ چاہتا تھا کہ شراب چھوڑ دے لیکن ایسا نہ کر سکا۔ ایک دن وہ کسی درویش سے بیعت ہونے گیا تو یہ بھی عرض کی سرکار کرم فرمائیں کہ میری شراب کی عادت ختم ہو جائے تو بزرگ نے فرمایا آئندہ تم جب کبھی شراب پینے لگو تو ہمارا تصور کر لیا کرو تو تمہاری یہ عادت ختم ہو جائے گی۔

اس نے ایسا ہی کیا اب وہ جب بھی شراب کی طرف ہاتھ بڑھاتا اسے ایسا محسوس ہوتا کہ پیر و مرشد اسے دیکھ رہے ہیں پھر وہ شرمندہ ہو کر اپنا ہاتھ پیچھے کر لیتا۔ کئی دنوں تک ایسا ہی ہوتا رہا

اور یوں اس نے شراب پینا چھوڑ دی۔ اس کے شیخ نے تصور میں آ کر ہی اسے گناہ کی عادت سے نجات دلا دی۔

یہ واقعہ سن کر اس (چادر والی سرکار کے مرید) نے کہا یہ پہلے وقتوں کی بات تھی اس وقت ایسے درویش ہوا کرتے تھے۔ آج کے دور میں ایسے مقام و مرتبہ کے درویش کہاں؟ (اس وقت وہ چادر والی سرکار کے بارے میں زیادہ نہیں جانتا تھا) اسے یہ بات کئے ابھی تھوڑے دن ہوئے تھے کہ اسکے ساتھ ایک ایسا واقعہ پیش آیا کہ وہ حیران رہ گیا۔

ہوا یوں کہ ایک دن جبکہ گرمی بہت زیادہ تھی۔ سب اپنے اپنے گھروں میں آرام کر رہے تھے۔ اس وقت بازار کی رونقیں بھی گرمی کی وجہ سے ماند پڑی ہوئیں تھیں۔ وہ غلہ منڈی اپنی دکان پر اکیلا تھا۔ اتنے میں ایک گانے بجانے والی عورت وہاں آئی۔ شیطان نے اسے ورغلا یا اور عورت کو دیکھ کر اسکی نیت میں فتور آ گیا۔ تنہائی کا فائدہ اٹھاتے ہوئے اس نے فعل بد کا ارادہ کیا اور اس عورت کی مرضی سے اسے اندر لے آیا۔ اندر آ کر اس نے دروازے کی کنڈی لگالی۔ پھر جیسے ہی اس نے غلط ارادے سے عورت کی طرف ہاتھ بڑھایا۔ اسی وقت اس نے دیکھا کہ پیر و مرشد چادر والی سرکار تیزی سے آستانہ عالیہ سے پرواز کرتے ہوئے وہاں تشریف لے آئے۔ آپ نے اسے ایک زوردار تھپڑ رسید کیا اور بڑے جلال میں فرمایا۔

”اوکتے! یہ کیا کر رہا ہے تو“

دہشت کے مارے اس کی چیخ نکل گئی تھپڑ اتنا زوردار تھا کہ وہ زمین پر جا گرا اس عورت نے جب پیر و مرشد کو دیکھا تو بڑی حیران ہوئی کہ دروازہ تو بند تھا (کنڈی لگی ہوئی تھی) پھر وہ (پیر و مرشد) اندر کیسے آ گئے پھر جب عورت نے اسکے گال پر تھپڑ کا نشان، اور خوف سے کانپنا اور زمین پر گر کر معافیاں مانگنا دیکھا تو خوف سے اس کی بھی چیخیں نکل گئیں اور وہ بھی دوڑتی ہوئی دروازہ کھول کر باہر نکل گئی۔

اور اسے خوف سے کئی دن بخار رہا، وہ بڑا حیران تھا کہ یہ کیسے مرشد ہیں جو اپنے مریدوں کے حال سے ایسے باخبر ہیں وہ تو اس واقعے کو سن کر ہی کہہ رہا تھا کہ آج کے دور میں

ایسے بزرگ کہاں؟ لیکن یہاں تو اس سے بھی بڑی بات ہو گئی۔ چادر والی سرکارؒ نے مجھے خوب عین یقین کروادیا کہ وہاں تو شیخ صرف تصور میں ہی آئے تھے۔ یہاں تو ہم خود جسم سمیت تشریف لے آتے ہیں۔ بس پردہ پوش ہیں نہ ہی دوسروں کے عیبوں کو ظاہر کرتے ہیں اور نہ ہی اپنے آپ کو (شان کو) ظاہر ہونے دیتے ہیں اسی وجہ سے لوگ آپ کے متعلق غلط فہمی میں مبتلا رہتے ہیں۔ کسی کو پتہ ہی نہیں کہ یہاں چادر میں اللہ کا کیسا محبوب چھپا بیٹھا ہے۔

مرد مومن کی فراست

حدیث نبویؐ ہے

”مومن کی فراست سے ڈرو وہ اللہ کے نور سے دیکھتا ہے“

ایک مرتبہ میں آستانہ عالیہ پر موجود تھا کہ تین شخص آئے ان میں سے ایک پیر اور دو اس کے مرید تھے۔ سرکار کی عادت تھی جو بھی آستانے پر آتا آپ اسکی مہمان نوازی کرتے۔ اس شخص (پیر) نے کہا کہ میں مدینہ شریف سے آیا ہوں۔ سرکارؒ نے اس کا احترام کیا اسے لنگر شریف کھلایا چائے پلائی۔ اس نے بیان کیا کہ مجھے چاروں سلسلوں سے خلافت ہے۔ اس نے کہا کہ آپ میرے لیے دعا کریں کہ مدینہ جانے میں رکاوٹ ہو گئی ہے دور ہو جائے۔ اس نے اپنی دو تین کرامتیں اور کرم نوازیاں سنائی اس نے دو تین مرتبہ کہا کہ مجھے چاروں سلسلوں کی مکمل خلافت حاصل ہے اور یہ کہ میری درویشوں کی چیکنگ کی ڈیوٹی لگی ہے۔ اس کے بار بار کہنے پر سرکارؒ کی کیفیت بدل گئی۔ آپ کو جلال آ گیا۔ آپؐ نے حکم دیا کہ باہر کے سارے دروازے بند کر دو (برآمدہ کے چار پلہروں میں لکڑی کے پانچ گیٹ تھے) پھر ارشاد فرمایا!

”میں بتاؤں تجھے کہ تو کیا کرتا ہے؟ اور کیا کرتوت ہیں تیرے مدینے شریف سے تو میرے آقا ﷺ نے تجھے نکالا ہے بہت درگزر کیا میرے آقا ﷺ نے تجھے مدینے سے نکالا ہے۔“

سرکارؒ نے یہ سب کے سامنے فرمایا۔ اس پر کچپی طاری ہو گئی۔ ان میں سے ایک بندہ دیوار پھلانگ کر دوڑ گیا۔ پھر سرکارؒ نے اسے فرمایا!

کہ ”تم بتاؤ گے کہ میں بتاؤں“۔ پھر فرمایا
 دیکھو جی! یہ کپڑے کا کاروبار کرتا رہا ہے۔ فرمایا کہ
 ”تو نے اتنے سال کپڑے کی دکان کی، لوگوں کو لوٹتا رہا، مدینہ شریف میں جو گندے کام کرتا
 رہا بتا، وہ بھی بتاؤں تجھے سارے“
 فرمایا!

تو اللہ و رسول ﷺ کے غضب میں ہے میرے آقا ﷺ نے تجھے خود نکالا ہے۔ تو دوبارہ
 وہاں جا ہی نہیں سکتا اور کیا خلافت ہے تجھے چاروں سلسلوں کی؟“
 اس کا جسم کاپنے لگ گیا وہ ہاتھ باندھ کر کھڑا ہو گیا معافی مانگنے لگ گیا۔ سرکارؐ معاف فرمادیں اور
 معافی لے کر دے دیں۔
 پھر آپ سرکارؐ نے فرمایا کہ جھوٹ نہیں بولا کرتے۔

دل میں داڑھی ہونی چاہیے

ایک دن جب میں اپنے قبلہ کی خدمت میں ایک شخص کو بیعت کروانے کے لیے
 لے کر پہنچا تو وہاں کئی لوگ موجود تھے جو 10، 12 دن سے بیعت ہونے کے انتظار میں تھے۔
 جمعرات کا دن تھا میں نے بیعت کے لیے عرض کی۔
 آپ سرکارؐ نے فرمایا!

”ابھی ٹھہر جاؤ جی“

جمعہ کا دن ہوا تو میں نے عرض کی سرکارؐ! اس پر بھی کرم فرمادیں سرکارؐ نے فرمایا!
 ”ابھی اسے رہنے دو جی جمعہ کا وقت ہوا آپ نے نماز جمعہ ادا کی۔ نماز ادا کرنے کے بعد آپ
 کمرے میں تشریف لے گئے اور لیٹ گئے۔ تھوڑی دیر بعد آپ باہر تشریف لائے تو کیفیت
 جلالی تھی۔ آپ سرکارؐ جلال میں آستانہ پر ٹہلنے لگے۔ اور آستانہ عالیہ اس طرح ہلنے لگا جیسے کشتی
 سمندر میں ہچکولے لے رہی ہو۔ ہر چیز تھر تھرا رہی تھی۔ وہاں بہت سے تہجد گزار مفتی اور امام مسجد

موجود تھے۔

آپ نے فرمایا!

”لوگ ہمارے پاس بڑے بڑے گناہ کر کے آتے ہیں اور سمجھتے ہیں کہ ہم کچھ نہیں جانتے، ہمارے سامنے آ کر کہتے ہو کہ میں ہنچگانہ نماز پڑھتا ہوں، تہجد بھی پڑھتا ہوں حالانکہ قیاموں کا حق کھاتے ہو، حرام کھاتے ہو، دھوکہ دیتے ہو، اگر عقیدہ ٹھیک نہ ہو تو درویشوں کے پاس کیا لینے آتے ہو، جب ہمارے پاس آؤ تو عقیدہ ٹھیک کر کے آؤ۔“

پھر ارشاد فرمایا!

”لوگ سمجھتے ہیں کہ ہم کچھ نہیں جانتے، ہم دور سے ان کے اعمال دیکھ لیتے ہیں اللہ تعالیٰ ہمیں ان کی شکلیں دکھا دیتا ہے۔“ فرمایا! جتنے لوگ یہاں موجود ہیں کسی کی شکل کتے جیسی ہے تو کسی کی بندر جیسی، اور یہ جو تم نے اپنے چہروں پر داڑھیاں لٹکائی ہوئی ہیں، یہ داڑھیاں نہیں جھاڑیاں ہیں۔ جو دکھاوے کے لیے چہروں پر سجا رکھی ہیں۔

آپ نے فرمایا!

”دل میں داڑھی ہونی چاہیے۔ اللہ چہروں کو نہیں دلوں کو دیکھتا ہے۔“

پھر فرمایا!

جو کوئی بات پوچھنا چاہتے ہو ہم سے پوچھ لو، ہم سے اپنے فوت شدہ لوگوں کا شجرہ نسب، ان کے حالات پوچھ لے، قبروں میں ان کے ساتھ جو ہو رہا ہے ہم سے وہ پوچھ لے، جو لوگ ہمارے سلسلے میں داخل ہونگے، قیامت تک آنے والے ان لوگوں کے نام، ان کے آباؤ اجداد کے نام ہم سے پوچھ لے، ان کے نام، انکے والدین اور آباؤ اجداد کے نام، ہمیں پتہ ہیں۔

وہاں بیٹھے ہر شخص کا چہرہ خوف سے پیلا پڑ گیا۔ ایسی خاموشی تھی کہ جیسے وہاں کوئی موجود نہ ہو کسی کو نظر اٹھانے کی جرأت نہیں ہو رہی تھی۔

میں نے جب سرکار کو اسقدر جلال میں فرماتے سنا تو ڈر کے مارے برآمدے میں بنے ستون کی اوٹ میں چھپ گیا اور بھاگنے کا ارادہ کیا۔ میری دلی کیفیت جان کر سرکار تشریف

لائے اور بڑی شفقت سے میرا بازو پکڑ کر کمرے میں لے گئے۔

اور فرمایا!

”بابو جی! میں آپ کو نہیں کہہ رہا، آپ تو ہمارے بیٹے ہو جی، ہمارا کہنا مانو جی، آپ برا نہ منانا
آپ تو انسان ہو جی“
پھر فرمایا!

”یہ ہمارا کہنا بھی نہ مانیں اور ہمارے سامنے جھوٹ بھی بولے ہیں۔“

فرمایا! یہاں جتنے لوگ موجود ہیں ان میں سے صرف 2، 3 انسان ہیں۔“

جب میں نے یہ سنا تو میری جان میں جان آئی۔

پیر جن و بشر

ارشادِ باری تعالیٰ ہے۔

”حضرت سلیمانؑ نے اپنے درباریوں سے فرمایا کہ کون ہے جو بلقیس کے تخت شاہی
کو اس کے پہنچنے سے پہلے لا سکتا ہے تو ایک طاقتور جن اٹھا اور دست بستہ عرض کی کہ اگر خادم کو حکم
ہو تو مجلسِ برخاست ہونے سے پہلے اسے یہاں پہنچا دوں اگرچہ وہ بہت ہی بھاری بھر کم ہے اور
مسافت بھی ڈیڑھ ہزار میل سے زیادہ ہے۔ لیکن میں قوی ہوں اور ایسا کر سکتا ہوں۔ آپ نے
اس کی پیشکش کو قبول نہ فرمایا آپ کو یہ گوارا نہ ہوا کہ آپ کا کوئی درباری اس معمولی کام کیلئے اتنی
لمبی مہلت مانگے۔ پھر ایک درباری کھڑا ہوا جس کے پاس کتاب کا علم تھا اس نے عرض کی کہ اگر
حکم ہو تو آنکھ جھپکنے سے پہلے تخت کو وہاں سے اٹھا کر آپ کے قدموں میں لا کر رکھ دوں۔ آپ
نے اجازت فرمائی۔ پھر جب آپ نے دیکھا کہ پلک جھپکنے سے پہلے تخت رکھا ہوا ہے تو فرمانے
لگے۔

”یہ میرے رب کا فضل و کرم ہے“ (سورہ نور آیت نمبر 40)

حضرت سلیمانؑ نبی ہیں اور اللہ تعالیٰ نے آپ کو ہر طرف کی بادشاہت اور تصرف عطا فرمایا لیکن

تخت کا کام آپ نے اپنے ایک امتی سے کروایا، کہا جاتا ہے کہ وہ شخص آپ کا وزیر آصف بن برخیا تھا۔ قرآن پاک میں اس کا نام نہیں بتایا گیا لیکن اس کے اس کارنامہ (صفت) سے اس کا ذکر کیا گیا۔ یہ کارنامہ اس نے انجام دیا جس کے پاس ”الکتاب“ کا علم تھا۔

جو لوگ اولیاء کا طہین کی کرامات اور تصرفات کا انکار کرتے ہیں انہیں مندرجہ بالا آیت مبارکہ اور واقعہ پر غور کرنا چاہیئے۔ اب میں آپ کے سامنے ایسے واقعات پیش کرتا ہوں جن سے واضح ہوتا ہے کہ سید الانبیاء ﷺ کی امت کا ایک ولی جو ”الکتاب“ (آسمانی کتاب) کا ہی نہیں بلکہ ”الکتاب الحسین“ کا عرفان رکھتا ہو اس کے لئے ایسے امور کا انجام دینا کوئی مشکل کام نہیں اور یہ نبی آخر الزماں ﷺ کی محبوبیت اور نظر کرم کی برکت ہے کہ آپ کا خاص امتی (محبوب نظر) وہ کارہائے نمایاں سرانجام دے سکتا ہے جو کہ سابقہ انبیاء کرام کے امتیوں نے بھی نہیں دیئے۔

میرے آقا پیر جن و بشر ہیں آپ سے سینکڑوں جنوں نے کسب فیض حاصل کیا
میرے ساتھ اس قسم کے کئی واقعات ہو چکے ہیں کہ کبھی جنات میں سے کسی نے ٹنگ
کیا یا کسی پر اس قسم کے اثرات وغیرہ آئے تو میرے آقا پیر جن و بشر نے کرم اور تصرف فرما کر
ان سے نجات دلائی ان واقعات میں سے صرف چند واقعات اس کتاب میں بیان کر رہا ہوں۔

سردار جنات اور قبیلہ بیعت ہونا

یہاں فیصل آباد میں ہمارے گھر کے قریب ایک عورت رہتی تھی۔ وہ اکثر بیمار رہتی۔
اور سننے میں آتا کہ شاید اس پر جنات وغیرہ کا سایہ ہے۔ مختلف پیر اور عامل حضرات بھی اس کے
علاج کے لئے آئے لیکن کوئی بھی اس کا علاج نہ کر سکا۔ ان کا کہنا تھا کہ
”یہ ہمارے بس کی بات نہیں۔ کیونکہ ایک دو جنات کی بات نہیں اس کے گھر تو جنات کا پورا قبیلہ
آباد ہے اور اس پر بہت سے جنات کا غلبہ اور اثر ہے۔“

میرے پیر و مرشد شہنشاہ اعظم نے مجھے دم (جھاڑ پھونک) کی اجازت فرمائی ہوئی تھی اور ساتھ

ہی یہ تسلی بھی فرمائی تھی کہ:

”بابو جی! دنیا کی کوئی طاقت بھی آپ پر غلبہ نہیں پاسکے گی“

اس عورت کے گھر والے بہت پریشان تھے انہیں جب میرے متعلق علم ہوا تو انہوں نے مجھے علاج کے لئے اپنے گھر بلوایا۔ میرے آقا کی تسلی نے مجھے بہت حوصلہ بخشا ہوا تھا اس لئے اپنے پیر و مرشد کے فرمان کے مطابق اس پر دم کرنے لگا۔ دم کیا تو عورت پر نیم بے ہوشی سی طاری ہو گئی اور جنات کی حاضری ہو گئی۔ میں نے ان سے پوچھا تم کیا چاہتے ہو۔ اس عورت کا پیچھا چھوڑ دو اور اس میں سے نکل جاؤ۔

انہوں نے میری بات ماننے کی بجائے مجھے ڈرایا، دھمکایا اور کہا کہ ہم تو کئی سالوں سے اس عورت پر غلبہ کئے ہوئے ہیں۔ ہماری تعداد کافی زیادہ ہے۔ ہمارا پورا قبیلہ اس کے گھر میں آباد ہے۔ پھر ایک دوسرے جن نے بتایا کہ

”میں جنات کا سردار اور وقت کا سب سے بڑا عامل ہوں“

میں نے جنات کے سردار کو اپنے پیر و مرشد کی شان بتائی اور سمجھاتے ہوئے کہا کہ اگر میرے پیر و مرشد کی جلالت کی نظر پڑ گئی تو تمہارا کچھ بھی باقی نہیں بچے گا۔ میری طرف نہ دیکھو کہ یہ کون ہے بلکہ اس بات پر غور کرو کہ میں کیسی عظیم المرتبت ہستی کا غلام ہوں۔

وہ میرے اتنا سمجھانے کے بعد بھی نہیں مانے اس کے برعکس مجھے تنگ کرنا شروع کر دیا۔ میں ذرا بھی نہ گھبرا یا کیونکہ مجھے اپنے آقا کی دستگیری، راہنمائی اور تصرف کا یقین تھا اسی لئے میں نے انہیں کہا کہ شاید تم ابھی تک نہیں سمجھے کہ میں کیسی کامل ہستی کا ماننے والا ہوں۔ کیا تم نے چادر والی سرکار کا نام نہیں سنا؟ انہوں نے کہا۔

”ہاں ہم نے نام تو سن رکھا ہے“

لیکن شاید انہیں اپنی طاقت اور علم پر بہت گھمنڈ تھا اسی لئے انہوں نے میری بات پر زیادہ دھیان نہ دیا۔ خیر اس وقت تو وہ اس عورت میں سے چلے گئے لیکن انہوں نے کچھ اور ہی سوچ لیا تھا۔ میں گھر آ گیا اور رات کو جب آرام کرنے کے لئے لیٹا تو انہوں نے مجھے تنگ کرنا شروع کر دیا۔

میری دھمکی کی وجہ سے اور سمجھانے کی وجہ سے جنات کے سردار نے اپنے علم اور طاقت کا سارا زور مجھ پر آزمانا شروع کر دیا۔ پھر مجھے پھونکیں مارنے کی آوازیں سنائی دینے لگیں۔ مجھے پتہ چل رہا تھا کہ مجھ پر عمل وغیرہ کرنے کی کوشش کی جا رہی ہے۔ تین دن اور تین راتیں اسی طرح عمل کرتے رہے لیکن اپنی تمام تر کوششیں اور حربے آزمانے کے باوجود وہ میرے آقا کے کرم سے مجھے کوئی نقصان نہ پہنچا سکے۔

میرے آقا بھی مجھے یہ یقین دلانا چاہتے تھے کہ اگر وہ اپنے علم اور طاقت کا پورا زور بھی لگالیں تو ہماری تسلی کی وجہ سے جنات تمہارا کچھ نہیں بگاڑ سکتے۔ تین راتوں تک بھی ان کا عمل اس لئے جاری رہا کہ میرے آقا انہیں خود ہی وقت دے کر باور کرانا چاہتے تھے کہ کسی بھی طرح کا علم اور طاقت آزمائیں ہمارے مرید کا بال بھی بیکا نہیں کر سکتے۔ چوتھے دن میں پیر و مرشد کی خدمت اقدس میں ملتان شریف جا پہنچا۔ حسب معمول وہاں کئی لوگ آپ کے قدموں میں بیٹھے تھے۔ آپ گفتگو فرما رہے تھے میں بھی وہاں جا کر بیٹھ گیا۔ آپ نے مجھے دیکھتے ہی مسکراتے ہوئے فرمایا۔

”دیکھو جی ایک آدمی کو جنات تین دن سے تنگ کر رہے ہیں اور وہ ذرا نہیں گھبرایا“ آپ کی زبان مبارک سے یہ سنتے ہی میرے دل نے کہا واہ شہنشاہ! خود ہی تسلی اور دہنگیری فرمائی اور اب خود ہی تعریف فرما رہے ہیں۔ میرے لہجہ آقا کا اتنا فرمان ہی میرے لئے کافی تھا۔ پھر میں نے لنگر کھایا اور چند گھنٹوں بعد فیصل آباد شریف کے لئے روانہ ہو گیا۔ جب گھر پہنچا تو حالات بدل چکے تھے ابھی بستر پر لیٹا ہی تھا کہ جنات کا وہی سردار انسانی شکل میں میرے سامنے آیا۔ اور اس نے مجھے بتایا کہ

ہم نے تین دن اور تین راتیں اپنے علم کی طاقت سے تمہیں تنگ کرنے کی کوشش کی تا کہ تمہارا کوئی نقصان کیا جاسکے لیکن ہم حیران تھے کہ یہ کیسا شخص ہے جس پر ہمارا کوئی بھی عمل نہ چلا اور اپنی پوری طاقت آزمائینے کے بعد بھی ہم اس پر غلبہ نہ پاسکے۔ پھر ہم نے تمہاری بات پر غور کیا کہ تم نے کہا تھا کہ تم بہت عظیم المرتبت ہستی کے مرید ہو۔ ہم نے سوچا جب مرید کا یہ حال ہے کہ

ہم اس کا کچھ نہ بگاڑ سکے تو یہ پیر کیسا کامل ہوگا۔ اور جب ہم نے تمہارے مرشد کی طرف دھیان دیا اور ان کی شان نظر آئی تو ان کے سامنے ہتھیار ڈال دیئے۔ پھر اس نے کہا ہم نے اپنے بزرگوں سے صحیح سنا تھا وہ کہتے ہیں کہ۔ ”اس وقت روئے زمین پر چادر والی سرکار جیسی اور کوئی ہستی موجود نہیں ان کے سامنے ہمارا علم اور طاقت، سب ہیچ تھے۔“

پھر انہوں نے مجھے بتایا کہ ہم تمہارے پیر و مرشد کے آستانہ عالیہ پر حاضری دے کر آئے ہیں اور فلاں تاریخ کو جب وہ محفل (حضرت امیر ملت سرکارؒ کانفرنس) پر فیصل آباد آئیں گے تو ہمارا سارا قبیلہ ان کے ہاتھ پر بیعت کرے گا۔ میں بہت حیران ہوا کہ اسے کیسے معلوم ہوا کہ سرکارؒ کانفرنس پر فیصل آباد تشریف لائیں گے اور جب میں نے اس سے پوچھا تو اس نے جواب دیا۔ یہ تاریخ ہمیں خود چادر والی سرکارؒ نے بتائی ہے۔ اس کے بعد وہ چلا گیا۔ پھر واقعی ایسا ہی ہوا۔ چونکہ مجھے اطلاع مل چکی تھی اس لئے میں نے لنگر کا انتظام بھی پہلے ہی کر لیا تھا اور جب مقررہ تاریخ کو پیر و مرشد فیصل آباد تشریف لائے تو میں انہیں اپنے گھر لے آیا اور عرض کی سرکار میں لنگر کا انتظام کر چکا ہوں کیونکہ مجھے جن نے بتایا تھا کہ آپ آج یہاں تشریف لائیں گے۔ لنگر وغیرہ کھانے کے بعد کچھ لوگ سلسلہ میں داخل ہوئے۔ سرکار نے ان سب کو مرید کیا۔

رات کو جب میں سونے کے لئے لیٹا تو جنات کا سردار پھر آ گیا وہ بہت خوش تھا پھر اس نے مجھے بتایا کہ ”جب چادر والی سرکارؒ آدمیوں کو بیعت فرما رہے تھے تو ایک طرف ہمارے قبیلہ کے جنات بھی تھے ہم سب بھی اس وقت آپ کے مرید ہو رہے تھے۔ اب ہم بھی تمہارے پیر بھائی ہیں۔ میں اس کی بات سن کر بہت خوش ہوا اور اپنے آپ سے کہا میرے آقا بے شک آپ پیر جن و بشر ہیں۔“

جنات مسلمان ہو گئے

دوسرا واقعہ کچھ اس طرح ہے کہ:

قبلہ و کعبہ پیر و مرشد چادر والی سرکارؒ سے شرف بیعت کے کچھ دن بعد میں نے ان سے ایک وظیفہ

کی اجازت چاہی آپ نے کمال شفقت سے سمجھاتے ہوئے فرمایا۔

”بابو جی! یہ وظیفہ جلالی ہے جی۔ اگر آپ نے کر لیا تو آپ لوگوں میں نہیں رہ سکتے جنگل میں نکل جاؤ گے۔ اور آپ نے تو گھر رہنا ہے۔ ابھی یہ وظیفہ کرنا ٹھیک نہیں پھر فرمایا۔ ”دیکھو جی! اگر کسی پر غصہ آ گیا تو اس کا نقصان ہو جائے گا کیونکہ اس وظیفہ کی تاثیر یہ بھی ہے کہ اس میں جو زبان سے نکلتا ہے ویسے ہی ہو جاتا ہے“

میں آپ کی بات سن کر خاموش ہو گیا اور سوچا کہ جب بہتر ہو گا اجازت ہو جائے گی۔ تقریباً سال بعد میں نے دوبارہ عرض کی تو آپ نے فرمایا۔

”دیکھو جی آپ کی مرضی ہے“

اس کے بعد پھر تقریباً چار سال گزر گئے اور میں وہ وظیفہ نہ کر سکا۔ اس کے بعد رمضان شریف میں اعتکاف کا ارادہ کیا تو سوچا یہ وقت بہتر رہے گا میں نے پھر تیسری دفعہ اجازت چاہی تو آپ نے خوشی خوشی اجازت دے دی۔

کچھ دوسرے بزرگوں نے کہا کہ یہ وظیفہ آج کے دور میں نہیں ہو سکتا اور نہ ہی ایسا کوئی مرد کامل ہے جو دستگیری کر سکے۔ لیکن مجھے اپنے مرشد پر پورا بھروسہ تھا کہ انہوں نے آج تک میری دستگیری فرمائی ہے اب بھی وہی کرم فرمائیں گے۔

میں نے وظیفہ شروع کر لیا۔ اب مسئلہ یہ ہوا کہ اس وظیفہ میں جو پرہیز وغیرہ تھے وہ میں بھول گیا پھر سوچا کہ آقا خود ہی دستگیری فرمائیں گے۔ بس اس یقین کے ساتھ وظیفہ شروع کر دیا کہ پیر و مرشد دستگیری فرمائیں گے۔ ابھی وظیفہ شروع کئے تیسرا دن ہی ہوا تھا کہ کشف بہت زیادہ تیز ہونے لگا۔ جدھر خیال کرتا تمام حالات کا پتہ چل جاتا۔ چھ دن کے بعد جنات وغیرہ آ کر مجھے ڈرانے لگے میں ذرا سا گھبرایا تو دیکھا کہ میرے آقا چادر والی سرکار میرے دائیں طرف کھڑے مسکرا رہے ہیں۔ اور فرمایا۔

”ہم تمہارے پاس ہی ہیں، ہم تو دیکھ رہے ہیں کہ تم خود کیا کرتے ہو“

پھر آپ نے مجھ پر ایسی توجہ فرمائی کہ میرا دل مضبوط ہو گیا۔ اور میرے دیکھتے ہی دیکھتے تمام

جنات بھاگ گئے۔

اس کے بعد پھر وقفہ وقفہ سے جنات آتے اور مجھے تنگ کرتے۔ پھر ان کی تعداد بڑھ گئی اور مجھے پہلے سے زیادہ تنگ کرنے لگے۔ لیکن جب وہ اپنی تمام تر طاقت آزمانے کے بعد بھی مجھے کوئی نقصان نہیں پہنچا سکے تو آخر کار اپنے پورے قبیلہ اور سردار کو ساتھ لے آئے اور کہنے لگے۔

”ہم تو بے بس ہیں تم ہی کچھ کرو“ وہ جنات عیسائی تھے۔ ان کا سردار میرے سامنے آیا تو اس نے پوچھا کہ تم کون ہو؟ میں نے کہا میں مسلمان ہوں اور ایسی ہستی کا مرید ہوں جس کو اللہ نے اپنے خزانوں سے نوازا ہے۔ وہ جنات عیسائی تھے اور بہت زیادہ تعداد میں تھے۔

تین جنات نے مجھ پر حملہ کیا انہوں نے مجھ پر اپنی پوری زور آزمائی کی لیکن میرے آقا کے کرم سے وہ میرا کچھ نہ بگاڑ سکے بلکہ وہ شدید زخمی ہو گئے جب وہ میرا کچھ نہ بگاڑ سکے اور میں نے ان پر غلبہ پالیا تو جب میں نے انہیں مرشد کے متعلق بتایا اور انہوں نے مجھ پر میرے مرشد کا کرم دیکھ لیا تو کہنے لگے۔

”تم جو بھی کہو گے ہم کرنے کے لئے تیار ہیں“

میں نے کہا تم مسلمان ہو جاؤ تو تمہارے لئے بہتر ہے۔ ہم بھی انبیاء کرام کو مانتے ہیں لیکن اصل بادشاہت تو سید الانبیاء حضرت محمد مصطفیٰ ﷺ کے پاس ہی ہے۔ وہ کہنے لگے ہم نے دیکھ لیا آپ ہمیں مسلمان کریں۔ پھر وہ سب جنات باادب بیٹھ گئے اور میں نے انہیں (975 جنات کو) مسلمان کیا۔ جب وہ مسلمان ہو گئے تو میرا شکر یہ ادا کرتے ہوئے کہنے لگے۔

”ہمیں بھی فیض سے نوازیں“

میں نے کہا پہلے میرے قبلہ چادر والی سرکار کے دست اقدس پر بیعت اختیار کرو۔ انشاء اللہ آپ کو بھی فیض حاصل ہو جائے گا۔ پھر وہ پیر و مرشد کے دست اقدس پر جا کر بیعت ہو گئے۔ چند دنوں بعد میرا وظیفہ بھی مکمل ہو گیا اور میرے آقا کے کرم سے اتنی بڑی سعادت بھی حاصل ہو گئی۔

بعد میں میں نے سوچا کہ میں نے تو اس وظیفہ کی تمام شرائط اور پرہیز و غیرہ بھی پورے نہیں کئے اگر میرے آقا دیکھ لیں تو جنات مجھے کوئی نقصان بھی پہنچا سکتے تھے۔ بس یہ میرے آقا

کا کرم تھا کہ سب کچھ بخیریت و عافیت ہو گیا۔

نگاہ ولی کی تاثیر

تاریخ گواہ ہے کہ بڑے بڑے زور آور حکمرانوں کی تلواریں اور رعب و دبدبہ جو کام نہ کر سکا وہ نگاہ ولی نے لمحوں میں کر دکھایا۔ کچھ اسی طرح کا واقعہ ہے کہ ایک مرتبہ میرے قبلہ چادر والی سرکار ایک گاؤں میں تشریف لے کر گئے۔ گاؤں والوں نے کہا کہ سرکار! یہاں ایک نہایت ہی بد معاش قسم کا آدمی رہتا ہے جو ان لڑکیوں کا اغوا، قتل، ڈکیتی لوگوں کی زمینوں پر ناجائز قبضہ اور ان کے جانور وغیرہ چرانے لگا دیتا تو گویا اس کے لئے ایک کھیل ہے، کوئی اسے منع کرنے کی جرأت نہیں کر سکتا کیونکہ وہ ہر وقت اپنے پاس اسلحہ بھی رکھتا ہے اور علاقہ کے لوگوں کو ہی نہیں پولیس کو بھی اطلاع دے کر (اعلانیہ) وارداتیں کرتا ہے۔ کہتا ہے کہ آج میں نے فلاں کے گھر ڈاکہ ڈالنا ہے اگر کسی میں ہمت ہے تو مجھے روک کر دیکھ لے۔ اس کے اس عتاب سے نہ صرف یہ گاؤں بلکہ ارد گرد کے علاقے بھی محفوظ نہیں۔ بہت سے لوگ اس کے خوف سے یہ جگہ (اپنے گھر) بھی چھوڑ گئے ہیں، کسی کی عزت اور مال محفوظ نہیں، سب اس سے ڈرتے ہیں۔ ہم اس کے لئے بہت سے مزاروں (درباروں) پر گئے منتیں بھی مانیں، دعائیں کروائیں لیکن شائد ابھی ہماری دعا کی قبولیت کا وقت نہیں آیا۔ پھر انہوں نے پریشانی کے عالم میں رورو کر عرض کی حضور! آپ بڑی شان والے ہیں۔ اب جبکہ آپ اس گاؤں میں تشریف لائے ہیں تو ہمیں اس مصیبت سے بھی نجات دلا دیں، حضور غوث الاعظمؒ نے اپنی نظر کرم سے چور کو قطب بنا دیا تھا آپ بھی ایسی نظر کرم فرمائیں کہ اسے بھی ہدایت مل جائے۔

جب وہ آپ سے عرض کر رہے تھے عین اسی وقت وہ وہاں سے گزر رہا تھا اسے وہاں قریب سے گزرتے دیکھ کر دہشت کے مارے لوگوں کے چہروں پر ایک خوف طاری ہو گیا اور ایک شخص نے ہمت کر کے ذرا آہستہ آواز سے عرض کی حضور! یہی وہ شخص ہے جس کے لئے ہم آپ کی بارگاہ میں دعا کے لئے عرض کر رہے ہیں۔ اس کے عرض کرنے پر وہاں موجود ایک شخص نے بڑی

مایوسی کے عالم میں کہا تم اس کے لئے جتنی مرضی دعائیں کروالو اس پر کوئی دعا اثر نہیں کرتی یہ بڑا پکا ہے۔

اس نے یہ بات تو کہہ دی لیکن وہ نادان شاید یہ نہیں جانتا تھا کہ میرے آقا و مولیٰ تو ایسے مرد کامل ہیں جن کی اک نگاہ ناز سے دلوں کی دنیا بدل جاتی ہے۔ بھنگی ہوئی رو صیں اپنے خالق سے کئے ہوئے وعدے کو یاد کرتے ہوئے صراطِ مستقیم پر چل پڑتی ہیں اور اہل دل کے ہاں تو پتھر بھی گوہر بن جاتے ہیں پھر اس کے دل کی دنیا کیسے نہ بدلتی۔

اس کی یہ بات سننا تھی کہ رحمت جوش میں آئی اور آپ کی کیفیت تبدیل ہونا شروع ہو گئی پھر آپ نے اپنے دست مبارک کو اپنے پاؤں پر مارتے ہوئے فرمایا۔ ”اجی ہم بھی بڑے پکے ہیں جی“ ادھر جب اس شخص نے گزرتے ہوئے دیکھا کہ بہت سے لوگ جمع ہیں تو وہ بھی قریب آ کر ٹھہر گیا۔ بس پھر کیا تھا آپ نے جب نظر بھر کر اس کی طرف دیکھا اور جب اس کی نظریں بھی میرے پیر و مرشد کی نظروں سے ملیں تو نجانے حضور نے اس پر کیسی نگاہ کرم فرمائی، اس کے دل پر کیسی توجہ ڈالی کہ اس کے دل کی دنیا ہی بدل گئی۔ اور وہ جو بڑے رعب و دبدبہ کے ساتھ وہاں آکھڑا ہوا تھا یکدم گھوڑے سے نیچے اتر اور لڑکھڑاتے قدموں کے ساتھ سرکار کے قدموں میں آ بیٹھا۔ آپ نے زبان مبارک سے کچھ بھی ارشاد نہیں فرمایا۔ بس نظر کیسیا سے اس کے دل کی سیاہی دھوتے رہے۔ اور پھر سب لوگ یہ دیکھ کر حیران رہ گئے چند لمحوں میں ہی اس نے سرکار کے قدموں میں سر رکھ دیا اور پھوٹ پھوٹ کر رونے لگا اور عرض کی۔

حضور! مجھے توبہ کروادیں۔ میں نے آج تک جتنے بھی گناہ کئے میں سچے دل سے توبہ کرتا ہوں۔ مجھے بھی اپنی غلامی میں لے لیں۔

آپ نے اس کی عرض کو شرفِ قبولیت بخشتے ہوئے اسی وقت توبہ کروا کر اسے سلسلہ عالیہ میں داخل فرمایا پھر آپ کی نظر کرم کی بدولت اسے ایسی ہدایت نصیب ہوئی کہ وہ پنجگانہ نمازی، بارش اور پرہیزگار انسان بن گیا۔ حتیٰ کہ عبادت، ریاضت میں بہت سے دوسرے پیر بھائیوں سے بھی آگے جا نکلا۔ اور پیر و مرشد سے ایسی محبت ہوئی کہ بلا ناغہ پیر و مرشد کی خدمت میں

حاضری دینے لگا۔

پھر جب رمضان المبارک کا مہینہ آیا تو آستانہ عالیہ کے قریب حسن پروانہ کالونی کی مینار مسجد میں اعتکاف کے لئے بیٹھا۔ اور سرکار سے عرض کی حضور! میں اعتکاف میں کیا پڑھوں۔ آپ سرکار نے اسے تسبیح بتائی۔ پھر اس شخص کی خوش بختی دیکھیں کہ جب چاند رات آئی تو میرے قبلہ و کعبہ اپنے اس مرید کو اعتکاف سے اٹھانے کے لئے مریدین کے ہمراہ خود مسجد تشریف لے گئے۔ راستے میں آپ نے مریدین سے فرمایا۔ ”اجی دیکھنا (سننا) وہ کیا بتاتا ہے؟“

پھر مسجد میں پہنچ کر آپ نے اسے اعتکاف سے اٹھا کر ہار پہنائے اور مبارک باد دی پھر فرمایا۔ ”اجی انہیں (پیر بھائیوں کو) بھی بتاؤ کہ تم نے اعتکاف میں کیا دیکھا؟“

وہ بڑا حیران ہوا اور سوچنے لگا کہ ابھی تو میں نے سرکار کو کچھ بتایا بھی نہیں پھر انہیں کیسے پتہ چل گیا کہ میں نے کچھ دیکھا۔ پھر اس نے بتایا کہ دوران اعتکاف میں نے مشاہدہ کیا۔

فرشتوں کا اعلان

”آسمان سے قطار در قطار (زمین پر) فرشتے اترتے ہیں اور مختلف جگہوں پر پھیل جاتے ہیں ان کے پاس مائیک کی طرح کی کوئی چیز ہے اور وہ اعلان کر رہے ہیں ان کی آواز دور دور تک سنائی دے رہی ہے انہوں نے یہ اعلان فرمایا کہ:

”دنیا والو! سن لو جس کسی نے بھی حضور میاں صاحبؐ سے محبت کی اس کا نہ قبر میں کوئی حساب کتاب ہے اور نہ ہی حشر میں کوئی حساب کتاب ہوگا۔“ بے شک (سبحان اللہ) جب وہ اپنی بات ختم کر چکا تو آپ نے وہاں موجود مریدین (جن میں پنچایت کے لوگ بھی تھے) سے فرمایا۔ ”اجی یہ لکھنے کی بات ہے اسے لکھ لینا (نوٹ کر لینا) لیکن آپ کے فرمانے کے باوجود کرم کا اتنا بڑا واقعہ لکھنے میں نہیں آیا۔

یہ بشارت تو صرف اس کے لئے ہے جس نے ان کی زیارت نہ کی ہو یا جسے ابھی فیض لینا بھی نہ آتا ہو۔ صرف گھر بیٹھے دور سے ہی عقیدت و محبت کرے تو اس کا قبر اور

حشر میں کوئی حساب کتاب نہ ہوگا۔ یہ تو حال ہے اس شخص کا جس نے چادر والی سرکار سے محبت کی اور جس سے چادر والی سرکار نے محبت کی، جو ان کا محبوب نظر ہو گیا اس کا عالم کیا ہوگا۔

ہمارے پاس آئیں تو تکبر چھوڑ کر آئیں

میرے پیرومرشد کا فرمان ہے۔

”ہمارے پاس آئیں تو تکبر چھوڑ کر آئیں ورنہ پچھتانا پڑے گا۔“

ایک مرتبہ میرے آقا آستانہ عالیہ پر مریدین و خادمین کے ہمراہ تشریف فرما تھے۔ اتنے میں ایک باریش شخص بڑے کزو فر کے ساتھ چلتا ہوا آپ کی بارگاہ میں حاضر ہوا۔ اس کے ساتھ چند لڑکے بھی تھے پوچھنے پر پتہ چلا کہ وہ کسی مسجد کا خطیب اور مولوی ہے اور اس کے ساتھ آنے والے لڑکے اس کے شاگرد ہیں۔ آپ سے سلام دعا کرنے کے بعد وہ بھی وہیں بیٹھ گیا۔ آپ نے اس سے پوچھا۔

”اجی الف، ب پڑھنی آوے جی آپ کو؟ (کیا آپ کو لکھنا پڑھنا آتا ہے)

اس نے بڑے فخر کے ساتھ گردن اکڑا کر جواب دیا۔ آپ الف ب کی بات کرتے ہیں میں تو عالم اور خطیب ہوں۔ اس کی بات سن کر آپ پھر دوسروں کے ساتھ مصروف گفتگو ہو گئے۔ ابھی کچھ دیر ہی گزری تھی کہ آپ نے اس سے پھر یہی سوال دہرا دیا۔ آپ کی بات سن کر اسے کچھ عجیب سا لگا اور اس نے ذرا بدتمیزی اور مذاق اڑانے والے انداز میں جواب دیا۔

آپ کو بتایا تو ہے کہ میں عالم اور خطیب ہوں۔ لوگ میرے پاس علم حاصل کرنے آتے ہیں اور آپ ابھی مجھ سے یہ پوچھ رہے ہیں کہ مجھے پڑھنا لکھنا آتا ہے یا نہیں۔ آپ نے بڑے اطمینان سے اس کی بات سنی اور مسکراتے ہوئے پھر مصروف گفتگو ہو گئے۔ لیکن یہ کیا کہ کچھ ہی دیر بعد آپ نے اس سے تیسری مرتبہ پھر یہی سوال کر دیا۔ اب تو مولوی کا غصہ اور بدتمیزی عروج پر پہنچ گیا اس نے اپنی اصلیت دکھا دی اور جواب دینے کی بجائے غصے کے عالم میں اٹھ کھڑا ہوا اور اپنے شاگردوں کو بھی کہنے لگا۔ ”چلو اٹھو یہاں سے یہاں تو کچھ بھی نہیں ہم تو کچھ اور ہی سن

کر آئے تھے لیکن یہاں تو کچھ اور ہی نکلا انہیں تو اپنا ہوش نہیں (یادداشت ٹھیک نہیں) یہ دوسروں کو کیا سکھائیں گے اور کیا فیض دیں گے وغیرہ وغیرہ۔ (نعوذ باللہ)

اس کی اس بدتمیزی پر آپ کی بھی کیفیت بدل گئی اور آپ نے اسی کیفیت میں اسے بٹھاتے ہوئے فرمایا۔

”اچھا جی تم کہتے ہو کہ تم بہت بڑے عالم اور خطیب ہو تو ذرا سورہ اخلاص تو سناؤ“

مولوی تو آپ کی ذہنی حالت پر پہلے ہی شک کر رہا تھا آپ کی یہ بات سن کر تو اس کا شک یقین میں تبدیل ہو گیا۔ وہ تضحیک کے انداز میں کچھ مسکراتے ہوئے کہنے لگا۔ ہونہ، یہ بھی کوئی بات ہے ابھی سنائے دیتا ہوں۔ لیکن وہاں موجود سب لوگ یہ دیکھ کر حیران رہ گئے کہ اس عالم و خطیب نے جب سورہ اخلاص پڑھنا شروع کی تو لفظ بہت کوشش کے باوجود بھی ”قل“ سے آگے کچھ نہ پڑھ سکا اور بار بار ”قل، قل“ ہی کہتا رہا ابھی وہ حیران، پریشان قل، قل ہی کی گردان کر رہا تھا کہ آپ نے اسی کیفیت میں فرمایا۔

”اچھا جی سورہ فاتحہ ہی سناؤ“

اس نے جلدی جلدی سورہ فاتحہ پڑھنی شروع کی لیکن آپ کی نظر جلالت کے اثر سے کیسے بچ سکتا تھا۔ اس کی بدتمیزی اور بداخلاقی کی وجہ سے جو نظر جلالت انھی اس نے اس کے سارے علم کا ہی صفایا کر دیا تھا۔ یہی وجہ تھی کہ سورہ اخلاص کی طرح جب اس نے سورہ فاتحہ پڑھنا شروع کی تو لفظ ”ال“ سے آگے کوئی لفظ نہ پڑھ سکا اور بار بار ”ال، ال“ ہی کرتا رہا پھر اسی طرح آپ نے اور بھی دو تین بہت آسان چیزیں پوچھیں لیکن اسے کچھ بھی نہ آیا جب اس نے دیکھا کہ جس علم پر اسے بہت غرور تھا آپ کی نظر جلالت کے باعث لمحوں میں اس کا صفایا ہو گیا تو وہ نہایت شرمندہ ہوا آپ کے قدموں میں گر گیا اور رو کر معافی مانگنے لگا یوں وہ اور اس کے شاگرد بھی نہ صرف تائب ہو گئے بلکہ آپ کے معتقدین میں شامل ہو گئے اور وہاں موجود دوسرے لوگوں نے بھی عبرت حاصل کی۔

قدم بوسی یا جنت

میرے قبلہ بہت کم کسی کو اپنی قدم بوسی کرنے دیا کرتے تھے ایک دن حضرت چادر والی سرکار کی خدمت اقدس میں ایک آدمی حاضر ہوا۔ آپ سرکار برآمدے میں مریدین و خادمین کے ہمراہ تشریف فرما تھے، بڑا خوشگوار ماحول تھا کیونکہ اس دن آپ کا موڈ مبارک بھی بہت خوشگوار تھا۔ وہ آتے ہی آپ سرکار کی خدمت اقدس میں حاضر ہوا اور عرض کی سرکار! یا تو مجھے قدم بوسی کی سعادت بخش دیں یا پھر جنت عطا فرمادیں۔

آپ سرکار اسکی بات پر ہلکا سا مسکرائے اور اہل محفل سے فرمایا دیکھو جی! یہ کیا کر رہا ہے۔ آپکو یوں مسکراتا دیکھ کر اسے کچھ اور ہمت ہوئی اور بار بار یہی عرض کئے جا رہا تھا۔ نجانے آپ سرکار اس وقت کس کیفیت میں تھے کہ اس کے یوں بار بار اصرار کرنے پر آپ اسے اندر کمرے میں لے گئے پھر خود پلنگ پر لیٹ گئے اپنے پاؤں مبارک اس کی طرف بڑھا دیئے (سامنے کر دیئے) اور مسکراتے ہوئے فرمایا۔

”اچھا تو ضد کر رہا ہے تو کر لے قدم بوسی“

اس کے تو من کی مراد پوری ہو گئی اس نے آگے بڑھ کر فرط محبت سے حضور کے قدموں کو بوسہ دیا اور جھومتا ہوا کمرے سے باہر نکل آیا۔ ابھی وہ باہر کے دروازے کی طرف جا ہی رہا تھا کہ آپ سرکار بھی اس کے پیچھے پیچھے ہی کمرے سے باہر تشریف لے آئے آپ نے اسے جاتا دیکھ کر فرمایا!

”تو نے قدم بوسی تو کر لی اب کیا ایسے ہی چلا جائے گا، جاتے جاتے ان کے لئے (وہاں بیٹھے عقیدت و مریدین کی طرف اشارہ فرمایا) دعا تو کرتا جا“ (سبحان اللہ، سبحان اللہ)۔

وہاں موجود حاضرین یہ دیکھ کر حیران رہ گئے کہ صرف قدم بوسی پر ہی اتنا بڑا کرم۔ بے شک آپ

جیسے مرشد اکمل کی قدم بوسی کرنا کوئی معمولی اعزاز نہیں اور آپ کے فرمان کا مقصد بھی یہ بتانا تھا کہ جس نے آپ کی قدم بوسی کا شرف حاصل کر لیا پھر وہ جنتی ہی نہیں بن گیا۔ بلکہ اس کی دعا سے دوسرے بھی جنتی بن جائیں۔ پھر آپ کی قدم بوسی کر لینے والا جس کے لئے ہاتھ اٹھا دے اس کا مقدر سنور جائے۔ وہ تو یہ تمنا لے کر آیا تھا کہ یا تو قدم بوسی کرنے دیں یا جنت عطا کر دیں لیکن آپ نے اس کے گمان سے بڑھ کر عطا فرمایا۔ قدم بوسی کی سعادت بھی عطا فرمادی اور جنت بھی بلکہ ایسا بنا دیا کہ جس کے لئے ہاتھ اٹھا دے اس کے گمڑے کام بھی سنور جائیں۔

اجی! کہو تو ابھی قلندر بنا دیں تمہیں

میرے پیر و مرشد آقا و مولا چادر والی سرکارؒ کے ایک مرید (جو کہ عالم تھا) نے مجھے اپنا ایک واقعہ سنایا اور بتایا کہ۔

کچھ عرصہ پہلے کی بات ہے کہ میں چادر والی سرکارؒ کے دست اقدس پر بیعت ہوا۔ مجھے آپ کی شان سے متعلق کچھ زیادہ علم نہ تھا۔ کچھ دنوں بعد میں کسی کے ساتھ حضرت قلندر سائیں کے مزار پر گیا وہاں میں نے سنا کہ ان کی یہ شان ہے کہ ایک ہی نظر سے جس کی چاہیں کا یا پلٹ دیں۔ تقدیر بدل دیں۔

اس نے بتایا کہ یہ سن کر میرے دل میں قلندر کے مقام و مرتبہ کی طرف کچھ زیادہ ہی توجہ ہو گئی اور چند دن میں یہی کچھ سوچتا رہا کہ قلندر کے مقام کی کیا بات ہے۔ اس کے ساتھ ہی میرے دل میں خیال آیا کہ پتہ نہیں میرے پیر و مرشد کو مقام قلندر حاصل ہے یا نہیں۔ آٹھویں دن میں آستانہ عالیہ حاضری کے لئے آیا۔ قدم بوسی کی سعادت حاصل ہوئی۔ لنگر وغیرہ کھایا اور بیٹھ گیا شام کا وقت تھا آپ سرکارؒ برآمدے میں تسبیح پڑھ رہے تھے۔ تسبیح پڑھتے ہوئے آپ ادھر ادھر چکر بھی لگا رہے تھے، میں بھی برآمدہ میں آ کر کھڑا ہو گیا اور آپ کی زیارت کرنے لگا۔ آپ کی زیارت کرتے ہوئے میرے دل میں پھر وہی خیال آیا کہ قلندر کے مقام و مرتبہ کے کیا کہنے۔ پھر سوچا پتہ نہیں میرے پیر و مرشد کو یہ مقام و مرتبہ حاصل ہے یا نہیں۔ ابھی میں یہ سوچ

ہی رہا تھا کہ اچانک میں نے سرکار کو اپنی طرف آتے ہوئے دیکھا آپ نے میرے قریب آ کر مجھے دیکھتے ہوئے ذرا جوش میں فرمایا۔

”بابو جی قلندر بنادیں تمہیں“

میں تو یہ سن کر کانپ گیا اور مارے ندامت کے پسینے میں شرابور ہو گیا۔ مجھے تو یہ سوچ ہی شرمندہ کئے دے رہی تھی ابھی مجھے اپنے پیر و مرشد کی شان کا ہی نہیں پتا آپ نے دوبارہ میرا ہاتھ پکڑ کر ذرا جوش میں فرمایا

”بابو جی! کہو تو ابھی قلندر بنادیں تمہیں“

پھر خود ہی فرمایا

”اجی یہ تو بڑا بوجھ ہے جی“

میرے تو وہم و گمان میں بھی نہ تھا کہ اپنے آپ کو چادر میں چھپائے اللہ کے یہ محبوب ایسے اعلیٰ و ارفع مقام پر فائز ہونگے کہ ایک نظر کرم سے جس کو چاہیں مقام قلندری سے سرفراز فرمادیں۔ میں حیرت سے گم صم کھڑا سوچ رہا تھا کہ میرا تو خیال تھا کہ پتہ نہیں میرے مرشد قلندر بھی ہوں گے یا نہیں لیکن یہاں تو معاملہ ہی کچھ اور ہے

یہ تو دوسروں کو قلندر بنانے والے ہیں۔

بہت سے لوگ جو یہ سمجھتے ہیں کہ حضرت چادر والی سرکارؒ غوث، قطب، قلندر کے مقام پر فائز ہوں گے انہیں اس واقعہ سے سمجھنا چاہیے کہ آپ سرکارؒ تو یہ مقامات عطا کرنے والے ہیں کیونکہ یہ مقامات تو اللہ کے فقیر کی نظر میں ہوتے ہیں۔

مرشد کا باطنی دیدار

فرمایا!

تنزل الرحمة عند ذکر صالحین ۝

ترجمہ: صالحین کے ذکر کے وقت رحمت (سیکنہ) کا نزول ہوتا ہے۔

ایک جگہ صالحین کی جگہ ذاکرین کا لفظ بھی آیا ہے۔ ثابت ہوتا ہے کہ اللہ کے خاص بندوں کی یہ شان ہے کہ اگر محبت سے ان کا تذکرہ کیا جائے تو رحمت الہیہ جوش میں آ جاتی ہے اور ان کا ذکر کرنے والے انوار کی بارش میں نہا جاتے ہیں۔ خواہ یہ ذکر ہمہ وقت کیا جائے یا کبھی کبھار۔

جب ذاکرین و صالحین کے ذکر کی یہ شان ہے تو خود ان پر ہمہ وقت جو انوار برستے ہیں ان کا اندازہ کون کر سکتا ہے۔

ایک کتاب (مشائخ نقشبندیہ) کا مطالعہ کر رہا تھا۔ جس میں لکھا تھا۔

اللہ جل شانہ جب اپنے کسی بندے کو ولایت کبریٰ پر فائز فرماتا ہے تو ایک مقام ایسا بھی آتا ہے کہ جب اس بندے پر ہمہ وقت انوار کی بارش برستی رہتی ہے۔ کوئی لمحہ بھی ایسا نہیں گزرتا کہ جب یہ انوار اس بندے سے دور ہوں۔“

میرے پیر و مرشد کی جو شان ہے اسے شاید ہی کوئی دیکھ سکا ہو۔ جیسا کہ آپ کے فرمان مبارک سے ظاہر ہوتا ہے۔

”ہم یہ بات دل میں ہی لے چلے کہ شاید اس فقیر کو کوئی درویش دیکھنے آئے، لیکن ایسا نہ ہوا ہمیں کوئی نہ دیکھ سکا اب اس فقیر کا قیامت کے دن ہی پتہ چلے گا۔“

میرا پختہ یقین تھا کہ بے شک میرے آقا و مولا کو تو اللہ جل شانہ نے بہت اعلیٰ و ارفع مقام سے نوازا ہے اور آپ جسے چاہیں اپنی نظر کرم سے ولایت کبریٰ پر فائز فرمادیں۔

میرے دل میں بھی خواہش پیدا ہوئی کہ کاش یہ انوار کی بارش میرے پیر و مرشد مجھے بھی دکھا دیں۔ یہی شوق اور امید لئے آستانہ عالیہ ملتان شریف کے لئے روانہ ہو گیا۔ راستے میں بھی اللہ تعالیٰ سے یہی دعا کرتا رہا کہ

”یا اللہ! جس طرح تو نے اپنے محبوب خاص سے ملوایا پھر بے شمار مشاہدات سے نوازا اسی طرح آج بھی کرم فرما کر مجھے اپنے محبوب پر برسنے والے انوار و تجلیات کی زیارت کروادے۔ اپنے محبوبوں کے صدقہ میں ایسا کرم فرما دے کہ آج میرے پیر و مرشد میری

آنکھوں سے حجابات دور کر کے مجھے اپنا دیدار خاص عطا فرمادیں۔“

یہی آرزو دل میں لئے پیر و مرشد کے قدموں میں جا پہنچا۔ بعد از قدم بوی آپ نے فرمایا۔

”بابو جی! کلڑا کھا لو جی“ (کھانا کھا لو جی)

مجھے بھوک کہاں تھی، دل بے چین تھا اور آنکھیں آج پیر و مرشد کے دیدار خاص (باطنی دیدار) کے لئے تڑپ رہی تھیں، خیر مرشد کا حکم تھا اس لئے لنگر کھایا اور برآمدہ میں درمیانی دروازہ کے ساتھ کھڑا ہو گیا اور دل ہی دل میں عرض کرتا رہا۔

محفل جمی ہوئی تھی آپ طریقت و معرفت کے موتی لٹا رہے تھے۔ اور آپ کے قدموں میں بیٹھے غلام گوہر ہائے آبدار سے دامن بھر رہے تھے۔ ایسا محسوس ہو رہا تھا کہ بحر ولایت جوش میں ہے۔ میرا دل گواہی دے رہا تھا کہ حسب معمول میرے آقا آج بھی اپنے اس غلام کے دل کی خواہش پوری فرمائیں گے کیونکہ یہ تو آپ کا اصول ہی نہیں کہ سائل صدا کرے اور آپ عطا نہ کریں۔

ابھی میں یہی سوچ رہا تھا کہ میرے آقا نے کرم فرما دیا۔ ادھر میرے آقا نے رخ انور سے چادر مبارک کو ہٹایا اور ادھر میری آنکھوں سے حجابات دور کر دیئے اس وقت آپ نے میرے ذہن میں یہ بات ڈالی کہ ہم نے باقی سب پر ایسی توجہ فرمائی ہے کہ کسی اور کی نظر ہمارے دیدار خاص پر نہ پڑے اور مسکرا کر اشارہ فرمایا۔

”ہمارا دیدار کر لو“

پھر میں نے دیکھا کہ آقا فانا آپ کا چہرہ مبارک سفید نور سے جگمگا اٹھا۔ اس کے بعد آپ کے چہرہ مبارک پر سرخ نور ظاہر ہوا اور اس کے بعد میں نے آپ کے رخ انور کو سفید نور میں نہاتے دیکھا۔ پھر اسی طرح آپ کا چہرہ انور، سنہرا، نسواری، بھورا، خاکی رنگ کے نور سے روشن ہوا۔ سات قسم کے انوار تو میں نے گئے اس کے بعد گنتی کرنا چھوڑ دی اور دیدار میں غرق ہو کر اپنی آنکھوں کی پیاس بجھاتا رہا۔ میں خوشی سے جھومنے لگا اور بے اختیار میری زبان پر سبحان اللہ، سبحان اللہ جاری ہو گیا۔ پھر اس کے بعد آپ نے چادر مبارک سے اپنا چہرہ مبارک ڈھانپ لیا اور اشارہ فرمایا ”بیٹھ جاؤ“۔ میں آپ کے اس کرم خاص پر بہت شکر گزار تھا۔

اس کے بعد بھی ان گنت ایسے کشف و کرامات کے واقعات رونما ہوئے کہ جب آپ نے دل کا حال جانا، سنا اور پھر ویسے ہی عطا بھی فرما دیا۔

غوث الاغیاء

حدیث نبویؐ ہے۔

جب اللہ تعالیٰ آسمان میں کوئی حکم دیتے ہیں تو فرشتے اپنے پر پھڑپھڑاتے ہیں پروں کے پھڑپھڑانے سے ایسی آواز پیدا ہوتی ہے جیسے پتھر پر زنجیر کھینچنے سے ہوتی ہے۔ پھر نیچے کے فرشتے اوپر والے بڑے فرشتوں سے پوچھتے ہیں کہ اللہ تعالیٰ کی طرف سے کیا حکم ملا ہے۔ اوپر والے فرشتے کہتے ہیں جو حکم بھی دیا گیا ہے وہ سچ ہے اللہ تعالیٰ سب سے بلند اور بڑا ہے اور اس کے بعد وہ تفصیل بتا دیتے ہیں۔ جب اللہ تعالیٰ کوئی نیا حکم دیتے ہیں تو وہ فرشتے جو عرش کو تھامے ہوئے ہیں سبحان اللہ کہتے ہیں۔ یہاں تک کہ زمین کے قریب آسمان تک تسبیح پہنچ جاتی

ہے۔ اس کے بعد حاملین عرش کے قریب رہنے والے فرشتے حاملین عرش سے پوچھتے ہیں کہ اللہ تعالیٰ نے کیا فرمایا ہے۔ تو وہ انہیں اللہ کے حکم سے آگاہ فرماتے ہیں اسی طرح نیچے کے آسمان والے اوپر کے آسمان والوں سے پوچھتے ہیں یہاں تک کہ آسمان سے دنیا تک اللہ کا حکم پہنچ جاتا ہے۔

حضرت پیر سید توکل شاہ انبالویؒ فرماتے ہیں۔

”غوث کو ہر طرف کی خبر ہوتی ہے کیونکہ فریاد رسی اسی کا کام ہے۔ احکام الہی سب سے پہلے اسی پر وارد ہوتے ہیں پھر جہان میں نفاذ پاتے ہیں۔“

غوث صرف ایک ہوتا ہے۔ ایک لاکھ چوبیس ہزار اولیاء کرام مرد اور اتنی ہی تعداد میں خواتین ولیہ ہوتی ہیں۔ اولیاء کرام میں غوث کا مقام سب سے بلند ہوتا ہے۔ غوث کا باطنی آستانہ سدرۃ المنتہی ہوتا ہے۔ ایسا غوث جسے چند دوسرے اغیاء (سابقہ یا آئندہ آنے والے

غوث) میں بزرگی و برتری حاصل ہو جائے تو وہ مقامِ غوثیت سے ترقی پا کر ”غوث الاغیاء“ کے درجہ کو پہنچ جاتا ہے۔ پھر قلندر قطبِ وقت اور غوث کے چناؤ کے لئے اس کی منظوری اور مشورہ بھی شامل ہوتا ہے۔

بے شک میرے آقا حضرت چادر والی سرکارؒ غوث الاغیاء بھی ہیں۔ اس کا مشاہدہ آپ نے مجھے یوں کرایا کہ (بیعت سے کچھ دنوں بعد)

ایک دن میں ایک کتاب میں حضرت سیدنا غوث الاعظم سرکار کی کرامات پڑھ رہا تھا۔ اس کتاب میں ایک واقعہ لکھا ہوا تھا۔

ایک دن حضرت سیدنا غوث الاعظم سرکارؒ کی بارگاہ میں کچھ (تقریباً ستر کے قریب) لوگ حاضر خدمت تھے اور آپ خاموش تشریف فرما تھے۔ آپ کو خاموش بیٹھا دیکھ کر آپ کے ایک مرید نے عرض کی۔ سرکار! آج آپ کی رحمت کا دریا جوش میں نہیں۔ اس کا یوں عرض کرنا تھا کہ آپ کی رحمت و کرم کا دریا ٹھاٹھیں مارنے لگا۔ اس وقت آپ کی بارگاہ میں موجود جتنے بھی آدمی وہاں تھے آپ نے سب کو ولایت سے سرفراز فرمادیا۔

یہ واقعہ پڑھ کر میں بہت دیر تک سوچتا رہا کہ اللہ تعالیٰ نے اپنے ایسے محبوب بندوں کو دنیا میں بھیج کر امت محمدیہ پر بہت بڑا احسان و کرم فرمادیا ہے۔ اس کے ساتھ ہی اپنے مرشد پاک کا تصور کرتا ہوا سونے کے لئے بستر پر لیٹ گیا۔ اور باطنی طور پر پیر و مرشد سے عرض کی۔

”میرے بھائی آقا کئی دن ہو گئے آپ کی رحمت نے مزید کرم نہیں فرمایا۔ آپ کو بھی تو اللہ تعالیٰ نے ہر قسم کے اختیارات سے نوازا ہے۔ بس آج ایسا کرم فرمائیں کہ دل و دماغ خوشی سے جھوم اٹھے۔ مجھے تو مانگنے کا سلیقہ بھی نہیں آتا لیکن آپ تو نوازنے والے ہیں ابھی آنکھیں بند کئے دل میں یہ عرض کر رہا تھا کہ ایک دم ایسی خوشبو آئی جس سے تمام بدن میں نشہ سا چھا گیا، بہت حلاوت محسوس ہوئی۔ سبحان اللہ ہمیشہ کی طرح آپ نے کرم فرمادیا۔ آپ پلک جھپکنے میں ملتان شریف سے فیصل آباد اپنے اس غلام کے پاس تشریف لائے اور فرمایا۔

”بابو جی آؤ ہمارے ساتھ“

آپ کا وہ شاہانہ انداز آج بھی میری نگاہوں کے سامنے ہے۔ آپ نے مجھے ساتھ لیا اور لمحہ
میں آسمان کی طرف پرواز فرماتے ہوئے ایک جگہ ٹھہر گئے اور فرمایا!
بابو جی! یہ پہلا آسمان ہے۔

پھر ارشاد فرمایا!

”آؤ جی“

پھر اس سے اوپر تشریف لے گئے۔ پلک جھپکتے میں ہی ایک مقام پر ٹھہرے اور فرمایا!
”بابو جی! یہ دوسرا آسمان ہے“

پھر فرمایا!

”اوپر آؤ جی“

پھر اسی طرح فرماتے رہے اور اوپر لے جاتے رہے دوسرے کے بعد تیسرا، چوتھا، پانچواں اور
پھر چھٹا آسمان آگیا۔ یہاں پہنچ کر آپ نے مجھے بیٹھنے کا اشارہ فرمایا۔
میں نے دیکھا کہ میں نے پاؤں تک ایک جبہ نما لباس پہنا ہوا ہے۔ میرا وہ لباس جو میں نے
حقیقت میں پہنا ہوا تھا میرے جسم پر نہیں تھا۔ میرے عرض کرنے پر فرمایا۔ وہ دنیاوی اور ظاہری
لباس تھا اور یہ باطنی و روحانی لباس ہے۔ پھر حکم ہوا۔
”اپنے دامن کو پھیلاؤ“

میں نے حکم کی تعمیل کی اور اپنے دامن کو پھیلا لیا تو آسمان سے ستارے میری جھولی میں آ گئے۔
میں نے اٹھا کر انہیں اپنے سینے سے لگا لیا۔ تو فرمایا۔

”یہ چھٹے آسمان کے اولیاء ہم نے تمہاری جھولی میں ڈال دیئے۔“

اس کے بعد میں نے عرض کی کہ اس سے اوپر؟ تو میرے قبلہ نے فرمایا۔

”اس سے اوپر یہ فقیر ہی جاسکتا ہے۔ اور روئے زمین پر کوئی شخص ایسا نہیں جسے ساتویں آسمان پر
جانے کی اجازت ہو۔“ پھر فرمایا۔

”اللہ جل شانہ کا ہر حکم اور ارادہ سب سے پہلے اس فقیر پر ظاہر ہوتا ہے پھر چھٹے آسمان پر جو اولیاء

اللہ ہیں وہاں ظاہر ہوتا ہے۔ اسی طرح بالترتیب پہلے آسمان تک اور پھر زمین پر خاص اولیاء اللہ میں۔ پھر اسی طرح درجہ بدرجہ اللہ تعالیٰ اپنے بندوں پر اپنے حکم کو مطلع فرما دیتا ہے۔“

شہنشاہ وقت

یہ واقعہ بھی میرے سامنے کا ہے کہ ایک دن میں پیرومرشد کی بارگاہ اقدس میں حاضری کے لئے ملتان شریف گیا تو میں نے دیکھا کہ:

ایک باریش بزرگ برآمدہ سے اندر والے کمرے میں بیٹھے رو رہے ہیں۔ میں نے سمجھا کہ شاید یہ شخص بہت دکھی ہے۔ اس لئے میں ان کے قریب جا کر بیٹھ گیا اور پوچھا باباجی آپ کو کیا پریشانی ہے؟ وہ خاموش رہے میں نے دوبارہ پوچھا اور کہا کہ باباجی! آپ بیعت ہونے آئے ہیں یا دعا کروانے کے لئے؟ وہ کہنے لگے۔ میں تو اس لئے آیا ہوں کہ چادر والی سرکار مجھے اپنی غلامی میں قبول فرمائیں۔ اور مجھ سے جو غلطی ہوئی ہے اس کی معافی دے دیں۔ ابھی ہم یہی باتیں کر رہے تھے کہ اتنے میں پیرومرشد چادر والی سرکار بھی اندر تشریف لے آئے اور باباجی سے مخاطب ہو کر فرمانے لگے۔

”تجھے ابھی بیعت نہیں کروں گا“

پھر میری طرف چہرہ مبارک کرتے ہوئے ارشاد فرمایا۔

”اجی اس سے پوچھو کہ یہ کیسے آیا ہے؟ کیا اسے داتا صاحب کے فرمان پر شک تھا؟“

میں خاموش سر جھکائے آپ کے ارشادات سن رہا تھا اور انتظار میں تھا کہ آپ خود ہی کچھ فرمائیں تو پتہ چلے کہ معاملہ کیا ہے۔ آپ نے حسب معمول میری سوچ پڑھ لی اور فرمایا!

☆ دیکھو جی یہ داتا صاحب کے دربار پر کئی سال جاتا رہا اور اس کا عقیدہ پھر بھی مضبوط نہ ہوا۔ دیکھو جی داتا صاحب تو ولیوں کے سردار ہیں۔ اس نے آپ کے فرمان پر یقین کیوں نہیں کیا۔

☆ پھر یہ حضرت کرمانوالے کے دربار پر گیا اسے پھر بھی یقین نہ آیا۔ دیکھو جی وہاں سے

اٹھ کر پھر

☆ یہ شر قہور شریف چلا گیا انہوں نے بھی اسے جھاڑا پھر یہ وہاں سے اٹھا اور کسی دوسرے دربار پر پہنچ گیا۔

دیکھو جی ساری عمر درویشوں کے پاس جاتا رہا۔ ولیوں کے سردار حضرت داتا گنج بخشؒ کے پاس جاتا رہا، بڑھا ہو گیا اسے پھر بھی عقل نہ آئی۔ پھر اسے فرمایا

”بس میں تجھے بیعت نہیں کروں گا، پڑا رہاں مجھے کیا“

یہ فرما کر آپ واپس اندر چلے گئے۔ کچھ دوسرے لوگ آتے جاتے رہے۔ پھر مجھے اجازت ہوئی تو میں بھی واپس فیصل آباد شریف آ گیا۔ ان دنوں میں تقریباً ہر ہفتہ ہی حاضری کے لئے آتا تھا۔ اور جب بھی آتا اس بابا کو روتا ہوا دیکھتا میرے پوچھنے پر اس بابا نے مجھے بتایا کہ کافی دنوں سے وہ یہیں (آستانہ عالیہ پر) رہ رہا ہے۔ ایک دن پھر آپؒ نے اس شخص کی بات کرتے ہوئے خلیفہ ہارون الرشید کی بیوی حضرت زبیدہ خاتون اور درویش حضرت بہلول داند کا جنت کا محل عطا فرمانے والا واقعہ بھی سنایا۔ پھر فرمایا۔

”دیکھو جی یہ شخص بھی دیکھ کر آیا ہے اب اسے ایسے ہی بیعت نہیں کروں گا“

میرے پوچھنے پر پتہ چلا کہ وہ شخص داتا صاحبؒ کے مزار پر حاضری دیتا رہا تھا آخر ایک دن اس کے دل میں خیال آیا کہ اس وقت بھی دنیا میں کوئی ایسا ولی موجود ہوگا جو اللہ کو سب سے زیادہ محبوب ہوگا اور محبوبوں کا سردار ہوگا اس نے حضرت داتا گنج بخشؒ کے مزار شریف پر حاضری دی اور چلہ کیا کہ ان سے ملاقات ہو تو چالیس دن بعد ان کی زیارت ہوئی تو اس نے داتا صاحب سے عرض کی کہ

”سرکار! اس وقت جو ولیوں کے سردار اور شہنشاہ وقت ہیں میں ان کی زیارت کرنا

چاہتا ہوں مجھے بتائیں کہ وہ کہاں اور کس جگہ ہیں“

تو آپؒ نے فرمایا۔

”ملتان میں چادر والی سرکارؒ ہیں اس وقت تمام نظام ان کے ہاتھ میں ہے“

وہ شخص کہنے لگا کہ میں نے چند آدمیوں سے چادر والی سرکار کے متعلق پوچھا تو مجھے کسی نے نہ بتایا۔ اس کے بعد میں نے وہی چلہ حضرت کرمانوالے کے دربار شریف پر کیا۔ ان کی بھی چالیس دن بعد زیارت ہوئی اور انہوں نے فرمایا۔

”تجھے پہلے داتا صاحب نے بتایا تو ہے کہ اس وقت چادر والی سرکار ہی سب کچھ ہیں۔“
پھر وہ حضرت شیر محمد شرقپور شریف کے مزار اقدس پر گیا۔ وہاں چلہ کیا تو جب ان کی زیارت ہوئی تو انہوں نے جلال میں فرمایا۔

”خبردار آئندہ کسی کو تنگ نہ کرنا پہلے بھی تمہیں دو مرتبہ فرمایا جا چکا ہے۔“
وہ شخص کہنے لگا کہ میں نے انہیں ہاتھ باندھ کر عرض کی کہ حضور! مجھے مکمل پتہ بتائیں کہ وہ کس جگہ ہیں اور کون ہیں

تو آپ نے فرمایا!

”اسم مبارک سید ولی محمد ہے چادر والی سرکار کے نام سے مشہور ہیں اور چوک ڈیرہ اڈہ کے قریب حسن پروانہ کالونی میں ہیں۔“

جب مکمل ایڈریس مل گیا تو وہ آستانہ عالیہ چادر والی سرکار پر پہنچ گیا۔ بالآخر آپ نے تقریباً ایک ماہ بعد اس کو بیعت فرمالیا۔

آپ کا اسے کچھ عرصہ بعد بیعت فرمانے کا مقصد یہ تھا کہ وہ شخص کچھ شک میں تھا۔ درحقیقت آپ اس کو یقین کامل کے ساتھ بیعت فرمانا چاہتے تھے۔ تاکہ اس کے عقیدہ میں پختگی آجائے۔ ورنہ آپ کی طبیعت تو انتہائی نرمی اور کریم ہے۔

ایک دفعہ جب میں نے آپ کے سامنے دوسرے ساتھیوں سے کہا کہ میرے آقا غوث الاغیاٹ اور شہنشاہ وقت ہیں تو آپ کی کیفیت بدلی میں نے آپ کے چہرہ انور پر سفید نور کا غلبہ دیکھا اور آپ نے جوش کے انداز میں فرمایا۔

”ہاں جی سکہ تو بادشاہ وقت کا ہی چلتا ہے اور تمام معاملات میں حاکم وقت کا مشورہ لیا جاتا ہے۔“

نخی سلطان

بے شک عطا کرنے والی ذات تو اللہ تعالیٰ ہی کی ہے لیکن اللہ کے خاص بندے (انبیاء کرام اور اولیاء کاملین) بھی اللہ تعالیٰ کے عطا کردہ اختیارات کی بدولت مانگنے والوں کو دے سکتے ہیں اس لئے ان سے مانگنا جائز ہے۔
حضورؐ نے ارشاد فرمایا

”اللہ عطا کرتا ہے اور میں تقسیم کرتا ہوں“

مزید فرمایا!

”فقراء سے محبت کرو ان کے پاس خزانے ہیں“

اب سوال یہ پیدا ہوتا ہے کہ وہ خزانے کیا ہیں؟ کیا وہ خزانے دنیاوی مال و دولت ہے؟ نہیں بلکہ وہ خزانے دینی و دنیاوی، روحانی اور باطنی اختیارات ہیں اور جنہیں یہ اختیارات مل جائیں وہ جسے چاہیں اپنی نظر کرم سے غنی کر دیں انہیں مکمل اختیار ہے۔ میرے پیرو مرشد نخی سلطان حضرت سیدنا چادر والی سرکارؒ فرماتے تھے۔

”اجی درویش تو نواز نے کے بہانے ڈھونڈتا ہے اور ذرا سی خدمت کے بدلے بڑے بڑے انعام و اکرام سے نواز دیتا ہے۔ کسی نے پنکھا ہی جھل دیا تو اسے ولایت عطا کر دی۔ اور کسی نے وضو ہی کر دیا تو اسے جنت کی خوشخبری سنائی۔“

نیز فرمایا!

”جب ہم کسی کو کچھ عطا کرتے ہیں تو ہمارا دل پھول کی طرح کھل جاتا ہے۔“

میرے آقا کی سخاوت کے کیا کہنے! آپ تو عطا و سخا کا وہ بحر بے کنار تھے جس کی موجوں میں ہر وقت طلاطم رہتا۔ کوئی اپنا ہو یا پرایا آپ ہر کسی کو بلا تخصیص نوازتے تھے۔ آپ سائل کو صدا سے پہلے نوازتے اور ایسا نوازتے کہ جھولی ہی تنگ پڑ جاتی۔ اور اس غلام پر تو آپ کی ایسی نظر کرم ہے کہ

”پہلی نظر میں ہی ساتوں لطائف جاری کر کے سلطان الاذکار بنا دیا“

ایک رات میں ہی اتنا نواز دیا جتنا کسی کو دس دس، بارہ بارہ، سالوں میں نہیں ملتا۔

یہی نہیں صرف پلک جھپکتے میں وہ مقامات عالیہ طے کروادیئے جن کے حصول کے لئے سالکین، پندرہ پندرہ، بیس بیس سالوں سے مجاہدات و ریاضات اور عبادات میں مصروف رہتے ہیں صرف آپ کا ”مرشد اکمل“ ہونا ہی ظاہر نہیں کرتا بلکہ آپ کی بے مثل سخاوت کا بھی واضح ثبوت ہے۔

غور کیجئے! جب مرشد اکمل نے پلک جھپکتے میں ہی اتنا نواز دیا تو گزشتہ سالوں میں انہوں نے کیا کچھ نواز اہوگا اس کا اندازہ میں اور آپ نہیں کر سکتے جیسا کہ ایک رات جب میں کرم کے لئے عرض کر کے سویا تو میرے نخی شہنشاہ نے عالم رویا میں فرمایا!

”اجی بابو جی! ہم نے تو آپ کو اتنا نواز دیا ہے کہ آپ کو بھی اس کی خبر نہیں“

پھر آپ نے اپنے دل کی طرف ہاتھ کر کے اپنے دل سے مانع کی صورت میں کوئی چیز نکالی اور ارشاد فرمایا۔

”ہم نے آج تک کسی کو اس فیض کا پورا قطرہ بھی عطا نہیں کیا اور اس کے ایک قطرہ سے کئی کئی لوگوں اور پورے سلسلہ کو نوازا گیا ہے۔ تمہیں ہم یہ پورا عطا کر رہے ہیں۔

میں نے دیکھا کہ پھر وہ فیض میرے پاؤں کے انگوٹھے سے جسم میں داخل ہو گیا اس کے داخل ہوتے ہی میرا پورا جسم چمک اٹھا۔

تیرے پیر دی شان تے اللہ و رسول ای جانے

بے شک میرے آقا کی سخاوت بے مثل ہے اس کی تصدیق دوسرے اولیاء اللہ بھی فرماتے ہیں۔ طوالت کے پیش نظر صرف ایک واقعہ عرض کرتا ہوں۔

بیعت کے تقریباً ایک سال بعد کا واقعہ ہے کہ میں گوجرانوالہ اپنے رشتہ داروں سے ملنے گیا ہم رات کو سرکاری باتیں کرنے لگے۔ انہوں نے مجھے بتایا کہ یہاں سے کچھ دور ایمن

آباد میں ایک کبیل پوش بزرگ رہتے ہیں۔ سنا ہے اللہ والے اور صاحب کرامت بزرگ ہیں۔ مجھے بھی ان سے ملنے کا شوق ہوا۔

پس ہم نے اگلی صبح وہاں جانے کا پروگرام بنالیا۔ صبح ہم بس میں سوار ہو کر ایمن آباد پہنچے اور پھر ٹانگہ میں بیٹھ کر بزرگ سے ملنے چلے گئے وہاں جا کر پتہ چلا کہ وہ بزرگ کسی ایک جگہ نہیں رہتے چلتے پھرتے رہتے ہیں۔ ہم نے وہاں کچھ لوگوں سے پوچھا تو لوگوں نے بتایا کہ سرکار اکثر یہاں آتے ہیں اور کچھ دیر بعد واپس چلے جاتے ہیں۔ ہم وہاں بیٹھ کر انتظار کرنے لگے۔

کچھ دیر بعد وہاں کسی کے زور زور سے سانس لینے کی آواز سنائی دی۔ غور کیا تو معلوم ہوا کہ سانس سے اللہ اللہ کی آواز آرہی ہے ہم آواز کی سمت چل پڑے کچھ فاصلے پر چند لوگ ادھر ادھر تیزی سے چلتے نظر آئے اور آوازیں بھی آنے لگیں کہ سرکار آ گئے۔ سرکار آ گئے۔

وہ بزرگ وہاں آ کر زمین پر ہی ایک جگہ بیٹھ گئے تو لوگ بھی ان کے ارد گرد باادب ہو کر بیٹھ گئے۔ لوگوں نے کھانے پینے کی اشیاء پیش کیں لیکن انہوں نے لوگوں میں تقسیم کر دیں اور خود اٹھ کر ایک طرف چل دیے۔ میں سوچ رہا تھا کہ میں ان سے کیسے اور کہاں سے بات شروع کروں۔ میرے ساتھ دو آدمی اور بھی تھے۔ ہم ان کے پیچھے چل پڑے۔ وہ دونوں اپنی دنیاوی باتیں کرنے لگے۔ میں نے انہیں منع کیا کہ اپنی یہ باتیں بعد میں کر لینا ہم تو ملاقات کے لئے آئے ہیں۔ لیکن منع کرنے کے باوجود وہ دونوں پھر اپنی باتوں میں مشغول ہو گئے۔ خیر میں انہیں چھوڑ کر اکیلا بزرگ کے قریب ہو گیا اور عرض کی سرکار میں آپ کی زیارت کے لئے حاضر ہوا تھا۔ اگر چند منٹ عنایت فرمائیں تو مہربانی ہے۔ انہوں نے اشارہ سے بلایا اور فرمایا۔

”اچھا ہن تسی جاؤ سانوں تنگ نہ کرو جاؤ شاہاش“

یہ کہہ کر وہ ذرا تیزی سے جانے لگے۔ اور میں بھی انکے پیچھے پیچھے چلنے لگا۔ دو تین دفعہ عرض کرنے کے بعد میں نے قریب جا کر کہا۔

”سرکار بے تساں گل کرنا نہیں چاہندے تے اک عرض کرن دی اجازت فرماؤ“ وہ ر کے اور میری

طرف دیکھنے لگے۔ میں نے جلدی سے موقع غنیمت جان کر عرض کیا۔

سرکار میں تے صرف اللہ واسطے آیا سی۔ جے تساں اپنے توں تھوڑا علم جانن والیاں نوں کچھ نہیں دسو گے تے ہو رکون دے گا۔ تے نالے ساڈے آقا حضور پر نور ﷺ دا فرمان اے کہ کوئی علم والا بے علم والے نوں نہ دے تے اوہ علم والا بخیل اے۔ تے بخیل اللہ و رسول ﷺ نوں پسند نہیں۔ ہن تہاڑی مرضی“ میں نے یہ کہہ کر سلام کیا اور مصافحہ کے لئے ہاتھ آگے بڑھا دیا۔ انہوں نے میرا ہاتھ پکڑا اور کچھ دیر اسی طرح چلتے رہے اور فرمایا۔

”توں چنگا کسے درویش دا چنڈیا ہو یا لگنا ایس سانوں گل کر کے پسا لیا اے، اچھا ہن دس کیہ پچھنا ایس، جو پچھیں گا دساں گے“ میں نے عرض کی۔

سرکار میرا شوق اے کہ کوئی ایسا بندہ ملے جیہڑا اللہ دا محبوب ہووے تے اودے نال میں کھل کے گل کراں۔ میرے سرکار نے مینوں بڑے مشاہدات کروائے نہیں، بڑا ای کرم کیجا اے سرکار نہیں لیکن پیاس فیروہی نہیں بچھدی۔ تے نالے اپنے سرکار دے سامنے جا کے ظاہری طور تے کچھ عرض کرن دی جرت وی نہیں پیندی کہ کھل کے کوئی گل کیہتی جاوے۔ مینوں تے تسی اے مشاہدہ کرواؤ کہ اللہ دے فقیر فرماندے نہیں کہ ساری دنیا ساڈے سامنے ایس طرح ایس جیویں سورج دے چائن وچ ساڈی ہتھیلی اتے رائی دادانہ ہووے۔ میں عرض کرتا گیا اور ان کی کیفیت بدلتی گئی۔ مجھے محسوس ہو رہا تھا کہ جیسے وہ تمام دنیا کو دیکھ رہے ہوں۔ کبھی وہ آسمان کی طرف دیکھتے اور کبھی ادھر ادھر پھر ذرا جوش میں فرمایا۔

”دس کیہہ دسیئے“

میں نے عرض کی!

”جو سرکار دی موج ہووے“

اس کے بعد میں سنتار ہا اور وہ فرماتے رہے۔ انہوں نے پہلے میرے حالات بتائے پھر رشتہ داروں کے متعلق بتایا کہ فلاں رشتہ دار فلاں شہر میں رہتے ہیں، تمہارے گھر کے ساتھ

بھائی اور چچا کا گھر ہے ان کے خیالات تمہارے متعلق ایسے ہیں۔ پھر میرے متعلق بھی انہوں نے بہت سی باتیں بتائیں پھر وہ فرمانے لگے۔

”اچھا بھئی ہو رکچھ پچھ لے جو تیرا دل کرے“

میں نے کہا جناب بڑی مہربانی بس ہن ذرا میرے پیرو مرشد چادر والی سرکار رول ویکھو۔ انج تے ہر کوئی اپنے پیر دی بڑی تعریف کر دا اے تاں مینوں دسو کہ میرے سرکار دی شان کیہہ اے۔ انہوں نے ملتان شریف کی طرف دیکھا تو یکدم ان پر لرزہ طاری ہو گیا۔ اور زبان سے اوہو ہو کہتے اور آنکھیں بند کر کے سر ہلاتے اللہ، اللہ، اللہ۔ انداز ایسا تھا جیسے کوئی سویا ہوا انسان اچانک تیز روشنی دیکھے اور اس کی آنکھیں نہ کھلیں کچھ دیر بعد میری طرف دیکھا اور فرمایا۔

”سبحان اللہ! آج دے زمانے وچ ایسا درویش سبحان اللہ۔ سبحان اللہ۔

ایسی ہستی ایس زمانے وچ“

میں نے عرض کی سرکار تاں پہلاں کدی روحانی ملاقات نہیں کیتی۔ آج تک تاں ویکھیا ای نہیں؟ انہوں نے جواب دیا۔

”نہیں، ساڈا تے اللہ مال واسطہ اے بس اوہی ذات وچ گم رہنے آں، آج توں آکھیا دے تے ادھر دھیان ہو یا اے“
پھر بڑے پیار سے مجھے بتانے لگے۔

اک پیر کسی ہوندے نہیں اوہ محنت کر دے نہیں تے اللہ اونہاں نوں نواز دیندا اے۔
اک اوہ نہیں جیہڑے کسے دے لڑ لگدے نہیں تے اللہ فضل کر دیندا اے۔
اک ایسے ہوندے نہیں جیہڑے ازل توں اللہ دے محبوب ہوندے نہیں جس طرح اللہ دے نبی آئے تے ساڈے سرکار انبیاء علیہ السلام آئے۔ اللہ تعالیٰ نے فرمایا کہ اساں نبی تے رسول دنیا تے ہدایت واسطے بھیجے نہیں ایسے طرح اللہ دے فقیر ازل دنیا تے آئے۔ ایس طرح دے ولی دنیا تے اون توں پہلے ای مکمل ہوندے نہیں۔ تے اینا درجہ سب کولوں ودھ ہوند اے۔

”تیرے پیر دی شان تے اللہ و رسول ہی جانے تیرے پیر تے ماں دے پیٹ وچ ای سن تے

اونہاں نوں ساریاں مہراں لکیاں ہوئیاں سن“

پھر ایک لمبی آہ لیتے ہوئے فرمایا۔

آہا، پتر ایس زمانے وچ ایس طرح دی ہستی تے سخاوت وی اپنی، پیرتے بڑے بڑے رگڑے لاکے فیض دیندے نہیں تے اے تے ایناں جلدی فیض دیندے پیئے نہیں۔ اپنی زیادہ سخاوت، اینا بھریا ہو یا بھانڈا (برتن) تے میں ویکھیا ای نہیں۔ اوہ تے بھر بھر کے ڈلی جاندا اے تے جنے وی جھولی اگے کیتی آپے ای اوہدی جھولی بھری جاندی اے“

میں ان کی باتیں بڑے غور سے سن رہا تھا۔ اور میری آنکھوں سے آنسو گرنے لگے کہ بے شک آپ سچ فرما رہے ہیں۔ ایسا ہی ہو رہا ہے۔ پھر ان سید صاحب (بزرگ) نے میرے کاندھے پر ہاتھ رکھا اور چپکی دیتے ہوئے فرمایا

”بھئی بڑا ای خوش بخت اے جیہڑا اوہنا دے سائے تھلے آ گیا۔ تے بڑا ای بد بخت اے جیہڑا اسٹھے آ کے دی فیض نہ لے جا سکيا۔ جا پتر پیر دے لڑگا رہو، پرے نہ ہئیں تے ایہہ گل ساڈی یاد رکھیں۔

میں ان کی باتیں سن کر جی جی کہتا رہا اور آنسو پونچھتا رہا پھر وہ خود ہی مجھے اڈے تک چھوڑنے آئے میرے لئے دعا کی اور فرمایا۔

”سانوں خوشی اے کہ توں طالب حق ایں۔ ایس لئی تیرے نال اینیاں گلاں کیتیاں نہیں۔ لوگ ساڈے کول دنیا دیاں گلاں لے کے بہہ جاندے نہیں تے سانوں بیزاری شروع ہو جاندی اے۔ کوئی طالب حق آوے تے سانوں خوشی ہوندی اے“۔ میں نے مصافحہ کیا اور عرض کی سرکاراج تے تسی دل خوش کردتا۔ تو فرمایا۔

”سانوں وی خوشی ہوئی اے کہ بڑے عرصہ بعد اللہ دا طالب ملیا اے اچھا بھئی رب راکھا“۔

پھر وہ ویران علاقہ کی طرف چلے گئے اور ہم بس میں بیٹھ کر گھر کی طرف روانہ ہوئے۔

محبوب مصطفیٰ ﷺ

بارگاہ رسالت میں مقام (محبوب ترین)

میرے آقا محبوب سبحانی اور شہباز لامکانی ہی نہیں محبوب مصطفیٰ ﷺ بھی ہیں آپؐ فرماتے تھے۔

”سرکارِ مدینہ ﷺ نے مجھے ہر وقت حضوری سے نوازا ہے“

یہ پیر و مرشد کی نظر کرم تھی میرے آقا حضور اکرم ﷺ بھی اس فقیر پر اپنی نظر کرم فرماتے ہیں۔ یہ بیعت کے بعد کا واقعہ ہے کہ ایک مدت سے ذہن میں یہ خیال آتا رہا کہ کاش مدینہ پاک حاضر ہو کر حضورؐ کے روضہ اقدس کی زیارت نصیب ہو۔ لیکن کوئی ظاہری اسباب یعنی مالی حالات ایسے نہ تھے کہ میں حج پر جاتا پھر میں سوچتا کہ اگر پیر و مرشد کرم فرمائیں تو کچھ بھی ناممکن نہیں۔ اور ایک دن میرے آقا نے میری یہ عرض بھی سن لی۔ ہوا یوں کہ ایک رات آپ عالم رویاء میں تشریف لائے اور فرمایا۔

”بابو جی! تیاری کر لو جی آپ کو حج پر جانا ہے“

میں حیران ہو کر عرض کرنے لگا حضور کیسے؟ کیونکہ میرے پاس تو اتنی رقم نہیں اور نہ ہی بظاہر کوئی ایسی صورت نظر آتی ہے کہ کہیں سے اتنی رقم آنے کی امید ہو۔ فرمایا!

”ہم جو کہہ رہے ہیں تیار رہو“

پھر فرمایا!

”بابو جی! تم اپنا ارادہ پختہ کرو باقی کام ہمارا ہے“

میری خوشی کی انتہا نہ رہی اور عرض کی حضور! میں نے ارادہ پختہ کر لیا میں بالکل تیار ہوں۔ آپؐ یہ فرما کر واپس تشریف لے گئے۔ میں نے یہ خواب اپنی بیوی اور باقی گھر والوں کو بھی سنایا اور کہا کہ دیکھئے ہمیں سرکار کس طریقہ سے نوازتے ہیں۔ جس کو بھی پتہ چلتا وہ پوچھتا کہ سنا ہے تم حج پر

جار ہے ہو میں کہتا انشاء اللہ۔ وہ کہتے۔

تم نے توجج کی درخواست بھی نہیں دی اور نہ ہی کوئی ظاہری سبب (رقم وغیرہ) ایسا ہے کہ تم حج کے لئے جاؤ میں جواب دیتا کہ یہ تو میرے آقا نخی لچپال چادر والی سرکار کو ہی معلوم ہے کہ میں کس طرح جاؤں گا۔ ابھی چند دن ہی گزرے تھے کہ میرے آقا سرکار مدینہ رحمۃ اللعالمین ﷺ اور چادر والی سرکار نے اپنی زیارت پاک سے نوازا۔

سرکار مدینہ حضور ﷺ نے فرمایا!

”تم تیار رہو مہر تو ہم نے لگانی ہے“

پھر پیر و مرشد نے تسلی دیتے ہوئے فرمایا!

”بابو جی! گھبراؤ نہ جی مہر تو ہم نے لگانی ہے۔ آپ تو گھر میں بیٹھے ہو

ادھر نکلو (اشارہ فرمایا)

مجھے محسوس ہوا کہ آپ کا اشارہ اسلام آباد کی طرف ہے۔ کہ ادھر جا کر دیکھو اور کچھ کوشش کرو۔ میں نے خانیوال اپنے کزن کو فون کیا اور کہا کہ آپ یہاں آ جائیں تاکہ ہم اکٹھے اسلام آباد چلیں کیونکہ ان کے دوست وہاں رہتے تھے۔ وہ اگلے دن ہی فیصل آباد آ گئے اور اس سے اگلے دن ہم اسلام آباد کے لئے روانہ ہو گئے۔ وہاں جا کر ہم نے حضرت امام بری سرکار کے مزار پر حاضری دی اور واپس گھر آ گئے۔ صبح محمد اسلم الوری صاحب (ہمارے پیر بھائی) نے خواب سنایا کہ رات میں نے دیکھا کہ کسی جگہ سے تمہیں حج کا خصوصی اجازت نامہ جاری ہوا ہے۔

ہمیں کچھ سمجھ نہیں آ رہا تھا کہ ہم کیا کوشش کریں۔ بس دعائیں مانگتے اور پیر و مرشد سے عرض کرتے کہ ہمیں کچھ پتہ نہیں یہاں بھی آپ خود ہی ہماری دستگیری فرمائیں۔ رات کو سیر کرتے کرتے ہم ایک ہوٹل میں چلے گئے ہم ہوٹل کے اندر گئے تو فیصل آباد کے ہمارے حلقہ کے ایم این اے (M.N.A) مل گئے۔ انہوں نے ہم سے پوچھا کہ آپ یہاں کیسے آئے ہیں۔ ہم نے بتایا کہ حج کرنے کا ارادہ ہے ہمیں کوئی طریقہ بتائیں۔ وہ کچھ سوچ کر ہمیں کہنے لگے۔ صبح فلاں جگہ مجھ سے مل لینا اور ہمیں اس جگہ کا ایڈریس دے کر چلے گئے۔

اگلی صبح ہم مقررہ جگہ جا کر ان سے ملے تو انہوں نے بتایا کہ چار پانچ دن سے میں عجیب کیفیت میں مبتلا ہوں جب بھی سونے کے لئے لیٹتا ہوں تو میرے ذہن میں بار بار ایک ہی بات بہت شدت سے آتی ہے وہ یہ کہ اگر ایک اور اجازت نامہ حج پر جانے کے لئے لینا پڑے تو کیسے لوگے؟ پھر میں سوچتا ہوں کہ خصوصی اجازت نامہ لینے کا وقت تو ختم ہو گیا اور میں اپنے کوٹہ سے بھی تمام N.O.C دے چکا ہوں۔ پھر مجھے بار بار یہی خیال کیوں آتا ہے۔ میں اس خیال کو بہت جھٹکتا ہوں اور جب بھی فیصل آباد جانے لگتا ہوں تو ایسا محسوس ہوتا ہے کہ جیسے کوئی انجانی قوت روک دیتی ہے۔ کل رات بھی بغیر کسی کام کے ہوٹل میں جا پہنچا اور تم سے ملاقات ہو گئی۔ پھر انہوں نے ہمیں بہت تسلی دی اور کہا کہ تمہارا کام ہو جائے گا۔ وہ دوپہر تک ہمارے لئے کوششیں کرتے رہے اور ہمیں NOC لا کر دیا اور کہا کہ جلدی واپس فیصل آباد جاؤ اور صبح تک بینک میں تقریباً تیس ہزار (30,000) روپیہ جمع کرواؤ۔ کیونکہ صبح فیس جمع کروانے کی آخری تاریخ ہے۔

اب ہم جلدی جلدی واپس فیصل آباد کے لئے روانہ ہوئے اور میں راستے بھر سوچتا رہا کہ پیسے جمع کروانے ہیں لیکن میرے پاس تو کوئی پیسہ نہیں اور اب ایک ہی رات میں کس طرح انتظام ہو سکتا ہے۔ پھر مرشد سے عرض کی کہ ”سرکار! میری تو عقل کام نہیں کر رہی اور میں تو ایک قدم بھی آپ کی دیکھیری کے بغیر نہیں چل سکتا آپ پیسوں کا انتظام بھی خود ہی فرمائیں۔“

ہم شام کو فیصل آباد پہنچ گئے اور گھر والوں کو بتایا کہ NOC تو مل گیا ہے لیکن صبح پیسے جمع کروانے ہیں اور میرے پاس پیسے نہیں ہیں۔ لیکن میرے آقا تو ناممکن کو ممکن بنانے کا ارادہ کر چکے تھے سواب بھی انہوں نے خود ہی کرم فرمایا اور جب میرے آقا کے کچھ عقیدت مندوں کو اس بات کا پتہ چلا تو کہنے لگے ہماری طرف سے اتنی خدمت قبول کر لیں کچھ ایسے بھی تھے جو کہ تمام رقم دینے پر اصرار کرنے لگے۔ اور میں سوچنے لگا۔ واہ شہنشاہ! تیرا کرم کہ کس طرح اپنے عقیدتمندوں کے دلوں میں خدمت کے لئے بات ڈالی۔ صبح بینک میں جا کر فیس جمع کروائی اور

مجھے آخری فلائٹ کا ٹکٹ مل گیا۔ اس طرح یہ مرحلہ بھی طے ہو گیا۔ مجھے اکیلا آنے کا حکم تھا اور میں کچھ جھجک رہا تھا۔ روانگی سے قبل رات کو میرے پیر دستگیر خواب میں تشریف لائے اور فرمایا۔

”بابو جی! یہ نہ سوچنا کہ اکیلا ہوں ہم نے تمہارے جہاز میں سوار ہونے سے واپسی تک درویشوں کی ڈیوٹیاں لگا دی ہیں تمہیں کوئی ظاہری تکلیف یا پریشانی نہیں ہوگی۔“

اور یوں میں اپنے دستگیر کے کرم سے آقائے نامدار حضرت محمد ﷺ کے قدموں میں جا پہنچا۔ (صرف حج پر جانے سے واپسی تک پیش آنے والے آپ کی شان و کرم اور تصرفات کے واقعات اور مشاہدات کو اگر لکھنے بیٹھوں تو اس کے لئے ہی کم از کم ایک ضخیم کتاب درکار ہوگی)

مرشد بے بدل کی نسبت سے سرکار مدینہ ﷺ نے بھی کرم فرمایا اور لمحہ بہ لمحہ میری دستگیری فرمائی۔ اللہ کے رسولؐ نے میری طرف نہ دیکھا کہ یہ کیسا گنہگار ہے صرف یہ دیکھا کہ اسے ہمارے محبوب چادر والی سرکارؐ نے بھیجا ہے۔ صرف ایک مشاہدہ تحریر کرتا ہوں۔ جو یہ سمجھنے کے لئے کافی ہے کہ میرے آقا شہنشاہ اعظم حضرت چادر والی سرکارؐ کو حضور محمد مصطفیٰ ﷺ کی کیسی محبوبیت حاصل ہے۔

حج کرنے کے بعد مکہ شریف میں ایک دن طواف کعبہ سے فارغ ہو کر اپنی رہائش گاہ پر واپس آیا تو نیند کا غلبہ ہونے لگا ابھی آنکھیں بند ہوئے چند سیکنڈ ہی گزرے تھے کہ کیا دیکھتا ہوں۔

”دربارِ مصطفیٰ ﷺ سجا ہے۔ سامنے تخت پر آقائے نامدار سرکار مدینہ ﷺ شاہانہ انداز میں تشریف فرما ہیں۔ بہت سے اولیاء کرام آپ ﷺ کے حضور سر نیاز خم کئے ہوئے ہیں۔ میرے آقا چادر والی سرکارؐ نے اس فقیر پر کرم خاص فرما کر سرکار مدینہ ﷺ کی بارگاہ میں پیش کیا۔ میں سامنے کھڑا ہوں اور میرے دائیں بائیں طرف فقراء کی جماعت بھی آپ کے سامنے ہاتھ باندھے کھڑے ہیں۔

محسوس ہوا کہ کوئی مقدمہ آپ کی بارگاہ میں پیش ہے اور آپ سب کی گزارشات سماعت فرما

رہے ہیں اور اولیاء کرام کی اکثریت نے آقائے کل، شہنشاہ کل علیہ السلام کی بارگاہ اقدس میں گزارشات پیش کیں۔ جب میں نے سنا تو پتہ چلا کہ وہ تمام باتیں میرے متعلق تھیں۔ کسی نے کچھ فرمایا اور کسی نے کچھ۔ چند اولیاء کرام نے عرض کیا کہ ہم نے اس کرم خاص کے لئے (جس کے لئے میرے مرشد نے مجھے اس وقت حضور کی بارگاہ میں پیش کیا تھا) اپنے مریدوں کو تیار کیا ہے۔ کسی کو بارہ سال مجاہدہ کروایا، کسی کو پندرہ سال، فلاں فلاں چلے کروائے۔ یوں سب نے باری باری اپنا اپنا خیال ظاہر کیا کچھ اولیاء کرام نے میرے متعلق عرض کی کہ اس کو تو کوئی خاص محنت نہیں کروائی گئی اور نہ ہی دوسروں سے زیادہ مصائب برداشت کئے ہیں۔ اور نہ ہی اپنے پیرومرشد کے بتائے ہوئے وظائف پر مسلسل باقاعدگی سے عمل کیا اور نہ ہی درود شریف مکمل تعداد (مرشد کی بتائی ہوئی تعداد) میں پڑھا کیونکہ اس کی تسبیح کے بارہ دانے کم ہیں۔ یہ اپنی طرف سے تعداد پوری کرتا ہے لیکن روزانہ بارہ دانے کم پڑھتا ہے۔ اس لئے اسے یہ مقام خاص عطا نہ فرمائیں۔

اس وقت میں تھر تھر کانپ رہا تھا اور ہاتھ باندھے آپ کے سامنے حاضر تھا۔ شہنشاہ اعظم، آقائے کل حضور نبی کریم علیہ السلام نے میرے کان میں فرمایا۔

”گھبراؤ نہیں ہم سب کی سنتے ہیں اور آخری فیصلہ ہمارا ہی ہوتا ہے یہ سب بھی ہمیں محبوب ہیں لیکن جس نے تمہیں پیش کیا ہے وہ ہمارے لئے محبوب ترین ہے۔“ پھر آپ نے ارشاد فرمایا۔ (فیصلہ سنایا) ”جس مقام خاص کی سفارش کی جا رہی ہے وہ کرم ہم نے اس پر (میری طرف اشارہ فرمایا) کر دیا ہے۔ درحقیقت مجھے یہ بھی باور کرانا تھا کہ جس ہستی نے تمہاری سفارش کی ہے وہ سب سے زیادہ محبوب ہے۔“

آپ علیہ السلام یہ فرما کر تشریف لے گئے عدالت برخواست ہو گئی اور اس کے بعد تمام اولیاء کرام بھی تشریف لے گئے اور میری آنکھ کھل گئی۔ میں نے فوراً اٹھ کر اپنی تسبیح کے دانے گنے تو حقیقت میں بھی بارہ دانے کم تھے۔ دراصل سات سو دانوں کی تسبیح ہے اس لئے آہستہ آہستہ دانے ٹوٹ گئے تھے۔

محبوب اولیاء

حضرت داتا گنج بخش علی ہجویریؒ کی نظر میں

سرکار کی غلامی میں آنے کے بعد صحابہ کرامؓ اور اولیاء کرام اکثر عالم رویاء میں اپنی زیارت سے نوازتے رہے۔ حضرت داتا صاحب بھی بہت کرم فرماتے۔ میں بھی خوش تھا کہ مرشد کی نظر کرم ہوئی تو سب کی نظر میں آ گیا۔ ایک رات حضرت داتا گنج بخش علی ہجویریؒ خواب میں تشریف لائے اور اپنے مزار شریف پر حاضری کا حکم فرمایا۔

اگلے دن میں آستانہ عالیہ ملتان شریف جا کر پیر و مرشد کی خدمت میں حاضر ہوا اور اپنا خواب عرض کر دیا آپؒ نے خوش ہو کر فرمایا۔

”اجی داتا صاحب نے آپ کو حاضری کے لئے بلایا ہے۔ ضرور جاؤ اور

انہیں میرا سلام بھی کہنا“

مجھے خوشی ہوئی کہ حاضری کے ساتھ ساتھ اپنے پیر و مرشد کا پیغام بھی داتا صاحب تک پہنچاؤں گا۔ چونکہ میں داتا صاحب کے حکم پر ہی نہیں اپنے پیر و مرشد کی اجازت اور رضا سے بھی حاضر ہوا تھا اس لئے پُر امید تھا کہ قبلہ کی نسبت سے آج ضرور کرم خاص سے نوازا جاؤں گا۔

جب آپ کے مزار شریف پر پہنچا تو قریب جا کر اپنا اور پیر و مرشد کا سلام عرض کیا پھر میں نے اپنے قبلہ چادر والی سرکارؒ کا واسطہ دیتے ہوئے عرض کی۔

”سرکار! آپ بھی اللہ کے محبوب اور پیر و مرشد بھی اللہ کے محبوب ہیں۔ آج آپ کو میرے قبلہ کا واسطہ میری آنکھوں سے تمام حجابات اٹھا کر مجھے اپنی قبر انور کی زیارت سے نوازدیں۔ میرے قبلہ نے بھی بارہا مجھے ایسے مشاہدات سے نوازا ہے اور آج آپ بھی ایسا کرم فرمادیجئے“

میرے عرض کرتے ہی قبر انور شق ہوئی۔ اور کیا دیکھتا ہوں کہ داتا صاحب انتہائی پر نور کیفیت میں ایک نورانی تخت پر جلوہ افروز ہیں آپ نے مجھ سے فرمایا۔

”آج جو عرض کرو گے دکھا دیں گے۔“ (سبحان اللہ)

میں بہت خوش ہوا اور آپ کے کرم کو دیکھتے ہوئے کچھ خاص معاملات عرض کئے آپ نے مجھے لوح محفوظ پر ان تمام معاملات سے آگاہ فرمایا اور فرمایا!

”جو چاہتے ہو سوچ سمجھ کر اختیار کرو ہمارے لئے تقدیر بدلنا کوئی مشکل کام نہیں۔“

اس کے بعد میں نے عرض کیا کہ مجھے قبر انور کی اندر سے اچھی طرح زیارت سے نوازیں۔ آپ نے مجھے قریب آنے کا اشارہ فرمایا اور جب میں قریب ہوا تو میں نے دیکھا کہ ”قبر انور میں دیواروں کے ساتھ ساتھ سبز نور زیادہ ہے۔ اور آپ پر اور آپ کے قریب سفید نور زیادہ ہے۔ ایک طرف چو کو رنما بڑا سوراخ ہے۔ اس کے اندر کا راستہ لامحدود اور سفید اور سبز نور سے روشن ہے۔“ اس کے بعد میں نے عرض کی کہ اب آپ جو چاہیں سو کرم فرمائیں۔ آپ نے مسکراتے ہوئے اثبات میں سر ہلایا اور فرمایا۔

”اب اپنے پیر و مرشد کی شان دیکھو“

پھر پلک جھپکتے میں ہی میں نے دیکھا کہ۔

روزِ محشر ہے اور اولیاء کرام اپنے اپنے مریدین کو ساتھ لئے ہوئے ہیں۔ میرے قبلہ پیر و مرشد چادر والی سرکار بھی لامحدود خلقت کو ساتھ لئے ہوئے تشریف لے جا رہے ہیں آپ نے فرمایا ”دیکھو! تمہارے پیر و مرشد کی سفارش سے یہ تمام مخلوق بخش دی جائے گی“ پھر مجھے نصیحت فرمائی۔

”اپنے پیر و مرشد سے عقیدت اور محبت پختہ رکھنا اور کبھی بھی پیچھے نہ ہٹنا“

یہ فرمانے کے بعد آپ نے بڑے پیار سے دستِ شفقت میرے سر سے کمر تک پھیرا اور تھپکی دی میں خوشی میں جھومتا اور اپنے مرشد اور داتا صاحب کا شکر یہ ادا کرتا ہوا گھر واپس آ گیا۔

حضرت معین الدین چشتی اجمیریؒ کا ظاہر اُتشریف لانا

(آستانہ عالیہ چادر یہ پر تشریف آوری)

ایک دن میرے پیر و مرشد اپنے عقیدت مندوں اور مریدین کے ہمراہ آستانہ عالیہ پر تشریف فرما تھے۔ اس وقت وہاں ایک بزرگ تشریف لائے۔ آپ انہیں دیکھتے ہی اٹھ کھڑے ہوئے بڑی محبت اور ہمدردی کا انداز میں ان سے ملے اور انہیں اپنے کمرہ خاص (حجرہ مبارک) میں لے گئے۔ سب یہ دیکھ کر بہت حیران ہو رہے تھے کہ یہ اچانک ایسا کون آیا ہے کہ سرکار معمول سے زیادہ خوش نظر آ رہے ہیں۔ تھوڑی دیر بعد خادم چائے و نلگرو وغیرہ لے کر اندر گیا تو دیکھا کہ آپ بڑے رازدارانہ انداز میں ان سے گفتگو فرما رہے ہیں۔ اس کے بعد بھی خادم جب کسی کام سے دوسری اور پھر تیسری مرتبہ بھی اندر چلا گیا تو آپ نے اسے فرمایا۔

”لیمپ کا سگریٹ لے کر آؤ“

خادم جو پہلے ہی بہت حیران ہو رہا تھا اب تو اس کی حیرت کی انتہا نہ رہی اور سوچنے لگا کہ سرکار خود تو سگریٹ نہیں پیتے پھر یہ ایسا کون آیا ہے جس کے لئے سرکار خود سگریٹ منگوا رہے ہیں اور وہ بھی اتنے پرانے زمانے کا سگریٹ وہ بھلا کہاں ملے گا۔ خیر سرکار کا حکم تھا سو وہ سگریٹ لینے چلا گیا۔ اس کے جانے کے بعد آپ نے کمرہ اندر سے بند کر لیا اور کافی دیر گزرنے کے بعد جب آپ تشریف لائے تو سب یہ دیکھ کر بہت ہی حیران ہوئے کہ آپ سرکار اندر سے اکیلے تشریف لائے اور ان بزرگ کا کہیں کوئی پتہ نہیں تھا۔ آپ سرکار کا چہرہ مبارک خوشی سے دمک رہا تھا۔ خادمین نے عرض کی۔

سرکار آج آپ بہت زیادہ خوش نظر آ رہے ہیں تو آپ نے فرمایا۔

”اجی وہ بزرگ خواجہ معین الدین چشتی اجمیریؒ تھے۔ اور اس فقیر سے ملنے آئے تھے۔“

پھر آپ نے فرمایا

”اجی وہ کچھ ضروری معاملات (روحانی و باطنی معاملات) پر صلاح مشورہ فرما رہے

تھے۔ فرمایا!

وہ (خادم کا نام لے کر) بار بار کمرے میں آ رہا تھا جس کی وجہ سے گفتگو میں بھی مداخلت ہو رہی تھی جی اس لئے انہوں نے فرمایا!

”شاہ جی! اسے کسی ایسے کام سے بھیج دو کہ دو تین گھنٹوں سے پہلے آ ہی نہ سکے“

پھر مسکراتے ہوئے فرمایا!

”اجی میں نے اسی لئے اسے لیپ کا سگریٹ لانے کو بھیج دیا کہ پرانے زمانے کا

سگریٹ ہے نہ ہی جلدی ملے گا۔ اور نہ ہی وہ جلدی واپس آ سکے گا۔“

یہ فرماتے ہوئے آپ نے مسکراتے ہوئے چادر مبارک میں چہرہ انور کر لیا۔

شہباز لامکانی

آیت مبارکہ ہے۔

”اور جو کچھ آسمانوں اور جو کچھ زمین میں ہے سب کو اس نے اپنے حکم سے تمہارے

تابع کر دیا ہے۔“ (الجاثیہ)

حدیث نبویؐ ہے۔

”اگر شیطان بنی آدم کے دلوں کے گرد نہ گھومتے تو وہ آسمان کی ملکوت (عالم غیب)

دیکھ لیتے۔“

اللہ تبارک و تعالیٰ اپنے جن محبوب بندوں کو خود شیطان کے شر سے محفوظ فرما دے اور شیطان بھی

ان سے عاجز ہو کر یہ پکارا اٹھے۔

”میں ضرور تمام لوگوں کو گمراہ کروں گا سوائے تیرے ان بندوں کے جو چنے ہوئے اور برگزیدہ

ہیں۔“

تو اللہ کے ایسے محبوب خاص ضرور اپنے رب کے کرم سے آسمان کی ملکوت بھی دیکھ لیتے ہیں۔

کیونکہ اللہ تعالیٰ کے فضل و کرم کی کوئی انتہا نہیں ہے اور وہ جس پر چاہے اپنا فضل فرما دے۔

ایک دن میں بیٹھا سوچ رہا تھا کہ جس طرح اولیاء کرام تو بہت سے ہوتے ہیں لیکن ان کا مقام و مرتبہ ایک دوسرے سے مختلف ہوتا ہے اسی طرح شہباز ولایت بھی مختلف مقام و مرتبہ کے ہوتے ہوں گے۔ اللہ تبارک و تعالیٰ نے اس ناچیز کو پیر و مرشد کی شان سے متعلق بہت سے مشاہدات سے نوازا تھا۔ اس لئے میرا عقیدہ تھا کہ آپ کو شہباز لامکاں سے بھی اعلیٰ و ارفع مقام حاصل ہے۔ میں فیصل آباد شریف اپنے گھر میں بیٹھا ہوا تھا کہ دل میں خواہش پیدا ہوئی کہ بے شک میرے پیر و مرشد جیسے شہباز نایاب ہیں۔ کاش آج آپ اس فقیر کو بھی اس مشاہدے سے نوازدیں۔ ادھر میرے دل میں یہ خواہش پیدا ہوئی اور ادھر میں نے وہیں بیٹھے بیٹھے ملتان شریف کی طرف منہ کر کے اپنے پیر و مرشد کی بارگاہ میں عرض کر دی۔

عرض کر کے لیٹا ہی تھا کہ غنودگی طاری ہوئی اور میں نے دیکھا کہ آپ سرکار تشریف لائے۔ آپ کو دیکھتے ہی میرے منہ سے بے اختیار نکلا۔ ”بے شک میرے آقا محبوب سبحانی، شہباز لامکانی ہیں۔“

اس وقت میں نے دیکھا کہ آپ کا جسم مبارک ایک بہت بڑے شہباز میں تبدیل ہو گیا اور آپ نے اپنی طرف اشارہ کرتے ہوئے فرمایا!

”تو نے ٹھیک کہا تھا کہ ہم شہباز لامکانی ہیں“

پھر آپ نے اپنے ہاتھ سے میری طرف اشارہ فرمایا تو دیکھتے ہی دیکھتے میرا جسم بھی ”شہباز“ میں تبدیل ہو گیا۔ پھر آپ نے میری طرف اشارہ کرتے ہوئے ارشاد فرمایا۔

”ہم تو شہباز بنانے والے ہیں“

پھر آپ پرواز کرتے ہوئے واپس تشریف لے گئے۔

طاقت پرواز عطا کرنے والے

کافی عرصہ پہلے کی بات ہے کہ ایک دن میں خانیوال میں تھا۔ دوپہر کا وقت تھا آرام کی غرض سے چار پائی پر لیٹ گیا ابھی چند منٹ ہی گزرے تھے کہ میں نے دیکھا (اس وقت میری آنکھیں بند تھیں لیکن میں جاگ رہا تھا) ایک بزرگ فضا میں پرواز کرتے ہوئے وہاں سے جا رہے ہیں۔ مجھے القاء ہوا کہ یہ قبلہ چادر والی سرکار کے آستانہ عالیہ سے حاضری دے کر آرہے ہیں۔ مجھے ان کی جانب کشش محسوس ہوئی۔ اور میں ان سے ملنے کے لئے اٹھ کھڑا ہوا۔ وہ بھی مجھے دیکھ کر رک گئے اور میرے قریب آئے۔

میں نے دیکھا کہ وہ بزرگ کلیمن شیو تھے اور ان کا حلیہ بھی انگریزوں والا تھا۔ ایسا لگتا تھا وہ کسی مغربی ملک کے باشندے ہیں۔ انہوں نے آتے ہی مجھے سلام کیا اور ہاتھ باندھ کر کھڑے ہو گئے پھر مجھے بتایا کہ میں چادر والی سرکار کے آستانہ عالیہ سے حاضری دے کر آرہا ہوں۔ اسی وقت چادر والی سرکار کے آستانہ عالیہ کا نقشہ میری آنکھوں کے سامنے آ گیا اور میں نے دیکھا کہ وہاں پیر و مرشد حضور چادر والی سرکار اور ان کے ہمراہ پیران پیر حضرت غوث الاعظم سرکار بھی تشریف فرما ہیں۔ آپ نے میری طرف دیکھ کر اس انداز میں سر ہلایا جیسے آپ ان بزرگ کی بات کی تصدیق فرما رہے ہوں۔ (کہ انہوں نے سچ کہا ہے)۔

پھر میں نے ان سے پوچھا کہ آپ کہاں جا رہے ہیں۔ تو انہوں نے بتایا کہ میں امریکہ جا رہا ہوں۔ اور صرف دو تین منٹوں میں ہی میں وہاں پہنچ جاؤں گا۔ ان کی بات سن کر مجھے بہت حیرت ہوئی کہ جہاں جہاز بھی کئی گھنٹوں میں پہنچتا ہے وہاں میرے آقا کا منظورِ نظر بندہ منٹوں، سیکنڈوں میں پہنچ جاتا ہے۔ پھر میں نے ان سے پوچھا کہ آپ کو یہ مقام کیسے حاصل ہوا کہ آپ جسم سمیت پرواز کر کے لمحوں میں کہیں بھی جاسکتے ہیں۔

انہوں نے جواب دیا مجھے حضرت چادر والی سرکار نے ہی مسلمان کر کے پھر بیعت کیا اور پھر میرے باطن کو دیکھتے ہوئے آپ نے اپنی نظر کرم سے مجھے یہ مقام عطا فرمایا۔ آپ سرکار نے

مجھے یہ مقام خاص عطا کرنے کی وجہ بیان فرمائی اور فرمایا کہ ہم نے اس پورے علاقہ پر نظر ڈال کر دیکھا۔ (انتخاب کے لئے) لیکن تم ہمیں اس پورے علاقہ میں دوسروں کی نسبت زیادہ درد مند دل رکھنے والے (نرم دل) یعنی دوسروں کے دکھ درد اور پریشانیوں کو محسوس کر کے انہیں حل کرنے کی کوشش کرنے والے نظر آئے۔ اس کے علاوہ یہ بھی کہ تم رزق حرام نہیں کھاتے۔ اس لئے ہم نے تم پر یہ کرم کیا ہے۔“

پھر وہ بزرگ مجھے کہنے لگے کہ مقام و مرتبہ تو آپ کا بلند ہے لیکن مجھے یہ طاقت پر داز اس لئے عطا کی گئی ہے کہ میری ڈیوٹی اس قسم کی ہے کہ مجھے کام کی وجہ سے بار بار آپ کے پاس آنا پڑتا ہے۔ ابھی جب میں یہاں سے گزر رہا تھا تو مجھے کچھ کشش ہوئی اور ایسا محسوس ہوا کہ یہاں کوئی کامل ہستی موجود ہے۔ تو میں آپ کو سلام کرنے کے لئے حاضر ہوا تھا۔

اس کے بعد وہ مجھے بھی ظاہری طور پر امریکہ لے کر گئے اور ہم نے یہ فاصلہ محض چند سیکنڈوں میں طے کر لیا۔ میں وہاں کافی دیر موجود رہا۔ میں نے دیکھا کہ وہ بزرگ وہاں کے ماحول میں انہی کی طرح رہن سہن اپنائے ہوئے ہیں لیکن اس کے باوجود وہ صاحبِ تصرف ولی تھے۔

پھر انہوں نے مجھے کہا کہ میں نے باطنی طور پر آپ کی جو کیفیت (کیفِ دُستی وغیرہ) دیکھی میں حیران ہوں کہ آپ جس مقام پر ہیں اس کے باوجود آپ شریعت و طریقت اور وظائف وغیرہ کی اتنی پابندی کر رہے ہیں۔ اس کے باوجود اتنی مخالفت میں زندگی گزار رہے ہیں یہ آپ ہی کا کام ہے۔ میں نے کہا میری تو دعا ہے کہ مجھے میرے مرشد سیدنا چادر والی سرکارؒ جیسی شریعت مل جائے۔

مردہ زندہ کرنے کا اختیار

ایک بزرگ جو کہ ”بابا ٹاٹ والے“ کے نام سے مشہور تھے۔ وہ کئی سال سے حضرت چادر والی سرکارؒ سے فیض حاصل کر رہے تھے۔ پھر وہ مدینہ شریف حاضر ہوئے تو حضور نبی کریم ﷺ نے انہیں مردہ زندہ کرنے کا اختیار عطا فرمایا۔

حضرت داتا صاحبؒ نے ظاہری طور پر تشریف لا کر تصدیق فرمائی کہ انہیں سرکار مدینہ علیہ السلام نے یہ اختیار حضرت سیدنا چادر والی سرکارؒ کی سفارش سے عطا فرمایا ہے۔ پھر حضرت داتا صاحبؒ نے ایک ہار اور چادر لے کر دی کہ یہ چادر والی سرکارؒ کو دے دینا اور ہمارا سلام کہنا۔ وہ جب یہ چیزیں لے کر حضرت چادر والی سرکارؒ کی بارگاہ میں حاضر ہوئے تو آپ نے بھی سب کے سامنے اس بات کی تصدیق فرمائی کہ آپ کی سفارش پر انہیں مردہ زندہ کرنے کا اختیار عطا ہوا ہے۔ ماسٹر غضنفر صاحب برآمدہ میں بیٹھے ہوئے تھے آپ سرکارؒ نے ان کے قریب آ کر فرمایا۔

”اجی چھوڑو ایسا کیوں خیال کرتے ہو میں تو مری ہوئی کیڑی (چیونٹی) ہوں“ (نعوذ باللہ)

ماسٹر جی نے بتایا کہ دراصل میں اس وقت یہ سوچ رہا تھا کہ جس ولی اللہ (پیر و مرشد) کے پاس ایسے صاحب اختیار بزرگوں کو حاضری کا حکم ہوتا ہے تو خود ان کی شان کیا ہوگی“ پھر سرکارؒ نے بابا ٹاٹ والے سے فرمایا۔

”دیکھو جی سوچ سمجھ کر کسی کو زندہ کرنا اور یہ نہ کہنا کہ میرے حکم سے زندہ ہو جا۔ بلکہ یہ کہنا کہ اللہ کے حکم سے زندہ ہو جاؤ۔ ورنہ مولوی فتویٰ لگا دیں گے۔ دیکھو جی ہمارے بڑوں پر بھی مولویوں نے فتویٰ لگایا۔ حضرت شاہ شمس تبریزؒ کو دیکھو جی کھال اتر وادی۔ حضرت منصور حلاجؒ کو سزا دلوادی اسی طرح اور بھی کئی بزرگوں کے نام لئے اور آپ کی آنکھوں سے آنسو جاری ہو گئے۔ جب کیفیت ذرا اعتدال پر آئی تو بڑے جوش سے فرمایا۔ ”دیکھو جی! اختیار کہتے ہی اسے ہیں کہ جو چاہو سو کرو لیکن یہ مولوی نہیں سمجھتے جی ایسی باتوں میں شریعت کا احترام کرنا جی۔“

آپؒ نے یہ نصیحت فرمائی اور بابا جی کو رخصت ہونے کی اجازت فرمائی۔

بعد میں آپؒ نے فرمایا۔

”روئے زمین پر چار درویش ایسے ہیں جنہیں اللہ و رسول نے مردے زندہ کرنے کا اختیار عطا فرمایا ہے۔ ایک تو یہ ہے جی بابا ٹاٹ والا پاکستان میں۔ ایک ہندوستان میں ہے جی اور ایک افغانستان میں ہے جی۔ ایک اور بھی ہے جی وہ روئے زمین پر جہاں چاہے تصرف کر

سکتا ہے۔“

ایک خادم نے عرض کی۔

حضور! وہ یقیناً آپ ہی ہیں جن کے در پر دوسرے صاحب اختیار درویش حاضر ہوتے ہیں اور جن کی منظوری سے یہ اختیار ملتا ہے۔ یہ سن کر آپ نے مسکرا کر اپنا چہرہ مبارک چادر میں چھپا لیا اور فرمایا۔

”بس بس! جی اللہ کے اختیار میں ہے سب کچھ، اللہ جانے وہ کون ہے۔“

”اجی سب کچھ اللہ کے اختیار میں ہے جی“

ایک مرتبہ کا واقعہ ہے کہ پیر و مرشد حضور میاں صاحب چادر والی سرکارؒ کے ایک مرید کے گھر شادی تھی۔ عین شادی والے دن وہ روتا ہوا آپ کی خدمت میں حاضر ہوا اور عرض کی سرکار میرے لڑکے کی حالت بہت نازک ہے اور وہ قریب المرگ ہے آپ نظر کرم فرما کر میرے ساتھ میرے گھر چلیں اور دیکھیں کہ وہ بولتا کیوں نہیں۔ اس کی آہ وزاری سن کر آپ بھی رنجیدہ ہو گئے اور پھر اس کے ساتھ اس کے گھر پر تشریف لے آئے۔ وہاں ہر طرف سے رونے کی آوازیں آرہی تھیں۔ شادی کا گھر مہمانوں سے بھرا ہوا تھا۔

آپؒ اس لڑکے کی چار پائی کے قریب تشریف فرما ہو گئے کچھ دیر مراقبہ کیا (توجہ فرمائی) دیکھا کہ آپؒ کی کیفیت بدل رہی ہے آپؒ نے اسی کیفیت میں فرمایا۔

”چل اٹھ جا“

اسی وقت اس کے پاؤں کا انگوٹھا ہلا اور وہ اٹھ کر بیٹھ گیا۔ سارے دوست احباب اور رشتہ دار آپ کی یہ کرامت دیکھ کر حیران رہ گئے۔ اور کہنے لگے

بے شک آپؒ اللہ کے بہت بڑے محبوب ہیں۔

بعد میں اس مرید نے بتایا کہ حضور! اسے تو مرے ہوئے چھ گھنٹے گزر چکے

تھے۔ ڈاکٹروں نے بھی اس بات کی تصدیق کر دی تھی۔ میں نے جان بوجھ کر آپ کو یہ بات نہیں بتائی کہ کہیں یہ سن کر آپ آنے سے ہی انکار نہ کر دیں۔ یہ سن کر آپ نے مسکراتے ہوئے فرمایا!

”اجی جب تم ہمارے پاس آئے تھے ہمیں تو اسی وقت ہی پتہ تھا کہ یہ مر چکا ہے“

پھر فرمایا!

”اجی سب کچھ اللہ کے اختیار میں ہے جی“

پردہ فرما جانے کے بعد جسم سمیت دنیا میں آنا

میرے پیر و مرشد حضرت سیدنا چادر والی سرکارؒ کے پردہ فرمانے سے چند دن پہلے کی بات ہے کہ ایک دن میں اپنے برادر محترم خواجہ اقبال صاحب (لاہور) کے ہمراہ پیر و مرشد کی خدمت اقدس میں حاضر ہوا۔ آپ نے بہت کرم نوازی فرمائی اپنی صحبت بابرکت سے بھی نوازا اور کچھ بیان بھی فرمایا۔ دوران گفتگو اقبال صاحب نے عرض کی۔ حضور کیا درویش پردہ فرمانے کے بعد بھی جسم سمیت اس دنیا میں آ سکتے ہیں؟

فرمایا!

”ہاں جی! اس فقیر نے خود کئی درویشوں کو دیکھا ہے جی“

پھر فرمایا درویش پردہ فرمانے کے بعد بھی جسم سمیت اس دنیا میں آتے ہیں۔ کھاتے، پیتے اور چلتے پھرتے ہیں۔ لیکن اپنے جاننے والوں کے سامنے نہیں آتے۔ دوسری جگہوں پر آتے جاتے ہیں۔ پھر جب بہت سالوں بعد اس جگہ پر رہنے والے لوگ (ان کے جاننے والے) اور مریدین وغیرہ دنیا سے چلے جائیں تو وہ ان جگہوں پر بھی آتے جاتے ہیں“

پھر خود ہی فرمایا!

”دیکھو جی! اگر درویش اپنے جاننے والوں کے سامنے بھی آ جائیں تو لوگ ڈر جائیں اور خوف

محسوس کرنے لگیں۔“

پھر آپ نے ایک واقعہ سنایا اور فرمایا!

ایک درویش تھے، ان کا انتقال ہو گیا تھا جی، پردہ فرمانے کے بعد جب وہ جسم سمیت دنیا میں آئے تو ان کے ایک جاننے والے نے انہیں پہچان لیا اور حیران ہو کر عرض کرنے لگا۔ حضور آپ یہاں کیسے؟ آپ تو پردہ فرما چکے تھے اور میں نے تو خود آپ کے جنازہ میں شرکت بھی کی تھی۔

تو انہوں نے فرمایا!

”چھوڑ دیجی اس بات کو ایسی موتیں تو ہمیں کئی بار آچکی ہیں“

پردہ فرمانے کے بعد کی کرامات

آخری دیدار

پیر و مرشد قبلہ چادر والی سرکارؒ سے بیعت کے بعد ہمیشہ ہی ایسا ہوتا کہ آپ کا یہ غلام جب بھی آپ کے قدموں میں حاضری دیتا آپ کی کوئی نہ کوئی کرامت دیکھتا۔ آپ کی ایک انوکھی کرامت آپ کے پردہ فرمانے کے بعد دیکھی جب آپ کے آخری دیدار کے لئے آستانہ عالیہ پہنچا تو کچھ دیر بعد ہی نماز کا وقت ہو گیا۔ سب نماز باجماعت کے لئے جمع ہو گئے اور ایک دوسرے کو نماز کے لئے بلانے لگے۔ مجھے بھی کچھ پیر بھائیوں نے کہا کہ تم بھی آ جاؤ نماز کے لئے جماعت کھڑی ہونے والی ہے، میں تو ایک لمحہ کے لئے بھی آپ کے چہرہ انور سے نظریں ہٹانے کو تیار نہیں، یہ سوچ کر کہ میں تھوڑی دیر بعد نماز پڑھ لوں گا میں انکے ساتھ نماز پڑھنے کے لئے نہیں گیا اور اکیلا ہی وہاں رک گیا۔ آپ کا جسد انور آستانہ عالیہ پر چھوٹے کمرے میں تھا اور میں آپ کے قدموں میں حاضر تھا، دل مضطرب غم سے نڈھال تھا۔ دیدار کا پیاسا یہاں قدموں میں کھڑا نظروں کی پیاس بجھا رہا تھا۔ جب سب نماز کے لئے چلے گئے

تو میں نے موقع غنیمت سمجھا اور پہلے اپنے آقا کی قد مبوسی کی۔ پھر آپ کے پاؤں مبارک کے انگوٹھے چومے اور عرض کی۔

حضور! ساری عمر آپ کی کرامات دیکھی ہیں میرا تو ایمان ہے کہ آپ اس وقت بھی زندہ ہیں اور میری فریاد سن رہے ہیں۔ میرے آقا نے فوراً ہی کرم فرما دیا۔

میں نے دیکھا اسی وقت میرے پیر و مرشد مسکرائے اپنی آنکھیں مبارک کھول کر مجھے دیکھا پھر ادھر ادھر دیکھا اور پھر آنکھیں بند کر لیں۔ اس کے بعد آپ کا پیٹ مبارک ہلا اور میں نے بہت واضح طور پر آپ کے سانس لینے کی آوازیں سنیں۔ آپ نے چند سانس لئے۔ میں نے آپ کے پیٹ مبارک کو بغور دیکھا کہ وہ سانس لینے کی وجہ سے ہلا۔ لوگ اپنی نماز پڑھ رہے تھے اور میں اپنی نماز پڑھ رہا تھا۔ میں نے جب کھلی آنکھوں سے آپ کی یہ کرامت دیکھی تو اسی وقت عرض کی میرے آقا بے شک بے شک آپ زندہ ہیں۔ صرف ظاہری طور پر ہماری نظروں سے پردہ فرما رہے ہیں۔ پھر عرض کی حضور میں آپ کی پیشانی مبارک کو بوسہ دینا چاہتا ہوں کیا اس غلام کو اجازت ہے۔

میں نے دیکھا کہ میرے اس طرح عرض کرنے پر جواباً آپ نے اثبات میں گردن مبارک کو ہلایا۔ (رضای مندی ظاہر کر کے اجازت فرمائی) اجازت مل گئی تو میں نے آپ کی پیشانی مبارک، رخسار مبارک، دست مبارک اور پاؤں مبارک کو بوسہ دیا۔ پھر آپ کی داڑھی مبارک کو اپنے چہرے سے مس کیا پھر ہاتھ باندھ کر حضور کے قدموں میں آکھڑا ہوا۔ اتنے میں باقی لوگ بھی نماز سے فارغ ہو گئے۔ میرا دل آپ کے اس کرم پر بہت خوش تھا اور آپ کے اس کرم سے دل کا غم بھی کچھ دور ہو گیا۔ اور تسلی (عین الیقین) ہو گئی کہ میرے آقا اب بھی ویسے ہی ہماری عرض سنیں گے جیسے پہلے سنتے تھے۔ رہی فیض سے نوازنے کی بات تو میرے آقا کا فرمان مبارک ہے۔

”درویش بعد از وصال زیادہ فیضیاب کرتا ہے۔“

بعد میں آستانہ عالیہ پر بھی دوپیر بھائیوں نے بتایا کہ ہم نے بھی حضور کو دیکھا کہ آپ نے آنکھیں کھول کر دیکھا اور ہم نے آپ کو سانس لیتے بھی دیکھا۔ لیکن شرم کی وجہ سے کسی کو یہ بات نہیں بتائی کہ کوئی یقین نہیں کرے گا۔ یوں گویا میری بات کی تصدیق بھی ہو گئی۔

قربانی کیلئے بکرا منگوایا

حضرت سیدنا چادر والی سرکارؒ کا ایک مرید باہر کے ملک (سعودی عرب) رہتا تھا۔ حج کے دنوں اس نے دیکھا کہ آپ سرکارؒ اس کے گھر تشریف لائے وہ آپ کو دیکھ کر بہت خوش ہوا اور سمجھا کہ شاید سرکارؒ حج کیلئے تشریف لائے ہیں آپ نے اس سے فرمایا!

”بکرا لاؤ جی“ (قربانی کیلئے)

اس نے آپ کو ڈرائینگ روم میں بٹھایا اور خود بکرا لینے کیلئے بازار چلا گیا۔ جب بکرا لیکر گھر واپس آیا تو دیکھا کہ آپ سرکارؒ وہاں موجود نہیں تھے اس نے سوچا کہ آپ سرکارؒ نے قربانی کیلئے بکرا منگوایا لیکن شاید مجھے دیر ہو گئی یا آپ کو کوئی ضروری کام ہوگا۔ اس لئے آپ واپس تشریف لے گئے۔ لیکن مجھے بکرا اپنے پیرومرشد کی خدمت میں پیش کرنا چاہیے لیکن اب مسئلہ یہ تھا کہ وہ نہیں جانتا تھا کہ آپ سرکارؒ کہاں قیام پذیر ہیں۔ اس لئے اس نے آستانہ عالیہ ملتان شریف فون کیا۔ تاکہ آپ کا ایڈریس معلوم کر سکے۔ جب اس کا فون آیا تو اس وقت میں بھی آستانہ عالیہ پر موجود تھا آپ سرکارؒ کو پردہ فرمائے ابھی کچھ دن ہی ہوئے تھے۔ اس نے فون پر ساری بات بتائی تو صاحبزادہ صاحب نے فرمایا کہ ابھی اسکو مت بتانا کہ سرکارؒ پردہ فرما چکے ہیں۔ ورنہ وہ خوف کھائے گا۔

پھر اسے کہا کہ تم بکرے کی قربانی کر دو۔

طواف کرتے دیکھا

آپ کے پردہ فرمانے سے پہلے ہی آپ کا ایک مرید حج کرنے گیا ہوا تھا اس نے وہاں آپ سرکار کو خانہ کعبہ کا طواف کرتے دیکھا۔ حالانکہ آپ سرکار اس وقت پردہ فرما چکے تھے۔ اسے جب فون پر اطلاع ملی کہ آپ سرکار تو پردہ فرما چکے ہیں تو وہ بہت حیران ہوا کہ ایسا کیسے ہو سکتا ہے کیونکہ یہ اس کا وہم نہیں تھا۔ اس نے بہت قریب سے آپ کو دیکھا تھا اور بتایا کہ جب وہ طواف کر رہا تھا تو سرکار بھی وہاں طواف کر رہے تھے۔

تہجد کے وقت تشریف لانا

حضرت چادر والی سرکار کا ایک مرید جو کہ ان سے بہت عقیدت محبت کرتا تھا ایک دن جب وہ آپ کی خدمت اقدس میں حاضر ہوا تو عرض کرنے لگا کہ سرکار کیا آپ پردہ فرمانے کے بعد بھی مجھ سے ملنے آیا کریں گے۔ آپ نے فرمایا:

”اجی چھوڑو جی اس بات کو“

دوبارہ عرض کی۔ سرکار میری بہت خواہش ہے کہ ہمیشہ آپ سے اسی طرح ملتا رہوں آپ کی زیارت سے اپنی نظروں کی پیاس بجھاتا رہوں۔ بس آپ کرم فرمائیں کہ آپ مجھ سے پردہ فرمانے کے بعد بھی اسی طرح ملا کریں گے۔ پھر وہ اسی بات پر اڑ گیا۔ آپ نے بھی اس سے وعدہ فرمالیا۔ وہ مرید تہجد پڑھا کرتا تھا۔

آپ کو پردہ فرمائے ہوئے چند دن ہی ہوئے تھے کہ ایک رات وہ مرید تہجد کی نماز پڑھنے کے لئے اٹھا تو جیسے ہی اس کی آنکھ کھلی اس نے دروازے پر دستک سنی۔ دستک کی آواز پر اس نے دروازے پر جا کر دروازہ کھولا تو کیا دیکھتا ہے کہ سامنے پیر و مرشد چادر والی سرکار تشریف فرما ہیں۔ آدھی رات کے وقت یہ دیکھ کر وہ ڈر گیا اور اسے کچھ خوف محسوس ہوا۔ جب آپ نے اس کی یہ حالت دیکھی تو فرمایا:

”دیکھو جی! ہم تو اسی لئے تمہیں منع کر دیتے تھے کہ تم ڈر جاؤ گے“

پھر آپ وہیں سے تشریف لے گئے اور اس کے بعد دوبارہ کبھی اسے نظر نہیں آئے۔

☆ حضرت چادر والی سرکارؒ کی مرید ایک ولیہ (جس پر آپ کی بہت نظر کرم ہے) وہ فرماتی ہیں کہ جب بھی مجھے کوئی مسئلہ پیش آتا ہے میں آپ سرکارؒ کی بارگاہ میں عرض کرتی ہوں تو آپ سرکارؒ اکثر دستگیری فرماتے ہوئے تشریف لے آتے ہیں اور روحانی مسائل سمجھانے کے بعد واپس تشریف لے جاتے ہیں

راز فاش ہو گیا

کسی گاؤں میں چادر والی سرکارؒ کا ایک مرید رہتا تھا۔ وہ بوڑھا آدمی تھا۔ اکثر بڑے شوق اور محبت سے سرکارؒ سے ملنے آتا۔ ایک دن جب وہ سرکارؒ کی خدمت میں حاضر ہوا تو پیرو مرشد سے عرض کی۔ سرکارؒ آپ مجھ سے وعدہ کریں کہ جب آپ پردہ فرما جائیں گے تو مجھ سے روز ملنے آیا کریں گے۔ میرا دل چاہتا تھا کہ جیسے اب میں روزانہ آپ کی زیارت کرتا ہوں بعد میں بھی کرتا رہوں۔

جب اس نے چند مرتبہ اسی طرح اصرار کیا تو آپ نے وعدہ فرما لیا اور جب آپ سرکارؒ پردہ فرما گئے تو وعدہ کے مطابق روزانہ اپنے اس مرید سے ملنے کے لئے اس کے گاؤں آتے۔ وہ روزانہ شام کے وقت گاؤں میں باہر چار پائیاں بچھا کر بیٹھ جاتا۔ گاؤں کے دوسرے لوگ بھی اس کے پاس آ کر بیٹھ جاتے اور رات گئے تک باتیں کرتے رہتے۔ آپ سرکارؒ بھی روزانہ شام کو اس سے ملنے کے لئے آتے اور ان کے پاس بیٹھ کر باتیں بھی کرتے۔

ایک دن اس گاؤں کے ان لوگوں نے (جو کہ اس کے پاس بیٹھتے تھے) اس سے پوچھا یہ کون تھے جو کچھ دنوں سے روز تم سے ملنے آتا ہے؟ پہلے تو اس آدمی کو ہم نے کبھی نہیں دیکھا۔ تو اس نے خوشی میں انہیں بھی بتا دیا اور کہنے لگا کہ یہ میرے پیرو مرشد ہیں جو کہ اب پردہ

فرما چکے ہیں۔ لیکن چونکہ انہوں نے پردہ فرمانے سے پہلے مجھ سے وعدہ کیا تھا اس لئے اب یہ روز مجھ سے ملنے کے لئے آتے ہیں۔

جس دن بابا نے انہیں یہ بات بتائی اسی دن سے سرکار نے بھی آنا چھوڑ دیا کیونکہ راز فاش ہو گیا تھا۔ اب وہ بابا بہت روتا اور افسوس کرتا تھا کہ سرکار کیوں نہیں آتے۔ ایک رات آپ سرکار اس کے خواب میں تشریف لائے اور فرمایا۔

”بابا تو نے دوسروں کو بتا کر بڑی غلطی کی ہے ہم تو اس لئے آ جاویں تھے کہ تیرے ساتھ وعدہ جو کر لیا تھا پر اب ہم نہیں آئیں گے۔ اب تو لوگوں کو پتہ چل گیا ہے وہ پہچان لیں گے“

عالموں کے مقابلہ میں دستگیری

ہمیشہ کے لئے موکلات کی فوج دے دی

یہ ان دنوں کا واقعہ ہے جب مجھے بیعت ہوئے کچھ عرصہ ہوا تھا مرشد نے مجھے محفل ذکر کی اجازت مرحمت فرمائی تھی۔ جوالانگر (فیصل آباد) میں ایک محفل ہوئی تو وہاں ایک پیر اپنے کچھ مریدوں کے ہمراہ آیا وہاں اس کے بارے میں مشہور تھا کہ اس کی دعا سے کئی لوگوں کے بیٹے ہوئے۔ اس نے کئی چلے وظیفے بھی کئے ہوئے تھے (عملیات کا ماہر تھا) محفل کے بعد جب وہ مجھ سے ملا اور مجھ پر نظر ڈالی (توجہ کر کے دیکھا) تو کہنے لگا

”اگر ہمارا کوئی تمہارے جیسا مرید ہوتا تو ہم بڑا نواز دیتے۔ آج ہم تمہیں اتنا نوازیں گے کہ جنت میں پہنچا دیں گے۔ جنت کی سیر کروا دیں گے وغیرہ وغیرہ۔“

اس کے مریدین میں سے ایک نے کہا سرکار اگر آپ نے اسے اوپر پہنچا دیا اور یہ پھر گر گیا تو؟ اس نے کہا اگر اس کا سائیں (مرشد) کوئی اٹھانے والا ہوا تو سنبھال لے گا ورنہ..... اس کی اس طنزیہ گفتگو سے مجھے بھی غصہ آ گیا اور میں غصے سے اٹھ کھڑا ہوا اس نے

پھر کہا

”تم کیا سمجھتے ہو تمہارا پیر بہت اونچے رتبے والا ہے“

میں نے کہا!

”تم جو بھی ہو میرے مرشد کے متعلق غلط بات نہ کرو تم نے میرے مرشد کو کیا سمجھا ہے۔ تم نے یہ کیوں کہا کہ تیرا پیر کوئی ایسا ہے کہ نہیں۔ اگر تم میرے پیر و مرشد کی طرف دیکھتے تو ہرگز ایسی بات نہ کرتے اور تم نے یہ کیسے سوچ لیا کہ میں جنت کا طالب ہوں۔ میں تمہاری جنت کو دیکھتا بھی نہیں میں نے کی ہوئی ہے جنت کی سیر“

اس نے کہا

”یہ تو تمہیں رات کو ہی پتہ چل جائے گا جب ہم تمہارا صفایا کریں گے کہ تمہارا پیر کتنا اونچا ہے اور تم سمجھتے ہو کہ تم لائن پر چڑھے ہوئے ہو۔ ہم تو تمہیں لائن پر چڑھا کر دھکا ماریں گے“

میں نے جواب دیا

”یہ تو تمہیں بھی رات کو ہی پتہ چل جائے گا کہ میرے مرشد کی کیا شان ہے۔ پہلے تم میرے پیر کی طرف نظر کر کے تو دیکھنا (باطنی طور پر) پھر بتانا کہ میرے پیر کی کیا شان ہے؟ یہ کہہ کر میں وہاں سے آگیا۔ میرے آنے کے بعد اس کے مریدین میں سے کسی نے کہا۔

”سرکار ایک لڑکا تمہاری بے عزتی کر کے چلا گیا ہے۔“

اس نے شرمندگی مٹانے کے لئے جواب دیا۔

”تم دیکھنا تو سہی میں اسے اس بے عزتی کا ایسا مزہ چکھاؤں گا کہ رات کو ہی چیخیں مارتا ہوا یہاں آئے گا۔“

اور رات جب میں سونے کے لئے لیٹا تو محسوس ہوا کہ اس نے عملیات کے ذریعے مجھ پر وار شروع کر دیئے۔ جب ذرا دیر کو میری آنکھ لگی تو کیا دیکھتا ہوں کہ:

”وہ عامل اسلحہ سے لیس کئی آدمیوں کو لے کر میرے پاس آیا۔ پھر اس نے چلتے ہوئے اپنے کندھے سے مجھے ٹھوکا دے کر نیچے گرانے کی کوشش کی اور کہا کہ اب تمہیں کون بچائے گا۔ میں

نے اسی وقت پیر و مرشد سے عرض کی تو آپ سرکار کی آواز آئی۔

”بابو جی! اسے کہو کہ ذرا اپنے پیچھے مڑ کر دیکھے“

اور جب اس نے اور میں نے بھی پیچھے مڑ کر دیکھا تو اس کی فوج سے بھی کئی گنا زیادہ تعداد میں اور خطرناک اسلحہ سے لیس فوج (موکلات) موجود تھی۔ انہوں نے اس کی فوج پر حملہ کر کے اس کا اسلحہ بھی اپنے قبضہ میں کر لیا اور انہیں گرفتار کر لیا۔ وہ اسی وقت معافیاں مانگنے لگا۔ آپ سرکارؒ نے فرمایا۔

”بابو جی! ہم نے ہمیشہ کے لئے آپ کو یہ فوج دے دی ہے۔ آئندہ کبھی ایسا ہو تو ان سے کام لے لینا“

میں بہت خوش ہوا اور سمجھ گیا کہ میرے پیر و مرشد نے دستگیری فرمائی اور اسے بتا دیا کہ میرا سائیں کیسا ہے۔ اگلی صبح وہ تہجد کے وقت اٹھ کر بیٹھ گیا اور کہنے لگا اس لڑکے کو ڈھونڈ کر لاؤ ہم نے ظاہراً بھی معافی مانگنی ہے

جب میں نماز فجر کے بعد اپنے وظائف کر رہا تھا تو وہ (پیر صاحب) نعت خواں (جو کہ رات محفل میں آیا تھا اور میرا گھر جانتا تھا) کو لے کر میرے پاس آیا اور معافیاں مانگنے لگا کہنے لگا!

”ہم ساری رات پریشان رہے ہم فیصل آباد کی حدود سے نہیں نکل سکتے جب تک آپ ہمیں معاف نہیں کر دیں گے۔“

میں نے کہا معافی تو رات کو ہی ہو گئی تھی لیکن تمہیں بن دیکھے ہی اتنی بڑی بڑی باتیں نہیں کرنا چاہئیں اور تمہیں کیا پتہ کہ میرے مرشد کی کیا شان ہے اور اس غلام پران کی کیسی نظر کرم ہے۔

اصل سید کون؟

ایک دفعہ میں ٹارکالونی (فیصل آباد) محفل میں گیا۔ ایک سید پیر صاحب اور ان

کے مریدین بھی آئے ہوئے تھے۔ میں محفل میں بیٹھا ہوا تھا انہوں نے مجھے وہاں سے اٹھانے کی کوشش کی (حالانکہ میں اس وقت مراقبہ میں تھا) جب میں وہاں سے نہیں اٹھا تو وہ غصے میں آگئے اور میرا فیض کھینچنے کی کوشش کی۔ مجھے محسوس ہو گیا کہ وہ کیا کر رہے ہیں۔ میں نے اسی وقت روحانی طور پر اپنے پیر و مرشد سے عرض کی۔

”سرکار! یہ آپ کا دیا ہوا فیض کھینچنے کی کوشش کر رہے ہیں۔ جبکہ میں سید ہونے کی وجہ سے انکا لحاظ کر رہا ہوں“

میرا یہ عرض کرنا تھا کہ اسی وقت میرے پیر و مرشد حضرت سیدنا چادر والی سرکارؒ پر واز کرتے ہوئے تشریف لائے اور فرمایا:

”ہم اسے بتاتے ہیں اصل سید کون تھے“

پھر آپ نے مجھے تنبیہ کی اور فرمایا:

”بابو جی اتنی درگزر نہ کیا کرو۔ خالی کر دو اسے اور سات جمعراتیں آستانہ (فیصل آباد شریف) کی حاضری لگواؤ تا کہ اسے بھی پتہ چلے۔

آپ کے اس طرح کرم فرماتے ہی میری بھی کیفیت بدل گئی اور میں نے کہا ”ہن دس“؟

انہوں نے جب یہ سب دیکھا تو کانپ گئے اور سمجھ گئے کہ اب ان کا صفایا ہونے والا ہے تو بڑے خوشامدانہ لہجے میں میرے سامنے ہاتھ جوڑ کر دوسروں کی طرف منہ کر کے کپکپاتے ہوئے بولے!

”ایہہ تے بڑے بخی نہیں، کسے دا فیض سلب نہیں کر دے، کسے دا بوٹا نہیں پٹدے۔ ایہہ تے بوٹا پٹ وی دیندے نہیں تے لاہ وی دیندے نہیں۔“

اس کے بعد جب میں گھر آ گیا اور وہ بھی چلے گئے تو اگلے دن مجھے کسی نے بتایا کہ وہ کہہ رہے تھے!

”اسیں تے جان بچا کے آگئے آں، اوتھے تے کوئی اللہ دافقیر بیٹھاسی ویکھن وچ تے دنیا دار لگ رہیاسی پر اپنی تیز کیفیت میں اج تک کسے دی وی نہیں دیکھی“
پھر کہنے لگے!

”اسیں ایناں دامعاملہ اگئے عرض کر کے دیکھاں گے کہ ایناں دا کیہ معاملہ اے“
کئی مرتبہ روحانی طور پر عرض کی پھر اٹھا نیمسویں دن اللہ تعالیٰ کی طرف سے اسکو جواب آیا۔ اور فرمایا گیا کہ
”تمہارا ہمارے ساتھ تعلق ضرور ہے لیکن اس کا ہم سے ہر وقت تعلق ہے ایسا تعلق کہ اسے مراقبہ کرنے کی ضرورت نہیں لیکن یہ تعلق بظاہر کسی کو محسوس نہیں ہوتا“
پھر اپنے مریدین کے ہاتھ مٹھائی کاٹو کرا بھی بھیجا اور کہا انکے پاس حاضری دیکر آؤ۔

تقدیریں بدلنے والا بنا دیا ہے

لاہور میں ایک شخص کے بارے میں مشہور ہوا کہ اسے ایک مست قلندر نے نوازا ہے اور جب اسکے مرشد نے فیض اور روحانی طاقت سے نوازا دیا تو کہنے لگے۔
”اب ہم زمینوں اور آسمانوں میں دیکھ رہے ہیں“

ایک لڑکی پر جنات کا سایہ تھا اس کے پاس لایا گیا تو کہا آئندہ جب بھی دورہ پڑے میرا نام لے دینا۔ انہوں نے ایسا ہی کیا۔ نام سن کر جن کی چیخ نکلی اور وہ بھاگ گیا۔ اس کے علاوہ کسی نے دیکھا کہ ایک جگہ گٹر میں دواثر دھسے رہتے تھے انہوں نے لوگوں کے سامنے انہیں نکلنے کا حکم دیا تو وہ نکل آئے پھر واپس جانے کا حکم دیا وہ چلے گئے۔ پھر میرے کچھ عزیز اقارب نے بھی بتایا کہ ہم خود اس سے مل کر آ رہے ہیں۔ وہ غیبی باتیں بتاتا ہے جو بھی تقدیر میں ہے یا آئندہ ہونے والا ہے سب باتیں بتا دیتا ہے۔

میرے بھائی صاحب جو کہ لاہور میں رہتے تھے انہوں نے بھی فون پر مجھے کہا کہ تم

ایک دفعہ آکر دیکھو تو سہی تم بھی حیران رہ جاؤ گے۔ ان سب کی باتیں سن کر میرے دل میں خیال آیا کہ پتہ نہیں میرے مرشد نے مجھ پر کیسا کرم کیا ہوا ہے اور اگر میں اس سے ملنے جاؤں تو کس حیثیت سے ملوں۔ اگر وہ میرا افسر ہے تو اس سے اسی عزت و احترام سے پیش آؤں۔ اگر سرکار مجھ پر بھی تھوڑی سی میرے معاملہ کی نوعیت کھول دیں (بتا دیں) تو مجھے پتہ چل جائے گا۔ اسی رات آپ سرکار خواب میں تشریف لائے اور فرمایا:

”بابو جی آپ گھبرا گئے جی اور یہ آپ نے کیسے سوچ لیا کہ اس کا معاملہ آپ سے اونچا ہے۔ یہ تقدیریں پڑھ سکتا ہے۔ دیکھ کر بتا سکتا ہے کہ تقدیر میں کیا ہونے والا ہے۔ یہ اس کے مقام کی حد ہے لیکن آپ کو تو میں نے تقدیریں بدلنے والا بنا دیا ہے۔ ہم نے تو آپ کا معاملہ ہی وہاں سے شروع کیا ہے جہاں اسکے معاملے کی حد ہے کہ آپ جس کی چاہیں اپنی دعا سے تقدیر بدل سکتے ہیں۔“

ادھر لاہور میں میری بھابھی اور بھتیجی کو جوڑوں کی تکلیف ہو گئی تو بھائی بھی قلندر کے پاس جا پہنچے (بھائی صاحب اور ان کے اہل خانہ بھی چادر والی سرکار سے بیعت تھے) اور انہیں علاج کی غرض سے گھر لے آئے۔ ادھر میرے پیر و مرشد حضرت قبلہ چادر والی سرکار میرے خواب میں تشریف لائے اور فرمایا:

”بابو جی وہ تو ہمیں بھول گئے لیکن ہم انہیں نہیں بھولے، انہیں جا کر بتاؤ کہ ہم انہیں دیکھ رہے ہیں“ پھر آپ نے مجھے حکم فرمایا:

”بابو جی جاؤ انہیں دم کر کے آؤ“

آپ نے یہ بھی بتایا کہ وہی ان پر جنات چھوڑتا تھا۔ اس لئے پریشانی زیادہ ہو جاتی تھی۔ مرشد کا حکم میں کیسے ٹال سکتا تھا۔ میں فوراً لاہور کے لئے روانہ ہو گیا۔ جب میں نے انہیں جا کر ساری بات بتائی تو وہ کہنے لگے۔ اس کے پاس بہت بڑی روحانی طاقت ہے تم اسے مت چھیڑنا ورنہ کسی مصیبت میں پڑ جاؤ گے۔ (وہ سب اس سے بہت مرعوب تھے اس لئے ایسا کہہ رہے تھے)

اسے جب یہ پتہ چلا کہ میں انہیں دم کرنے آیا ہوں تو وہ میرے خلاف ہو گیا مجھے دھمکی دی تو میں نے بھی اپنے پیرومرشد قبلہ چادر والی سرکارؒ سے عرض کی سرکار میں دم کرنے لگا ہوں میری دستگیری فرمانا۔ ادھر میں دم کرنے لگا ادھر اس نے (وہ بھی سامنے ہی موجود تھا) بھی اپنے عمل کے ذریعہ مجھ پر حملہ کیا۔ اس کے عملیات کا مجھ پر تو کوئی اثر نہ ہوا۔ لیکن بھابھی کی طبیعت بہت خراب ہو گئی (وہ ان پر عمل کر کے مجھے خوفزدہ کرنے کی کوشش کر رہا تھا) ایسا لگتا تھا کہ کوئی زور سے ان کے بال (چٹیا) کھینچ رہا ہے۔ پھر ظاہری طور پر میز کو زمین سے اوپر اٹھتے اور ہوا میں (زمین سے کچھ اوپر) اڑتے دیکھا۔ ابھی یہ سب کچھ جاری تھا کہ اسی وقت میرے قبلہ پیرومرشد چادر والی سرکارؒ بھی تشریف لے آئے اور مجھے فرمایا:

”بابو جی دم کرو میں دیکھتا ہوں کہ یہ کیا کرتا ہے یہ آپ کا کچھ نہیں بگاڑ سکتا“

میں نے فوراً بھابھی کو دم کیا تو اسی وقت ان کی طبیعت سنبھل گئی۔ پھر سرکارؒ نے فرمایا:

”اگر کچھ وقت اور گزر جاتا تو انہیں مستقل بیماری لگ جاتی“

سبحان اللہ قربان جاؤں پیرومرشد کے جنہوں نے مصیبت و پریشانی میں دستگیری فرما کر بھولے ہوؤں کو اپنی یاد دلائی۔ وہ پھر بھی باز نہ آیا اور مجھے دھمکی دی کہ میں نہٹ لوں گا ایک سیکنڈ میں تمہارا سارا فیض سلب کر لوں گا۔ میں نے جواب دیا تم اپنے عملیات کا جتنا چاہو زور لگا لو اور جیسے چاہو میرا فیض سلب کر کے دیکھ لو میرے مرشد بھی بہت دستگیر ہیں۔ اس کے بعد میں واپس فیصل آباد آ گیا۔ اس نے اپنے عملیات تیز کر دیئے اور مجھے بھی اس کے اثرات محسوس ہونے لگے۔ تین دن مجھ پر تصرفات کرتا رہا عملیات کا زور لگا رہا۔ میں ان حملوں کو تصرف کر کے دور کرتا رہا۔ لیکن کوئی جوابی حملہ نہ کیا۔ کیونکہ مجھے اپنے مرشد پر پورا بھروسہ تھا کہ وہ میرا کوئی نقصان نہ ہونے دیں گے۔ جب اس نے دیکھا کہ اس کے عملیات میرا کچھ نہیں بگاڑ سکے تو ایک دن اس کی روح اڑ کر میرے سامنے آ گئی مجھے کہنے لگا (لاچ دیا اور ورغلا یا)

”تو نے اتنی قربانیاں دیں لیکن تیرے مرشد نے تجھے کیا دیا؟ اگر تیرا سائیں کوئی میرے جیسا

ہوتا تو پتہ نہیں تجھے کہاں پہنچا دیتا اور میں چاہوں تو تجھے ابھی جنت میں پہنچا دوں“

اس کی غلط باتیں سن کر مجھے غصہ آ گیا میں نے کہا۔

”بکو اس بند کر، بس خاموش ہو جا“

اس نے مجھے غصے سے کہا۔

”تو اپنے آپ کو کیا سمجھتا ہے“

میں نے کہا۔

”اگر تیرے پاس کچھ ہے تو میرے مرشد کی طرف نظر بھر کر دیکھ تجھے ابھی پتہ چل

جائے گا کہ میرا سائیں کیسا ہے؟ اور میں تیری جنت کو ٹھوکر مارتا ہوں“

میری باتیں سن کر اسے اور بھی غصہ آ گیا اور اپنے عملیات تیز کر دیئے میرے منہ پر

مٹی پڑھ کر پھونکی۔ بال پکڑنے کی کوشش کی۔ پھر میرے پیروں کی طرف آ گیا۔ پاؤں کو چھیڑا

(انگوٹھا ہلایا) اس کی یہ حرکات دیکھ کر مجھے بھی غصہ آ گیا میری بھی کیفیت بدل گئی اور میں نے

کہا۔

”تجھے سمجھ لینا چاہیے کہ تو نے مجھ پر اتنے دار کئے اور تیرا کوئی بھی وار کارگر نہیں ہوا اور تو میرے

مرشد کو کیا دیکھے گا پہلے مجھ سے تو نیٹ لے، تو جانتا نہیں میں کس کا بچہ (روحانی بچہ) ہوں؟“

اس پر بھی اس کے مرشد کی عطا تھی۔ اس وقت روحانی دنیا میں یہ خبر پھیل گئی کہ دو

درویشوں کی لڑائی ہو گئی ہے۔ اسی وقت میں نے دیکھا کہ میرے آقا حضور ﷺ پرواز کرتے

ہوئے تشریف لے آئے آپ نے اسے ایک زوردار تھپڑ مارا اور جلال میں فرمایا۔

”کتے! تو جانتا نہیں کہ کس کو تنگ کر رہا ہے، یہ ہمارا بیٹا ہے تو ہمارے بیٹے کو تنگ کر رہا ہے“

جب میں نے اس کی طرف دیکھا تو یہ دیکھ کر حیران رہ گیا کہ آپ کے تھپڑ مارتے ہی

اس کی آنکھیں بے نور ہو گئیں اور وہ کتے کی شکل میں تبدیل ہو گیا پھر وہ اسی حالت میں گرتا پڑتا

اور چیخیں مارتا ہوا چلا گیا۔

میں نے لاہور فون کر کے بھائی صاحب کو بتایا کہ مجھے اطلاع ہو چکی ہے کہ وہ کتا (نفسانی) ہو گیا۔ جلد ہی اس کا انجام برا ہو گا اور آپ بھی احتیاط کر لیں۔ اگر احتیاط نہ کی تو وہ آپ کو بھی کوئی نقصان پہنچا کر چلا جائے گا۔

ایسا ہی ہوا جب حضور کی اس پر جلالت کی نظر پڑی تو دستگیری بھی ختم ہو گئی۔ وہ راہ راست سے بالکل ہی بھٹک گیا اور کچھ ہی دنوں بعد سننے میں آیا کہ اس نے کئی لوگوں سے فراڈ کیا، اس کی روحانی طاقت ختم ہو گئی۔ اپنے مرشد کے پاس گیا۔ انہوں نے بھی دھتکار دیا۔ جب پیر کی طرف سے کوئی دستگیری نہ ہوئی۔ پھر کسی لڑکی کے چکر میں جیل چلا گیا پھر اس نے جیل سے ہی دو تین دفعہ میرے نام پیغام بھیجا اور لوگوں سے بھی کہا اقبال صاحب کے بھائی مسعود صاحب معاف کریں گے تو مجھے اس مصیبت سے رہائی ہوگی ورنہ نہیں۔ جب کئی دفعہ اس کے پیغام آئے تو میں نے کہا میں نے تو معاف کیا لیکن تو بھی اب سچے دل سے توبہ کر لے کہ آئندہ کسی سے ایسی بکو اس نہیں کرے گا۔ اس وقت مجھے میرے مرشد کا فرمان یاد آیا جو کہ آپ نے فرمایا تھا کہ

”بابو جی ہم تمہیں فقر و محبوبیت کا فیض لے کر دے رہے ہیں۔ تیری دعا سے تقدیریں بدل رہی ہیں“ اس کے بعد جب بھی میرے آقا حضورؑ نے اپنی زیارت پاک سے نوازا تو بیٹا کہ کر (روحانی طور پر) ہی مخاطب فرمایا۔

درویش کو ایسا ہی ہونا چاہئے

بیعت ہونے کے کچھ عرصہ بعد کا واقعہ ہے کہ جب مرشد کی بے بہا نظر کرم دیکھ کر بہت سے لوگ حاسدین و مخالفین کے طور پر سامنے آنے لگے۔ ان میں سے ایک تو حسد میں اس حد تک جا پہنچا کہ کسی بہت بڑے عامل سے رابطہ کیا اور اسے ایک خطیر رقم دے کر میرے خلاف عمل کرنے کے لئے کہا اور کہنے لگا کہ کوئی ایسا عمل کر دو کہ یہ (مسعود احمد) ظاہری و باطنی طور

پر بالکل ناکارہ ہو جائے یا پھر مر جائے۔ وہ بہت بڑا عامل تھا۔ اس نے بہت سے شیطانی چلے و خلیفے (عملیات) بھی کئے ہوئے تھے اور کالا جادو کا بھی ماہر تھا۔ وہ اسے اپنے گھر لے آئے اور عامل نے میرے خلاف عمل شروع کر دیا ادھر اس نے مجھ پر کالے جادو کے وار شروع کئے۔ اور ادھر میرے لہجہ آقا نے ہمیشہ کی طرح میری دستگیری فرمائی اور مجھے روحانی طور پر مطلع کر دیا کہ کوئی بہت بڑا عامل تم پر شیطانی حملے کر رہا ہے۔ پھر حقیقت میں بھی میں نے ان اثرات بد کو اپنے اوپر محسوس کرنا شروع کر دیا۔ اثرات بہت تیز تھے۔ لیکن میں بھی مطمئن تھا کہ میرے آقا میرے حال سے باخبر ہیں وہ خود ہی کرم فرمادیں گے۔

چند دنوں میں ہی یہ ہونے لگا کہ وہ اثرات (موکلات) مجھے ساری رات سونے نہیں دیتے تھے طرح طرح کی شیطانی حرکتوں سے مجھے تنگ کرنے کی کوشش کرتے۔ کبھی ایسا لگتا کہ کوئی میرے چہرے پر پھونکیں مار رہا ہے اور اگر کبھی ہلکی سی نیند آنے لگتی تو ہاتھ یا پاؤں ہلا کر اٹھا دیتے کبھی گھر کی چیزیں زور زور سے ادھر ادھر پھینکنے کا شور ہوتا۔ الغرض کہ انہوں نے مجھے زچ کرنے کے لئے اپنا ہر حربہ آزمایا اور تین راتوں تک اسی طرح پریشان کرتے رہے۔ لیکن میں نے بھی اپنی توجہ ذکر فکر کی طرف زیادہ کر دی۔ چوتھی رات چند درویش باطنی طور پر میرے کمرے میں تشریف لائے اور مجھ سے پوچھا۔

”کیا حال ہے آج کل تمہاری راتیں کیسی گزر رہی ہیں؟“

میں نے عرض کی الحمد للہ! میرے مرشد کی نظر کرم ہے۔ میرا جواب سن کر وہ بہت حیران ہوئے اور کہنے لگے تم یہ کیسے کہہ سکتے ہو کہ تمہاری راتیں اچھی گزر رہی ہیں۔ تم تو پچھلی کئی راتوں سے سوئے بھی نہیں۔ میں نے جواب دیا کہ اس سے پہلے یہ ہوتا تھا کہ میں رات کا کچھ حصہ عبادت (ذکر، فکر و مراقبہ وغیرہ) میں گزارا کرتا تھا اور کچھ حصہ آرام کیا کرتا تھا۔ (ساری رات عبادت نہیں کرتا تھا)۔ لیکن پچھلی تین راتیں کچھ پریشانی تو ہوئی لیکن اس لحاظ سے باقی راتوں کی نسبت بہت اچھی گزریں کہ سونہ سکنے کی وجہ سے میں ساری رات عبادت میں ہی

مشغول رہا۔ وہ میرے اس جواب سے بہت حیران اور خوش ہوئے اور پیچھے کی طرف مڑ کر دیکھا ان کے ساتھ ہی میں نے بھی جب پیچھے مڑ کر دیکھا تو وہاں میرے قبلہ پیر و مرشد چادر والی سرکار تشریف فرما تھے۔ آپ نے مسکراتے ہوئے اس انداز سے مجھے دیکھا کہ جیسے آپ نے میری بات سن لی ہو اور آپ میرے جواب سے بہت خوش نظر آ رہے تھے پھر آپ نے بڑے فخریہ انداز میں ان لوگوں کی طرف دیکھا اور مجھ سے ارشاد فرمایا۔۔

”بابو جی ہمیں آپ سے یہی امید تھی اور ہم نے ہی ان درویشوں کو آپ کے پاس بھیجا تھا تا کہ انہیں بھی آپ کے عقیدہ کی پختگی کا علم ہو جائے“

پھر فرمایا!

”آپ نے ہمیں خوش کر دیا درویش کو ایسا ہی ہونا چاہیے“

اس کے بعد بھی ایک دن ان موکلات نے مجھے تنگ کیا لیکن میں خاموش رہا بس آپ کے کرم کا منتظر تھا اور پھر دو تین دن بعد ہی میں نے خواب میں دیکھا کہ میرے قبلہ چادر والی سرکار تشریف لائے اور اس عامل کے تھپڑ مارنے کے لئے اپنا دست مبارک بلند کیا۔ جیسے ہی آپ اپنا دست مبارک اس کے قریب لے کر گئے دہشت سے ہی اس کے جسم کا قیمہ بن گیا۔ میں اسی وقت سمجھ گیا کہ باطنی طور پر اس کا بیڑہ غرق ہو گیا۔ اب جلد ہی ظاہری طور پر دوسروں کو بھی اس کی بربادی کا پتہ چل جائے گا۔ پھر ایسا ہی ہوا۔ اگلی صبح ہی وہ پاگلوں کی طرح چلا چلا کر گھر والوں (جو عمل کروارہے تھے) سے کہہ رہا تھا۔

”بد بختو! یہ تم نے کیا کیا اور مجھے لالچ دے کر کس کے خلاف عمل کروا دیا۔ میرا تو سب کچھ برباد ہو گیا۔ میں تو سمجھتا تھا (انہوں نے بتایا تھا) کہ وہ کوئی معمولی عامل یا پیر ہے مجھے کیا پتہ تھا کہ وہ تو اللہ کا فقیر ہے اور اس کا تو مرشد بڑا ہی کامل ہے۔ انہوں نے تو مجھے برباد ہی کر دیا۔“

مجدد عصر

بے شک میرے آقا حضرت سیدنا چادر والی سرکار مجدد عصر تھے اور آپ کو قوانین طریقت میں رد و بدل کا مکمل اختیار حاصل تھا۔

ایک مرتبہ میں چند پیر بھائیوں کے ہمراہ آستانہ عالیہ حاضر خدمت ہوا۔ میری خواہش تھی کہ آج آپ سرکار اپنے متعلق کوئی کھلی بات فرمادیں تو انہیں بھی پختہ یقین ہو جائے اور ان کے عقائد بھی مضبوط ہوں۔ مجھے یقین تھا کہ میرے آقا آج ہم سب پر یہ کرم فرمائیں گے ہم آپ کے قدموں میں بیٹھے تھے۔ میں نے موقع غنیمت جانتے ہوئے سرکار کے سامنے اپنے ساتھیوں کو بتایا کہ میرے آقا مجدد بھی ہیں اور غوث الاغیاث بھی۔ آپ نے میرا فقرہ سنتے ہی فرمایا!

”اجی مجدد تو سرہند شریف والوں کو کہتے ہیں (حضرت مجدد الف ثانی کو)“

میں نے عرض کی بجا ارشاد فرمایا، لیکن وقت کے مجدد تو آپ سرکار ہی ہیں۔ اس گفتگو کی وجہ سے حضور میاں صاحب کی کیفیت لمحہ بہ لمحہ بدلتی جا رہی تھی اور آپ کے چہرہ انور پر سفید نور کا غلبہ ہو رہا تھا اسی کیفیت میں آپ نے پر جوش انداز میں فرمایا۔

”ہاں جی سکھ تو بادشاہ وقت کا ہی چلتا ہے جی اور تمام معاملات میں حاکم وقت کا مشورہ لیا جاتا ہے“ میرے ساتھی آپ کے اس فرمان مبارک سے بہت خوش ہوئے اور سمجھ گئے کہ آپ عقیدہ کی مضبوطی دیکھ کر ہی کھلی بات فرماتے ہیں۔

سرتاج اولیاء

”اجی اڑلو جی“

میرے آقا سرتاج اولیاء حضرت چادر والی سرکار درویشوں اور ولیوں کی ڈیوٹی لگاتے تھے اور وہ آپ سے فیض حاصل کرنے کے لئے آیا کرتے تھے۔ خادین و مریدین اکثر

اس قسم کے مشاہدات کیا کرتے تھے۔

☆..... ایک مرتبہ آستانہ پر چند ایسے آدمی آئے جن کا حلیہ انگریزوں والا تھا۔ نیکر شرٹ پہنے ہوئے ایسا لگتا تھا وہ کسی ملک کی سیاحت پر نکلے ہوئے ہیں۔ وہ پرواز کر کے آتے اور کسی کو آتے ہوئے دکھائی نہ دیتے اور آستانہ عالیہ کے قریب چند قدم پر ظاہر ہو جاتے اور نہ ہی جاتے ہوئے کسی کو نظر آتے۔

اسی طرح ایک مرتبہ خادمین و مریدین نے دیکھا کہ۔

☆..... چند دیہاتی حلیہ کے آدمی آستانہ عالیہ پر آئے۔ ان کے پاؤں مٹی میں اٹے ہوئے، تہمند باندھے اور سر پر پگڑیاں لئے ہوئے تھے۔ اکثر خادمین ان کے حلیے کی وجہ سے پہچان نہ پاتے تھے جب وہ جانے لگتے تو آپ انہیں فرماتے۔

”اجی اڑلوجی بس اڑلوجی“

اور پھر واقعی ایسا ہوتا کہ لوگ انہیں چند قدم تو جاتا ہوا دیکھتے پھر وہ کہیں نظر نہ آتے۔ ایسا لگتا تھا کہ وہ واقعی اڑ گئے ہیں (پرواز کر گئے ہیں) بعد میں خادمین کو پتہ چلتا کہ وہ تو صاحب ڈیوٹی اولیاء اللہ تھے۔

☆..... بابا ناٹ والے جنہیں مردہ زندہ کرنے کا اختیار حاصل تھا وہ بھی میرے پیر و مرشد کے پاس فیض حاصل کرنے کے لئے آتے تھے۔ وہ کچھ دیر بیٹھتے، لنگر کھاتے پھر جب آپ سرکار انہیں چھوڑنے کے لئے دروازے تک آتے تو باباجی سے فرماتے۔

”بابا اب اڑلوجی، اجی بس اڑلوجی اب“

کئی مرتبہ یہ مشاہدہ کیا کہ ابھی وہ چند قدم ہی چلتے اور پھر وہ واقعی اڑ جاتے اور کسی کو نظر نہ آتے۔ گلی میں جا کر دیکھتے تو بابا کا کہیں کوئی نام و نشان تک نہ ہوتا۔

میں جب بھی پیر بھائیوں کے ساتھ آپ سرکار کا ذکر خیر کرتا تو آپ سرکار کی کرامات کا ذکر بھی ہوتا بعض اوقات کچھ لوگ ایسی باتوں کو صدق دل سے تسلیم نہ کرتے کہ یہ کیسے ہو سکتا

ہے۔ ہم اگر اپنی آنکھوں سے کچھ ایسا مشاہدہ کریں تو یقین کامل ہو اس طرح ایک مرتبہ میں نے کچھ لوگوں کے سامنے ذکر کیا کہ میرے قبلہ ولیوں کے سردار ہیں اور اولیاء کرام کی ڈیوٹیاں لگاتے ہیں میں نے خود کئی مرتبہ یہ مشاہدہ کیا۔

ایک دن کچھ دوسرے لوگوں نے کہا کہ اگر ایسی بات ہے تو سرکار ہمارے سامنے فرمادیں تو ہم سب بھی تسلیم کر لیں گے۔ کچھ پیر بھائی بھی شک میں تھے۔ کہ ہمارے سامنے تو سرکار نے کبھی کوئی کھلی بات نہیں فرمائی۔ میں نے کہا کہ اپنا عقیدہ مضبوط رکھیں تو ایسی باتیں مشاہدہ میں آتی ہیں آخر فیصلہ کیا کہ ہم اکٹھے کسی دن حاضر خدمت ہوں گے اگر سرکار نے کوئی ایسی بات کی تو ہم سب بھی تسلیم کر لیں گے کہ سرکار اولیاء کرام کی ڈیوٹیاں لگاتے ہیں۔ چند دن بعد ہم ملتان شریف کیلئے روانہ ہوئے۔ میں راستے میں سرکار سے عرض کرتا رہا کہ آج ہم سب کے سامنے کوئی ایسا مشاہدہ ہو، تاکہ سب لوگوں کے عقائد مضبوط ہوں۔ دربار شریف پر حاضر ہوئے تو سرکار نے سب کو فرمایا کہ فیصل آباد سے جو مہمان آئے ہوئے ہیں وہ بیٹھے رہیں باقی سب کو اجازت ہے سب لوگ چلے گئے ہم فیصل آباد والے بیٹھے رہے، مجھے یقین ہو گیا کہ آج یہ سب کرم ہم پر ہوگا میں نے موقع غنیمت جانتے ہوئے سرکار کے سامنے اپنے ساتھیوں کو بتایا کہ میرے سرکار مجدد ہیں اور غوث الاغیاٹ بھی ہیں۔

آپؑ نے میرا فقرہ سنتے ہی فرمایا! ”مجدد تو سرہند شریف والوں (حضرت مجدد الف ثانیؒ) کو کہتے ہیں۔ میں نے عرض کی بجا ارشاد فرمایا۔ لیکن وقت کے مجدد (مجدد عصر) تو آپ ہی ہیں اس گفتگو کی وجہ سے لمحہ بہ لمحہ سرکار کی کیفیت بدلتی جا رہی تھی اور آپ کے چہرہ انور پر سفید نور کا غلبہ ہو رہا تھا۔ اسکی کیفیت میں آپ نے پر جوش انداز میں فرمایا!

”ہاں جی سکھ تو بادشاہ وقت کا ہی چلتا ہے اور تمام معاملات میں حاکم وقت کا مشورہ

لیا جاتا ہے۔“

اس کے بعد میں نے بابا جی بگا شیر کے متعلق اپنے ساتھیوں کو بتایا کہ وہ بھی میرے شہنشاہ کے کرم

کا ایک رنگ ہیں اور میرے آٹا نے ہی باباجی کو نو نمبر چوگی ملتان شریف میں ڈیوٹی لگا رکھی ہے۔ انہوں نے ایک پیر بھائی سے ڈیوٹی بدلوانے کی سفارش کروائی تھی آپ نے میری بات سن کر فرمایا!

”ہاں جی میں نے کہا، نہیں نو نمبر چوگی پر ہی ٹھیک ہے، دیکھو بابو جی! دو درویشوں کا کام اکیلا کرے کوئی دوسرا اتنا کرنے والا نظر نہیں آتا۔ بیٹھا تو ملتان میں ہے لیکن باہر کا علاقہ بھی سنبھالا ہوا ہے اور جی دربار رسالت میں اسکے نورانی لباس پر نظر نہیں ٹھہرتی“

میرے شہنشاہ کے فرمان نے ثابت کر دیا اور میری لاج رکھ لی کہ میرے آقا سرتاج اولیاء اور مجدد عصر ہیں۔ اس کے بعد میں نے سرکار کے سامنے اپنے ساتھ جانے والوں کو کہا کہ آؤ تمہیں باباجی بگا شیر کی زیارت کرواتے ہیں اور انہیں یہ بھی بتایا کہ باباجی مجذوب ہیں اور لوگوں کو پتھر وغیرہ مارتے ہیں اس پر وہ کچھ پریشان ہوئے کہ کہیں کوئی نقصان نہ ہو۔ میرے شہنشاہ جو ہر بات جانتے تھے۔

فرمایا!

”پہلے کبھی اس نے آپکو کوئی نقصان پہنچایا ہے، اجی جب اس نے پہلے آپکو کچھ نہیں کہا تو بھلا آج کیوں کچھ کہے گا“۔

میرے ساتھی آپ کے فرمان مبارک سے بہت خوش ہوئے اور سمجھ گئے کہ آپ عقیدہ کی مضبوطی دیکھ کر کھلی بات بھی ارشاد فرماتے ہیں۔ ہم نو نمبر چوگی جا پہنچے۔ باباجی کے پاس لوگوں کا ہجوم رہتا تھا۔ اس سے پتہ چل جاتا تھا کہ باباجی وہاں موجود ہیں یا نہیں لیکن اس دن صورتحال مختلف تھی وہاں کوئی آدم زاد موجود نہ تھا۔ ایسا معلوم ہوتا تھا کہ باباجی وہاں موجود نہیں ہیں۔ ہم نے روحانی طور پر سرکار سے عرض کی کہ آقا ہم باباجی کو کہاں تلاش کریں گے آپ خود ہی بھیج دیں۔

اسی وقت دیکھا کہ باباجی اچانک ایک طرف سے مسکراتے ہوئے تشریف لائے اور نہایت خوشگوار موڈ میں ہمارے سامنے تشریف فرما ہو گئے۔ اور اپنی زیارت سے نوازتے رہے

ہم بھی زیارت کرتے رہے دیکھتے ہی دیکھتے لوگوں کا جھرمٹ بننے لگا۔ واپس آستانہ عالیہ آگئے۔ میرے ساتھی جان گئے کہ اگر عقیدہ مضبوط ہو تو سرکارِ گرم کی انتہا کر دیتے ہیں۔ آپ نے حضرت بابا بگا شیر کو اس علاقہ کا صاحب ڈیوٹی مقرر فرمایا ہوا تھا ایک مرتبہ آپ نے فرمایا!

”اجی بابا بگا عیسائی تھا ہم نے اسے مسلمان کر کے نوازا۔“

ایک مرتبہ سرکارِ آستانہ عالیہ پر تشریف فرما تھے۔ وہاں پیر بھائیوں کے علاوہ کچھ دوسرے لوگ بھی آپ کی خدمت اقدس میں حاضر تھے۔ ابھی سب اذان سن کر فارغ ہوئے تھے تو دیکھا کہ اچانک آپ سرکارِ اپنا دست مبارک زمین پر مارتے ہوئے فرما رہے ہیں۔

”بگا! ڈیوٹی، بگا! ڈیوٹی“

وہاں موجود سب لوگ یہ دیکھ کر بہت حیران ہوئے کسی نے پوچھنا چاہا تو آپ نے فرمایا!

”اجی نماز کا وقت ہو گیا جی نماز پڑھ لو“

پھر سب نے وہیں نماز باجماعت ادا کی نماز کے بعد چند خادمین و مریدین آپ کی خدمت اقدس میں آ بیٹھے اور عرض کی حضور! آپ وہ (بگا! ڈیوٹی.....) کیا فرما رہے تھے؟ آپ نے دائیں بائیں دیکھتے ہوئے فرمایا! ”اجی یہاں سب اپنے ہی ہیں ناں جی“ اور جب تسلی ہو گئی کہ کوئی دوسرا نہیں تو فرمایا۔

”اجی دیکھو جی، دس بارہ بیٹھاں (بھیڑیں) ایک اندھے کنویں کے پاس سے جا رہی تھیں اور بابا بگا مزے سے سو رہا تھا۔ اجی جب اس نے میری آواز سنی تو جلدی سے اٹھ کے بیٹھ گیا اور بیٹھوں کو دونوں ہاتھوں کے اشارے سے ہا ہا کر کے ہانکنے لگا پھر وہ بھیڑاں ایک طرف ہوئیں۔ پھر فرمایا!

”اجی اگر میں اسکو آواز دے کے نہ جگا تا تو بیچاری بھیڑاں اندھے کنویں میں گر جاتیں“

آپ نے جب یہ واقعہ سنایا تو یہ غلام بھی آپ کے قدموں میں موجود تھا۔

صاحبِ مزار کو نوازنا

ایسے بہت سے واقعات بھی ہیں، جب آپؑ نے صاحبِ مزار کی روحانی ترقی اور تنزلی فرمائی۔ ایک مرتبہ میرے پیر و مرشد حضرت سیدنا چادر والی سرکارؒ کسی دیہات میں تشریف لے گئے۔ (وہاں پر ایک مزار تھا) اور مریدین سے فرمایا!

”اجی یہ کئی دفعہ بلا چکا ہے آج اس کی بھی سن لوں۔ دیکھو یہ کیا کہتا ہے۔“

وہاں پہنچ کر آپؑ نے صاحبِ مزار سے ملاقات کی اس کے بعد ایک سوٹ کا کپڑا، پگڑی اور جوتے کا جوڑا منگوا یا، پھر درزی کو بلوا کر سوٹ سلوایا اور ان سب چیزوں پر فاتحہ پڑھ کر صاحبِ مزار کی ملک کر دیا۔

پھر گاؤں والوں سے پوچھا کہ کیا صاحبِ مزار کے خاندان کا کوئی ہے؟ انہوں نے پہلے ایک بوڑھی عورت اور پھر ایک لڑکے کو بلوا دیا۔ اور کہا کہ یہ دو افراد صاحبِ مزار کے خاندان کے ہیں۔ آپؑ نے لڑکے سے پوچھا

”کیا کبھی تیری اس سے ملاقات ہوئی؟“

اس نے جواب دیا ”نہیں“

فرمایا!

”یہ تو کہتا ہے کہ میں تو روز اس سے ملوں پر یہ ہی مجھ سے نہیں ملتا“

پھر لڑکے سے فرمایا!

”اچھا آج میں تیری ملاقات کراتا ہوں“

آپؑ اسے صاحبِ مزار کے پاس لے آئے اور اندر سے دروازوں کی کنڈیاں لگوا لیں۔ پھر اس کی صاحبِ مزار سے ظاہری ملاقات کروائی۔ وہ لڑکا اس بات پر بہت حیران تھا۔ پھر آپؑ باہر آ گئے اور سب کے سامنے لڑکے سے پوچھا

”اچھا یہ بتا اس (صاحبِ مزار) نے کیسے کپڑے پہن رکھے تھے“

اس نے جواب دیا

”وہی جن پر ابھی آپؐ نے فاتحہ پڑھی اور بخشا۔ اسی طرح گہڑی اور جوتوں کے متعلق پوچھا تو اس نے جواب دیا کہ وہ بھی وہی پہنے ہوئے تھے جو ابھی آپؐ نے صاحب مزار کی ملک کئے تھے آپؐ نے فرمایا!

”دیکھو جی لوگ کہتے ہیں دنیا سے چلے جانے والے کو کچھ نہیں پہنچتا۔ اجی سب کچھ ملتا ہے پھر فرمایا! اجی جوتا دو تو وہ بھی ملتا ہے جی۔“

پھر جب دو پہر کا وقت ہوا تو مریدین نے عرض کی!

”سرکار! بھوک لگ رہی ہے تو لنگر وغیرہ کا بھی کوئی انتظام نہیں نہ ہی کوئی آثار نظر آرہے ہیں کیا ہم لنگر کا انتظام کریں۔“

فرمایا!

”اجی چپکے بیٹھے رہو جی ہم خود تو نہیں آئے، اسی نے ہمیں منتیں کر کے بلوایا ہے۔“

اب میزبان جانے اور اس کا کام ہم تو اُس کے مہمان ہیں۔“

سبحان اللہ! ابھی تھوڑی ہی دیر گزری تھی تو دیکھا کہ کچھ لوگ ریڑھی پر دیکمیں لئے چلے آ رہے ہیں سب یہ دیکھ کر حیران رہ گئے اور لنگر لانے والے بھی ایسے تھے جنہیں اُس دیہات میں پہلے کسی نے نہیں دیکھا تھا۔ آپؐ نے فرمایا دیہات والوں کو بھی بلا لاؤ۔ آپؐ نے تمام مریدین کے ہمراہ کھانا کھایا اور دیہات والوں نے بھی لنگر کھایا اس کے بعد شام کو اور اگلی صبح کو بھی ایسا ہی ہوا اور جب صاحب مزار کی قبر سے فیض اور لنگر بھی جاری ہو گیا۔ تو آپؐ واپس تشریف لے گئے۔

گیارہ نسلوں تک نوکری نہ ملتی

ایک دن آستانہ عالیہ پر کچھ لوگ بیٹھے ہوئے تھے جن میں دوسرے شہروں سے آئے ہوئے لوگ بھی تھے وہ آپس میں باتیں کر رہے تھے جبکہ پیر و مرشداندر رہائش گاہ میں تشریف فرما

تھے۔ وہاں بیٹھے ہوئے ایک آدمی نے دوسرے سے پوچھا۔ آپ کہاں سے آئے ہو اور کیا کرتے ہو؟ اس نے جواب دیا میں فیصل آباد کا رہنے والا ہوں اور اپنے علاقے کا تھانیدار ہوں اس کے بعد انہوں نے کچھ دیر باتیں کیں۔

اور جب کچھ دیر گزری تو پہلے شخص نے تھانیدار سے سوال کیا۔

”کیا تم کچھ پڑھنا لکھنا جانتے ہو“

جواب دیا۔ یہ تم کیسی بات کر رہے ہو کیا میں نے بتایا نہیں کہ میں تھانیدار ہوں اس کے بعد پھر وہ کچھ دوسری گفتگو کرنے لگے لیکن ابھی تھوڑی دیر گزری تھی کہ اس آدمی نے دوسری اور پھر اسی طرح تیسری مرتبہ پھر یہی سوال دہرا دیا۔ اب تو تھانیدار کو بہت غصہ آیا وہ غصے میں آپے سے باہر ہو گیا اور نہایت بدتمیزی سے اکڑتے ہوئے جواب دیا۔ ”مجھے لگتا ہے تم ایک پاگل شخص ہو پہلے اپنے دماغ کا علاج کراؤ کیا تمہیں اتنا بھی نہیں پتہ کہ تھانیدار کوئی ان پڑھ شخص نہیں ہوتا۔“ تھانیدار کی اس بدتمیزی پر اس کو بھی غصہ آ گیا اس نے جیب سے پنسل اور کاغذ نکالا اور جیسے ہی کچھ لکھنے کے لئے کاغذ کی طرف ہاتھ بڑھایا تو دیکھا کہ اسی وقت قبلہ چادر والی سرکار تیزی سے چلتے ہوئے اندر سے تشریف لائے اور اپنے دونوں ہاتھوں کو اوپر اٹھاتے ہوئے فرمایا!

”اجی ٹھہرو جی ٹھہرو، اجی بس کرو جی، بس کرو، یہ تو بے وقوف ہے۔“

آپ کے اس طرح اچانک باہر تشریف لانے اور پھر اس طرح فرمانے پر وہاں موجود تمام حاضرین بہت حیران ہوئے پھر آپ نے تھانیدار سے فرمایا ”چل دفعہ ہو جا یہاں سے چلا جا یہاں سے“ اور وہ تھانیدار وہاں سے اٹھ کر چلا گیا۔ بعد میں جب مریدین نے آپ سے اس واقعہ کے متعلق عرض کی تو فرمایا:

”اجی وہ آدمی جو تھانیدار سے سوال کر رہا تھا وہ فیصل آباد کا صاحب ڈیوٹی تھا۔ اس نے جب یہ دیکھا کہ اس کا پیر بھائی ہے اور اس کی تنخواہ میں گزارہ مشکل ہے تو اسے کوئی بڑا عہدہ

دے دیا جائے۔ لیکن وہ اس سے پہلے اس کا اخلاق دیکھ رہا تھا کہ وہ اس قابل بھی ہے یا نہیں۔ اجی اس کا تو اخلاق اچھا نہیں، برداشت کا مادہ نہیں اس میں۔“ پھر فرمایا۔

”اجی اگر وہ (صاحب ڈیوٹی) اس وقت کاغذ پر قلم پھیر دیتا تو تھانیدار کی گیارہ نسلوں تک کسی کو بھی نوکری نہ ملتی۔“ فرمایا

”درویش کے در پر آنے والوں میں کسی کو بھی حقارت کی نظر سے نہیں دیکھنا چاہیے۔ کسی سے بھی بداخلاقی سے پیش نہیں آنا چاہیے۔ نجانے کس روپ میں کون چھپا بیٹھا ہے۔“

میں اس واقعے کے بعد یہ سوچتا رہا کہ جب میرے آقا کے غلاموں کی یہ شان ہے کہ وہ ایک اشارے سے تقدیروں کو بدل دیں اور جس پر قلم پھیر دیں تو پھر اللہ بھی ویسا ہی کر دیتا ہے تو خود میرے پیر و مرشد قبلہ چادر والی سرکار کی شان کیا ہوگی۔

شوگر کے مرض میں حلوہ کھلا دیا

میرے چچا (خانیوال) جو کہ آپ کے مرید تھے آپ نے انہیں حلقہ ذکر کی اجازت مرحمت فرمائی ہوئی تھی اور وہ اپنے گھر میں محفل ذکر بھی کروایا کرتے تھے۔ ایک مرتبہ انہیں شوگر کی بیماری ہوگئی۔ بیماری اتنی بڑھی کہ انہیں نشتر ہسپتال (ملتان شریف) میں داخل کروانا پڑا جب آپ سرکار کو خبر ملی تو اپنے خادمین سے فرمایا:

”اجی ہم اس سے ملنے جائیں گے اسکے لئے سو جی کا حلوہ تیار کرو“

خادمین نے عرض کی سرکار! انہیں تو بہت زیادہ شوگر ہے اور وہ ہسپتال میں بھی اس بیماری کی وجہ سے داخل ہیں۔ آپ نے تو جیسے انکی بات ہی نہیں سنی اور دوبارہ ارشاد فرمایا:

”اجی کافی ساری چینی اور گھی ڈال کر اچھا سا حلوہ تیار کرنا جی“

پھر فرمایا!

”اجی کافی دنوں سے اسنے میٹھا نہیں کھایا جی اسکا دل چاہ رہا ہوگا میٹھا کھانے کو“

خادمین نے حکم کی تعمیل کرتے ہوئے حلوہ تیار کیا پھر آپ سرکار کے ہمراہ ہسپتال چلے گئے انکی خیریت دریافت کرنے کے بعد آپ نے اپنی چادر مبارک میں چھپا حلوہ نکالا اور فرمایا:

”اجی یہ لو اور خوب پیٹ بھر کے کھاؤ جی“

وہ بھی ایک عرصہ سے بیٹھے کوتر سے ہوئے تھے۔ مرشد نے جب اپنے دست مبارک سے عطا فرمایا تو خوب دل بھر کر کھایا۔ اگلے دن جب ڈاکٹروں نے ٹیسٹ وغیرہ کئے تو بہت حیرانگی سے کہنے لگے۔

ہمیں حیرت ہے کہ کل تک تو ان کا شوگر لیول بہت زیادہ تھا اب صرف ایک دن میں ان کا شوگر لیول کیسے صحیح ہو گیا۔ پھر انہیں ہسپتال سے چھٹی دے دی۔

ہیڈ ماسٹر بنادیں

ایک دن پیر مرشد چار در والی سرکار کے مرید ماسٹر غضنفر صاحب (مرحوم) کو پیر و مرشد کے متعلق بہت اچھی بشارت ہوئی۔ انھوں نے آپ کو سنائی آپ اس بات پر بہت خوش ہوئے اور اسی خوشی میں فرمایا:

”ماسٹر جی! مانگو آج کیا مانگتے ہو“

ماسٹر صاحب نے (جو کہ اسوقت سکول میں ماسٹر تھے) عرض کی حضور ہیڈ ماسٹر بنادیں۔ آپ کو ماسٹر صاحب کی اس بات پر بڑا افسوس ہوا اور اسی کیفیت میں فرمایا۔

”ماسٹر یہ تو نے کیا مانگا“

اسکے صرف دو تین دن بعد ہی ماسٹر صاحب کی ترقی کے احکامات آگئے اور انہیں ماسٹر سے ہیڈ ماسٹر بنادیا گیا۔

نماز میں نیند سے جگایا

مرشد اکمل حضرت چادر والی سرکارؒ جیسے خاص بندوں کیلئے ہی رب تعالیٰ نے فرمایا ہے کہ
”میں انکی سمع و بصر بن جاتا ہوں پھر وہ مجھ سے سنتے ہیں اور مجھ سے ہی دیکھتے ہیں۔“

ایک دن آستانہ عالیہ پر جب لوگ نماز سے فارغ ہو چکے تو دیکھا کہ پیر و مرشد وہیں
محو مراقبہ ہیں آپکے پیچھے کچھ لوگ ابھی نوافل پڑھنے میں مشغول تھے جن میں آپ کا ایک مرید
بھی تھا۔ میں نے دیکھا کہ آپکے پیچھے بیٹھے ہوئے مولوی صاحب جو کہ نوافل پڑھ رہے تھے
جب تشہد پڑھنے لگے تو انہیں اونگھ آگئی (نیند کا جھٹکا لگا) اسی وقت آپ سرکار نے انہیں با آواز
بلند آواز دی۔

”مولوی جی“

مولوی صاحب آپ کی آواز سن کر چونکے، جلدی جلدی سلام پھیرا اور حاضر خدمت ہو گئے۔

عرض کی ۔ جی سرکار

فرمایا ۔ کیا کر رہے تھے جی

جواب دیا ۔ حضور نفل پڑھ رہا تھا جی کوئی کام ہے جی۔

فرمایا ۔ اچھا جی نفل پڑھ رہے تھے، پڑھ لو جی۔

وہاں موجود لوگوں میں سے بہت سوں نے سمجھا ہوگا کہ سرکار نے شاید انہیں کسی کام

سے بلایا تھا لیکن انکے آنے تک بات ذہن سے نکل گئی اس لیے بغیر کچھ کہے بھیج دیا۔

جبکہ میں اس سارے واقع کو بڑی دلچسپی سے دیکھ رہا تھا فوراً سمجھ گیا کہ حضور اسے

نیند سے جگا کر نماز کی طرف متوجہ کرانا چاہتے تھے۔ اور یہ بھی دکھانا مقصود تھا کہ میرے آقا پیچھے

بھی اس طرح دیکھتے ہیں جس طرح اپنے آگے موجود اشیاء اور لوگوں وغیرہ کو دیکھتے ہیں۔

پھر مجھے آپ سرکار کا وہ فرمان یاد آیا جو آپ نے چند دن پہلے فرمایا کہ:

”ساری عمر ہو گئی اس فقیر کو کوئی دیکھنے نہ آیا“

مکمل شفاء ہو گئی

ایک مرتبہ میرے چچا کے بیٹے کے جسم پر پھوڑا نکل آیا بہت علاج کروایا لیکن آرام نہ آیا بلکہ بیماری اور تکلیف شدت اختیار کرتی چلی گئی۔ پھر انہوں نے مجھے دم کیلئے کہا۔ ان دنوں میری فانی الشیخ کی کیفیت رہتی تھی۔ جب میں نے دم کا ارادہ کیا تو اسی وقت دیکھا کہ میرے پیر و مرشد چادر والی سرکار تشریف لائے اور میرے جسم میں داخل ہو کر اس کو دم کیا اور پھر فرمایا:

”دیکھنا جی انشاء اللہ اسے مکمل شفاء ہو جائے گی“

پھر میں نے بھی انہیں کہہ دیا کہ میرے آقا نے خود کرم فرمایا ہے انشاء اللہ مکمل شفاء ہو جائیگی۔ پھر جلد ہی اسے مکمل شفاء ہو گئی۔ سب یہ دیکھ کر بہت حیران ہوئے۔

دمہ کے مریض کو اچار کھلایا

ایک دن میرے قبلہ حضرت چادر والی سرکار کے پاس انکا ایک مرید حاضر خدمت ہوا اس کو دمہ کا مرض تھا جب لنگر کا وقت ہوا تو آپ سرکار اس کے لئے اندر سے روٹی اور ایک پیالہ میں اچار لے کر آئے پھر فرمایا: ”کھاؤ جی“

وہ بہت حیران ہوا اور عرض کی حضور! اچار اور تیل سے بنی ہوئی چیزوں سے تو ڈاکٹروں نے مجھے سختی سے منع کیا ہوا ہے۔ لیکن آپ فرماتے ہیں تو میں کھا لیتا ہوں۔ اسکا عقیدہ اچھا تھا۔ مرشد کے فرمان کی حکمت سمجھ گیا تھا۔ آپ نے فرمایا:

”اجی کوئی بات نہیں بسم اللہ کرو جی“

اسکا عقیدہ دیکھیں کہ جب مرشد نے یہ فرمایا تو تیل سمیت وہ سارا اچار کا پیالہ پی گیا وہاں موجود کچھ پیر بھائیوں نے بھی عرض کی سرکار اسے تو دمہ اور کھانسی ہے فرمایا ”پینے دو“

وہاں موجود دوسرے پیر بھائیوں نے اس سے کچھ مانگا تو بھی نہیں دیا کہ یہ سرکار نے اسے اپنے دست مبارک سے خود لا کر دیا اور کھانے کا حکم فرمایا ہے اور پھر آپکی نظر کرم کی بدولت اسکی ساری بیماری (دمہ وغیرہ) دور ہوگئی اور اسے مکمل شفاء ہوگئی۔ یہ سب آپکی نظر کرم کا کرم تھا۔



فرمودات

☆ میرے آقا کے ارشادات عام فہم اور دلوں میں گھر کر جانے والے ہیں۔ آپ نے فرمایا!
☆..... مراقبہ باقاعدگی سے کریں اس طرح تصور کرنے والا مقصود سے اور مقصود تصور کرنے والے سے پیار کرنے لگتے ہیں۔

☆..... مجاہدہ بغیر مراقبہ کے مکمل نہیں ہوتا۔

☆..... حسد اور نفرت دل کی بیماریاں ہیں۔

☆..... غریب کو بُرا جاننا نفرت ہے اور امیر کو بُرا جاننا حسد ہے۔

☆..... دھندا کرنا چاہیے، بیکاری تو بیماری ہے۔

☆..... حلال روزی اور جھوٹ نہ بولنے والے کی دعا قبول ہوتی ہے۔

☆..... مسجد کے صدر دروازہ (درمیانی دروازہ) سے گزرنے میں احتیاط کرنی چاہیے بلکہ نہیں گزرنا چاہیے یہ ایک راز ہے۔

☆..... تدبیر میں آفت ہے، مان لینے میں سلامتی ہے۔

☆..... نماز باقاعدگی سے ادا کریں، ہمارے بتائے ہوئے وظائف کرتے رہیں پھر بھی پریشانیاں کم نہ ہوں تو ہمیں آکر بتائیں۔

☆..... مرید کیلئے لازم ہے کہ پیر سے رابطہ رکھے۔

☆..... سیڑھیوں پر چڑھیں تو اللہ اکبر کہیں، نیچے اُتریں تو سبحان اللہ کہیں۔

☆..... قوالی اگر کسی کا دل چاہے تو وہ سُن سکتا ہے۔

☆..... قربانی اور عقیقہ کا گوشت ہر اس چلہ وظیفہ میں بھی کھایا جاسکتا ہے جس میں گوشت کھانے کی ممانعت ہو کیونکہ یہ سنت نبوی ﷺ ہے۔

☆..... عورتوں کو چاہیے کہ پردہ کریں، ہمیں حکم ملا ہم نے سنا دیا۔

☆..... بیوی وزیر اور خاوند بادشاہ ہے، کیا بادشاہ اپنے وزیر کو مارتا ہے؟

☆..... بیوی کو مارنے والے کو وہاں عذاب اور یہاں رزق میں کمی ہوگی۔

☆..... کچھ لوگ کہتے ہیں کہ حضور ﷺ کی ذات کو حد سے نہ بڑھاؤ۔ اجی حد سے تو وہ

بڑھائے جس کو اُن کے رُتبے کی حد معلوم ہو، جبکہ آپ ﷺ کی شان اور حد تو صرف خدا کو معلوم ہے۔ آپ ﷺ کو کسی نبی اور ولی نے نہیں پہچانا۔

☆..... اللہ کے ذکر کی مثال ایسی ہے جیسا کہ پرندہ میں جان اور ہمارے دوسرے وظائف ایسے ہیں جیسا کہ پرندہ کے ”پر“ اگر پرندہ میں ”جان“ ہے ”پر“ نہیں تب بھی پرواز ممکن نہیں اسی طرح اللہ کے ذکر کے ساتھ ساتھ دوسرے وظائف بھی ضروری ہیں۔

☆..... ہمارے سلسلہ کا سب سے بڑا چلہ وظیفہ یہی ہے کہ ہر سانس کے ساتھ اللہ، اللہ کرے، کوئی سانس اللہ کے ذکر سے خالی نہ جائے۔

☆..... راہِ سلوک میں معاملہ ہی دل کا ہے۔ دل کا حاضر ہونا ضروری ہے۔

☆..... کشف و کرامات کوئی کمال نہیں کمال تو اس سے آگے ہے۔

☆..... سلوک کے 100 مراتب ہیں سترہویں مرتبہ پر کشف و کرامت کا ظہور ہو جاتا ہے۔ اگر دریش اسی پر اکتفا کر بیٹھے تو 83 مراتب میں حجاب آ جاتا ہے۔ کسی درویش کی نظر کشف و کرامت پر محدود نہیں ہونی چاہیئے۔

☆..... ظاہری علم رکھنے والے کتابوں سے ڈھونڈ کر بتاتے ہیں اور ہم آنکھوں سے دیکھ کر بتاتے ہیں۔

☆..... خط تو دلوں کے کافی ہوتے ہیں، لوگ خط لکھنے کی ناحق تکلیف کرتے ہیں۔

☆..... جو مسلمان حضور ﷺ کا نام سن کر انگوٹھے چوم کر آنکھوں سے لگاتا ہے اسکی بینائی تیز

ہو جاتی ہے اور آنکھ بلا دوباہ سے محفوظ رہتی ہے۔

☆..... حسن خلق یہی ہے کہ اپنی طرف سے دوسروں کو ایذا نہ دو، لوگوں کا دکھ برداشت کرو۔

☆..... دل کو دوسو سوں سے بچائیں اگر دوسو آئے تو فوراً پوچھ لیں۔

☆..... سب سے افضل وقت وہ ہے جب دل میں دوسو سے کا گزر نہ ہو۔

☆..... علم، اور شے ہے معرفت اور شے۔

☆..... صرف ظاہری علم اللہ اور بندے کے درمیان پردہ ہے اس ظاہری علم پر تو بہتر 72 فرتے

بن گئے ہیں۔

☆..... اگر علم ظاہری ہی کافی ہوتا تو مولوی علم معرفت کے حصول کے لئے درویشوں کے پاس

کیوں آتے۔

☆..... شریعت مقدم ہے لیکن طریقت اسکی جان ہے۔

☆..... ایک مرتبہ میرے قبلہ کی رحمت جوش میں تھی آپ نے ارشاد فرمایا

”خدا کی قسم جن مریدین کے عقائد درست ہیں اور ہم سے تھوڑی سی بھی عقیدت و محبت ہے ہم

اسوقت تک جنت میں داخل نہیں ہونگے جب تک اپنے سارے مریدین کو اللہ سے سفارش

کر کے جنت میں نہ بھیج دیں۔“

☆..... درویش تو ہر ایک سے محبت کرتا ہے درویش سے کوئی کرتا ہے۔

☆..... ماں باپ تو اولاد کی صرف دنیا میں فکر کرتے ہیں ہم تو سلسلہ والوں کی دنیا و آخرت

دونوں کی فکر کرتے ہیں۔

☆..... پیر مرید کی قبر میں پہنچتا ہے۔

☆..... ہمارے سلسلہ کے کسی فرد کو تکلیف دینے والا دکھ پائے گا۔

☆..... ہمیں اپنے بارے میں صبر کا حکم ملا ہے لیکن سلسلہ والوں کے بارے میں ہم برداشت

نہیں کر سکتے۔

☆..... جو ہمارے ہوتے ہیں ہم سے انکی کوئی پریشانی گوارہ نہیں ہوتی۔

☆..... پیر کے ہاں مرید کو کبھی کبھی ضرور آنا چاہیے اسی میں فائدہ ہے مرید ہونے کے بعد جو آیا ہی نہ اس نے کیا پایا۔

☆..... اگر پیر مرید سے کہے کہ تو میرا مرید نہیں تو وہ مرید ہی رہے گا لیکن اگر مرید یہ کہے کہ میں پیر صاحب کا مرید نہیں تو وہ مرید نہیں رہے گا۔ کیونکہ ارادت مرید کا فعل ہے نہ کہ پیر کا۔

☆..... ہماری بات چھوڑا اگر ہمارا دوست اچھا کھاتا پیتا اور پہنتا ہے تو شکر ہم ادا کرتے ہیں۔
☆..... ہم نے پیری نہیں فقیری کی ہے۔

☆..... رات کو پھیرا تو لگاتے ہیں کوئی سو رہا ہوتا ہے، کوئی ذکر الہی میں مشغول ہوتا ہے۔
☆..... میرا رب مجھے دلوں کے حال دکھاتا ہے۔

☆..... جو دے گیا سو، لے گیا جو چھوڑ گیا سو رہ گیا۔

☆..... مخالف کیلئے دعا کرنا بہت بڑا مجاہدہ ہے بدعا کرنا کیا کمال ہے۔

☆..... علم ظاہری دودھ ہے جس سے مکھن نکلتا ہے وہی علم معرفت ہے جنہوں نے سمجھ لیا انکے لیے ظاہری علم پردہ نہیں بلکہ پردہ کشائی کرتا ہے اماموں اور عالموں سے تو وہی نپتے ہیں جو مقام ولایت پر فائز ہیں۔

☆..... اگر علم تولہ ہے تو عقل سوا تولہ چاہیے۔

☆..... قباء، عصاء، غمامہ زریں ولایت کیلئے ضروری نہیں لیکن رکاوٹ بھی نہیں۔

☆..... معرفت کی دنیا میں دو عدالتیں لگتی ہیں، نچلی عدالت اولیاء کرام کی ہوتی ہے اور بڑی عدالت سید المرسلین ﷺ کی ہے جہاں حتمی فیصلے ہوتے ہیں۔

☆..... ہمارے سلسلہ کو دیکھنے کیلئے بصیرت لیکر آئیں پھر پتہ چلے گا خدا نے کیسے کیسے پھول

کھلائے ہیں۔

☆..... ہمارے سلسلہ کی تعریف حضرت بایزید بسطامیؒ اور حضرت جنید بغدادیؒ نے فرمائی ہے
☆..... دنیا میں ہر وقت ایک لاکھ چوبیس ہزار مرد ولی اور اتنی ہی تعداد میں عورتیں ولی ہوتی ہیں
اگر ان میں سے کسی کا انتقال ہو جائے تو فوراً دوسرا ڈیوٹی پر آ جاتا ہے۔

☆..... بیعت کرنے کی حقیقت قیامت کے دن کھلے گی۔ مسلمان کیلئے ضروری ہے کہ بیعت
ہو جائے خواہ کسی بھی سلسلہ میں ہو۔

☆..... راہ جاتے حکیم سے نسخہ نہ لیں اور راہ جاتے پیر سے تعویذ نہ لیں۔

☆..... پیر بھی انسان ہے اسے خدا نہ بنا بیٹھو۔ بندہ، بندہ ہی ہے اور خدا، خدا ہے

☆..... ہمارے پاس آئیں تو تکبر چھوڑ کر آئیں ورنہ پچھتائیں گے۔

☆..... ہمارے متعلق جو جیسا گمان کرے گا ویسا ہی پائے گا۔

☆..... ہم جب کسی کو عطا کرتے ہیں تو ہمارا دل پھول کی طرح کھل جاتا ہے۔

☆..... جو صرف اللہ و رسول ﷺ کی محبت کی خاطر اور ہماری محبت میں ہم سے ملنے آتے ہیں ہم
انہیں دور سے ہی دیکھ لیتے ہیں کہ انکے ارد گرد فرشتے ہوتے ہیں۔

☆..... درویشوں کی عزت کریں، خدمت کریں، انہوں نے اپنا من و دھن سب کچھ لٹا کر رب کو
پایا ہے اور اللہ نے انہیں اشرف بنایا ہے۔

☆..... فقراء اشرف میں اشرف ہیں۔

☆..... فقیر، علماء میں ایسا ہے جیسے ستاروں میں چودھویں کا چاند۔

☆..... درویش مرنے سے پہلے مر لیتا ہے۔

☆..... زندگی درویش کیلئے پنجرہ ہے اور وصال آزادی۔

☆..... درویش بعد از وصال زیادہ فیضیاب کرتا ہے۔

☆..... درویش اگر چاہے تو وقت آنے پر خود قبر میں جا کر لیٹ جائے لیکن لوگ ایسا نہ کرنے دیں گے۔

☆..... لوگ زندگی میں درویش کی قدر نہیں کرتے بعد میں پچھتاتے ہیں۔

☆..... درویش کا بھٹ نہیں ہوتا تو کل ہوتا ہے۔

☆..... درویش کی مرگ طبعی سے پہلے مرگ حقیقی ہے اس قسم کی موت اسے اصل سے جا ملاتی ہے اور وہ وصل کا دمساز ہو جاتا ہے۔

☆..... ولی ہر ملک میں ہیں جیسا دیس ویسا بھیس۔

☆..... سرکارِ مدینہ ﷺ نے مجھے ہر وقت حضوری سے نوازا ہے۔

☆..... درویش پر لازم ہے کہ کسی چیز کا ذخیرہ نہ کرے۔

☆..... درویش کے مشیر کا عقلمند اور خیر خواہ ہونا ضروری ہے۔

☆..... ایمان محبت کا ہی نام ہے۔

☆..... محبت کرنے سے بڑھتی ہے۔

☆..... محبت ہی سب کچھ ہے۔ یہ تپش ہے جس سے رطوبتیں جل جاتی ہیں۔

☆..... پیر بھائیوں کو آپس میں اس طرح مل جل کر رہنا چاہیے جس طرح دودھ میں چینی۔

☆..... جسے پیر بھائی سے پیار نہیں اسے پیر سے بھی پیار نہیں۔

☆..... قیامت کے دن پیر بھائی، پیر بھائی کو پہچانے گا۔

☆..... ماں جائے کارشتہ قبر سے ارے کا ہے، اور پیر بھائی کا رشتہ قبر سے پرے کا ہے۔

☆..... احسان کا حق تو یہ ہے کہ اسے مانا جائے، یاد رکھا جائے اور اسے آگے چلایا جائے یعنی

احسان کا ذکر کیا جائے۔

☆..... پیر کامل کا فرض ہے کہ جب مرید کا وقت نزع ہو تو اسکے پاس ہو۔

☆..... اپنا پیر تو کرم کرتا ہی ہے کیونکہ وہ پیر ہوتا ہے۔ دوسرے کا پیر اگر کرم کر دے تو وہ

دشگیر ہوتا ہے یہ اسکی سخاوت ہے کیونکہ اس پر فرض نہیں۔

☆..... اگر پیر مغرب میں ہو اور مرید مشرق میں اور پیر کو اپنے مرید کے حالات کا علم نہ ہو تو

ایسے پیر کو قیامت کے دن شرمندگی اٹھانا پڑے گی۔

☆..... مغرب کے بعد قبرستان میں سے نہ گزریں۔

☆..... چوک بازار میں جلسہ کرواؤ کہو تو سب کی سوانح حیات پڑھ دوں۔ پیدائش

سے لیکر موت تک۔

☆..... اجی دیکھو جی اگر کوئی میری قبر پر سے خالی گیا تو مجھے تکلیف پہنچے گی جی! دیکھو جی میں

دیکھوں گا بھی اور سنوں گا بھی لیکن بول نہیں سکتا کیونکہ شریعت کی پابندی ہے۔

☆..... ملنے والے کا ملنے والا بھی پیارا لگے جی۔

☆..... کسی کو بلا کر ولی بنایا جاتا ہے، کسی کے گھر جا کر ولی بنایا جاتا ہے۔

☆..... روحانی رشتہ بڑا پیارا ہے اجی! پیر کا تو کام ہی پیارا کرنا ہے۔ مرید کی مرضی پیار کرے

یا نہ کرے۔

☆..... دوست کی خدمت کرنے والے کا بھی خیال رکھنا پڑتا ہے۔

☆..... مریدوں کی بات چھوڑو ہم تو مریدوں کے پاس اٹھنے بیٹھنے والوں کا بھی خیال رکھتے

ہیں

☆..... دیکھو جی ماں باپ تو صرف دنیا ہی میں خیال رکھتے ہیں ہم تو دین و دنیا دونوں کا خیال

رکھتے ہیں ہم دعا کرتے ہیں کہ سلسلہ والے دنیا میں امیر اور پر وقار ہوں اور آخرت میں انہیں

شفاعت نصیب ہو۔

☆..... مہمان نوازی مہمان سے پوچھنا نہیں۔ مہمان کے آگے نکلنا (روٹی) دھرنا ہے۔

☆..... تمام بزرگوں کا احترام کریں۔

☆..... تین سال میرے ٹکڑا کھاؤ (آستانہ پر لنگر کھاؤ) اور مردہ زندہ کرو۔ اگر ایسا نہ ہو تو سید کا دامن پکڑ لینا، لیکن دیکھو جی! اس عمل کا کچھ فائدہ نہیں۔

☆..... ولایت اللہ کے فضل، رسول اللہ ﷺ کی رحمت اور اللہ کے بندے کی نظر میں ہے۔


☆..... آپ اکثر دعا مانگتے ”یا اللہ! میرے سلسلہ والوں (مریدین) کی سب تکلیفیں مجھے دیدے اور میرے سلسلہ والوں کو تکلیفوں سے آزاد کر دے“۔

☆..... ہر پیرولی نہیں ہوتا اور ہر ولی پیر ہوتا ہے۔

☆..... دونوں میں سے ایک بات مان لو، نمازی بن جاؤ، یا ہم سے ملنا چھوڑ دو۔ آپ اکثر فرماتے ”خدا بے نمازی کے ساتھ قبر بھی نہ دے“۔

☆..... تین خوف ہیں اللہ جل شانہ، رسول اللہ اور پیر کا خوف۔

☆..... آپؐ نے اپنی زندگی کے آخری ایام میں کئی مرتبہ فرمایا ”ایک جلسہ عام کراؤ وہاں ہم دنیا والوں کے سامنے یہ راز کھولیں گے کہ نبی پاک ﷺ نور ہیں۔“



تاثرات

(خواب و مشاہدات)

☆ طالب حسین صاحب (سانگلہ شریف) بیان کرتے ہیں کہ لوگوں کی مخالفت دیکھ کر میرے ذہن میں بھی کچھ شکوک و شبہات پیدا ہوئے تو میں نے اپنے پیر و مرشد سیدنا چادر والی سرکارؒ سے عرض کی تو مرشد کریم نے دستگیری فرمائی۔ 17-9-97 کی رات تقریباً 12 بجے کے قریب میرے آقا و مولا حضرت سیدنا چادر والی سرکارؒ تشریف لائے اور فرمایا ”اٹھو! ابھی میرے آقا حضور نبی کریم ﷺ تشریف لانے والے ہیں۔ (امام الانبیاء ﷺ کے سامنے بات ہوگی)، اُسی وقت آقائے کل حضور نبی کریم ﷺ بھی تشریف لے آئے پھر چادر والی سرکارؒ نے فرمایا!

”لوگ لاثانی سرکار پر اعتراض کرتے ہیں جبکہ ہم نے 22 خلفاء میں سب سے پہلا خلیفہ لاثانی سرکار کو مقرر کیا ہے اور یہ اُن میں افضل ہیں۔“ پھر فرمایا میرے آقا حضور ﷺ کی نعت سناؤ اور آستانہ عالیہ چادر یہ لاثانیہ پر جا کر لوگوں کو بتا دو کہ لاثانی سرکار چادر والی سرکارؒ کے خلیفہ ہیں۔ انکے ہاتھ پر بیعت کیا کریں۔ پھر حضور ﷺ نے ارشاد فرمایا!

”جس کو چادر والی سرکارؒ ولایت عطا کر دیں وہ سچ ہے اور لاثانی سرکار کا فیض جاری رہے گا۔“ مزید ارشاد فرمایا!

”جو لاثانی سرکار پر اعتراض کرتے ہیں وہ منکر ہیں، جو مجھ پر درود نہیں پڑھتا وہ بھی منکر ہے۔“ اس کے بعد پیر و مرشد حضرت چادر والی سرکارؒ نے مجھ سے ارشاد فرمایا

”تم کتنی دفعہ لاثانی سرکار کی محفل میں گئے ہو؟ میں نے عرض کی

”دو دفعہ“ فرمایا

ہر اتوار کی محفل میں حاضری دیا کرو یہ اللہ والوں کی محفل ہوتی ہے۔ اس محفل میں میرے آقا
رحمۃ العالمین ﷺ، حضور سیدنا صدیق اکبرؓ اور ہم خود تشریف لاتے ہیں۔ پھر فرمایا
”لا ثانی سرکار تمہارے پیر بھائی بھی ہیں وہاں ضرور جایا کرو“

☆..... ایک درویش بیان کرتے ہیں کہ حضور قبلہ چادر والی سرکارؐ عالم رویا میں تشریف لائے
اور فرمایا!

”کچھ لوگ دوسروں کی دیکھا دیکھی اوپر اوپر کے دل سے حق لا ثانی کہتے ہیں تم دل
سے حق لا ثانی کہا کرو، اس کے بعد سچ لا ثانی بھی کہا کرو“۔

☆..... ایک درویش بیان کرتے ہیں کہ جب میں نے قبلہ لا ثانی سرکار کے فیوض و برکات
دیکھے تو میں آپ کے ہاتھ پر بیعت ہو گیا۔ گھر والوں کو جب پتہ چلا تو انہوں نے کہا کہ لا ثانی
سرکار کو چھوڑ دو ورنہ ہم تمہیں گھر سے نکال دیں گے۔ میں بہت پریشان تھا ایک رات حضرت
چادر والی سرکارؐ تشریف لائے (عالم رویا) اور فرمایا ”اگر گھر بار چھوڑنا پڑے تو چھوڑ دینا مگر یہ
ورنہ چھوڑنا“۔

☆ محمد اشرف صاحب (ملتان شریف) بیان کرتے ہیں کہ سردیوں کے دن تھے رات کے وقت
میرے گھر میں آگ لگ گئی۔ ہم سب سوئے ہوئے تھے۔ جب ہماری رضائی کو آگ لگی تو میری
آنکھ کھل گئی دیکھا کہ اسی وقت قبلہ حضرت چادر والی سرکارؐ تشریف لائے اور رضائی کو اپنے دست
مبارک میں اٹھا لیا۔ تاکہ آگ ہمیں نہ لگ جائے میں نے دیکھا کہ اُس وقت میرے قبلہ
لا ثانی سرکار بھی تشریف لائے۔ حضرت چادر والی سرکارؐ نے لا ثانی سرکار سے فرمایا ”بابو جی
تمہیں اتنی دُور سے آنے کی کیا ضرورت ہے ان کا خیال رکھنے کیلئے ہم جو موجود ہیں“۔

☆ پیر مشتاق صاحب جو کہ لا ثانی سرکار سے فیض حاصل کر رہے ہیں (فیض یافتہ) بیان کرتے

ہیں کہ ایک مرتبہ میرے پاس ایک مریض آیا۔ میں نے اُسے سورۃ اخلاص، سورۃ الناس اور سورۃ الفلق پڑھ کر دم کیا، لیکن اُسے آرام نہ آیا اُس رات عالم رویا میں قبلہ چادر والی سرکارؒ تشریف لائے اور فرمایا ”سورۃ الکفرون بھی پڑھو پھر دم کرو“۔ میں نے ایسا ہی کیا تو مریض کو آرام آگیا۔

☆ ایک درویش کو عالم رویا میں حضور میاں صاحبؒ نے فرمایا ”ہم نے بہت سے لوگوں کو نواز کے دیکھا انکے کام کرنے کا انداز بھی دیکھا لیکن لاٹانی سرکار نے سب سے بہتر کام کیا۔“

حضور میاں صاحبؒ نے فرمایا ”لاٹانی سرکار ہمارے محبوب ہیں۔ ان کے تمام مریدین کا معاملہ بہت اونچا ہے، اُن کے تمام مریدوں کے گناہ بخش دیئے گئے، اس سلسلہ میں قیامت تک آنے والوں کو بخش دیا، اتنا کسی سلسلہ کو نہیں نوازا ہر مرید کا کم از کم مقام ولایت کبریٰ ہے، جس نے سلسلہ عالیہ لاٹانیہ میں بیعت کی اُس نے سلسلہ عالیہ چادر یہ میں بیعت کی، لاٹانی سرکار کا دودن کا بھی مرید ولی ہے۔“

☆ ایک محفل میں روحانی طور پر حضور میاں صاحبؒ تشریف لائے اور فرمایا ”جسے لاٹانی سرکار سے بیعت کیے ہوئے پانچ سال کا عرصہ گزر گیا وہ ہاتھ کھڑے کر دے، پھر فرمایا جس کو تین، پھر دو اور ایک سال کا فرمایا، ساری محفل نے ہاتھ کھڑے کر دیئے، پھر فرمایا جسے دودن ہی ہوئے بیعت کو وہ بھی ولی ہے۔“

☆ ایک عورت نے آکر بتایا کہ میرے ذہن میں کچھ بد عقیدگی پیدا ہوئی تو چادر والی سرکارؒ خواب میں تشریف لائے اور فرمایا

”لاٹانی سرکار محبوب خدا اور محبوب غوث الاعظم سرکارؒ ہیں انکے در پر جاؤ اور توبہ کر کے آؤ۔“

☆ ایک مرتبہ ملتان شریف سے چادر والی سرکارؒ کے مرید آئے اور انہوں نے بتایا کہ ہمیں خواب

میں حضور میاں صاحبؒ نے فرمایا

”آج کے چادر والی سرکارؒ لاٹانی سرکار ہیں۔ اُنکے پاس جاؤ اُنہیں میرا سلام کہنا اور اہل محفل کو بھی میرا سلام کہنا۔“

☆ ایک پیر بھائی سرفراز نے راستے میں (بازار میں) قدم بوسی کی لاٹانی سرکار نے منع کیا تو حضور میاں صاحبؒ نے لاٹانی سرکار سے فرمایا

”اگر تم انہیں قدم بوسی نہ کرنے دو گے تو انہیں یہ مقامات کیسے ملیں گے۔“

پھر آپ نے پیر بھائی سرفراز سے فرمایا

اجی یہ درحق ہے اسکو مضبوطی سے تھام لو اور پکڑے رکھو تمہاری نجات کیلئے یہی کافی ہے۔

☆ چادر والی سرکارؒ نے ایک پیر بھائی کو عالم رویاء میں فرمایا

”آستانہ کی مالی خدمت کیا کرو۔ عرض کی میں تو غریب ہوں فرمایا تو لنگر تقسیم کیا کرو، کچھ نہ کچھ خدمت ضرور کیا کرو۔“

☆ ریحان اظہر (منظر کالونی، فیصل آباد) بیان کرتے ہیں کہ حضور قبلہ لاٹانی سرکار سے بیعت

ہونے کے بعد ایک رات میں اللہ تعالیٰ کے حضور عرض کر کے سویا کہ یا اللہ میرے پیر و مرشد

جناب صدیقی لاٹانی سرکار صاحب جن کے دست حق پر میں نے بیعت کی ہے تیری بارگاہ میں

وہ کتنے محبوب ہیں اس کی ایک جھلک میں بھی دیکھنا چاہتا ہوں ایک رات خواب میں آپ نے

دادا مرشد سید ولی محمد شاہ صاحب المعروف چادر والی سرکارؒ کی زیارت بابرکت نصیب ہوئی۔

آپ نے مسکراتے ہوئے میری طرف اس انداز سے دیکھا گویا فرما رہے ہوں کہ اپنے مرشد کی

شان دیکھنا چاہتے ہیں اس کے ساتھ ہی آپ نے ایک پرچہ میرے ہاتھ میں دیا جس پر یہ تحریر

درج تھی۔

مسعود احمد پیر اکمل درجہاں مشہور شد

از نگاہ رحمۃ اللعالمین منظور شد

☆..... یامین صاحب (خانیوال) بیان کرتے ہیں کہ بیعت ہونے سے پہلے مجھے تین مرتبہ بیعت کا حکم ہوا پتہ نہیں چلا کہ یہ حکم کس کی طرف سے ہے پھر جب میں غوث وقت حضور قبلہ لاٹانی سرکار کے دست اقدس پر بیعت ہو گیا تو اس کے پندرہ دن بعد میرے دادا مرشد حضرت سید ولی محمد شاہ صاحب المعروف چادر والی سرکارؒ نے فرمایا!

پہلے تم آوارہ تھے، ہم نے تمہیں مسعود صاحب کی طرف بھیجا ان سے زیادہ سے زیادہ محبت و عقیدت رکھو اس خواب سے یاد آیا کہ وہ جو بیعت کا حکم ہوا تھا دادا مرشد کی طرف سے کرم تھا۔
☆..... غلام مصطفیٰ صاحب ولد فقیر حسین صاحب (رلویہ چوک، فیصل آباد) بیان کرتے ہیں کہ مجھے خواب میں اپنے دادا مرشد حضور میاں صاحب چادر والی سرکارؒ نے اپنی زیارت کا شرف بخشا اور فرمایا!

ہم نے فیصل آباد میں اپنے غلام (لاٹانی سرکار) کو اتنا نوازا کہ اب وہ ہمارے محبوب ہیں۔
☆..... رفاقت علی (قائد آباد) بیان کرتے ہیں ایک مرتبہ دادا مرشد حضور میاں صاحب چادر والی سرکارؒ نے قبلہ لاٹانی سرکار کی شان کا یوں مشاہدہ کرایا کہ ہم چند پیر بھائی حلقہ کی صورت میں بیٹھے ہوئے ہیں اسی محفل میں چادر والی سرکار بھی جلوہ افروز ہوتے ہیں۔
آپ نے فرمایا!

دنیا میں ہر وقت کوئی بندہ ایسا ضرور ہوتا ہے جو اللہ کا سب سے زیادہ محبوب ہوتا ہے اور وہ شہنشاہ بقاء یا شہنشاہ روحانیت ہوتا ہے، میں عرض کرتا ہوں حضور اس وقت تو وہ آپ ہی ہوں گے۔
چادر والی سرکارؒ فرماتے ہیں ہمارے بعد یہ مقام لاٹانی سرکار کو عطا ہوا ہے۔

☆..... حضرت پیر ذکاء اللہ صاحب لاہور بیان فرماتے ہیں کہ ایک مرتبہ مجھے چادر والی سرکارؒ نے اپنی زیارت پاک سے نوازا اور آپ نے آستانہ عالیہ نقشبند یہ چادر یہ، لاٹانیہ کے متعلق

ارشاد فرمایا!

یہ ہمارا آستانہ ہے، یہ ہمارا در ہے۔


بہت سے لوگوں نے حضور چادر والی سرکارؐ سے ظاہر میں بھی یہ سنا کہ بابو جی مسعود صاحب ولی بھی ہے، صوفی بھی، درویش بھی۔

پیر ذکاء اللہ صاحب بیان فرماتے ہیں کہ میں آستانہ عالیہ پر جوتیاں پہنے چل رہا تھا اسی اثناء میں لچپال حضور میاں صاحب چادر والی سرکارؐ جو کہ میرے پیر و مرشد بھی ہیں تشریف لے آئے اور آپ نے جلالی حالت میں فرمایا! ”تمہیں اس جگہ کی کوئی قدر نہیں، اب اس جگہ (آستانہ عالیہ) پر جوتا پہن کر نہیں پھرنا“

☆..... محمد عاکف صاحب (ٹاؤن شپ لاہور) بیان کرتے ہیں کہ عالم رویاء میں قبلہ حضور میاں صاحب چادر والی سرکارؐ نے میرے آقا کے متعلق ارشاد فرمایا!

”اجی، اہم نے لاثانی سرکار کو دوسری کرنے والا بنا دیا ہے۔ تم ان سے عرض کیا کرو جی۔“

☆..... محمد خورشید صاحب (فیصل آباد) بیان کرتے ہیں کہ میں نے عالم رویاء میں دیکھا کہ میں حضور پر نور آقائے نامدار حضرت محمد ﷺ کے روضہ اقدس پر حاضر ہوں۔ وہاں ایک بزرگ چادر میں ملبوس اپنے دونوں ہاتھوں سے روحانیت کا فیض لٹا رہے ہیں۔ پاس ہی قبلہ لاثانی سرکار تشریف فرما ہیں پھر وہ بزرگ لاثانی سرکار سے فرماتے ہیں اب آپ کی باری ہے پھر میرے قبلہ لاثانی سرکار وہی فیض دونوں ہاتھوں سے لٹانا شروع کر دیتے ہیں۔



نوٹ: یہ کتاب انتہائی احتیاط کے ساتھ مرتب کی گئی ہے۔ تاہم کوئی پروف ریڈنگ کی غلطی رہ گئی ہو تو اس بارے میں ادارے کو مطلع فرما کر شکریہ کا موقع دیں۔

